
॥ सप्तमाध्यायस्य प्रथमः पादः ॥ 


युवोरनाकौ॥ १ ॥ 


यु वु इत्येतयोरुत्सुष्टविशेषणयोरनुनासिकयणो: प्रत्यययोग्ग्रहणम्‌, तयोः स्थाने 
यथासंख्यमन अक इत्येतावादेशी भवतः। योरनः, वोरकः। नन्य्यादिभ्यो ( ३.१.१३४) 
ल्यु:--नन्दनः। रमणः:। सायमादिभ्यष्ट्युट्युलो तुटू च ( ४.३.२३ )--सायंतनः। चिरंतनः। 
“्वुल्तुचो” ( ३.१.१३३ )-कारकः। हारकः। 24ासुदेवार्जुनाभ्यां वुन्‌! ( ४.३.६८ )-- 
वासुदेवकः। अर्जुनकः। अनुनासिकयणोरिति किम्‌ ? ऊर्णाया युस्‌! ( ९.२.१२३ )- 
ऊर्णायु:। 'भुजिमृड्भ्यां युक्त्युकी' ( प० उ० ३.२१ )-भुज्युर्मुत्युरिति। एवमादीनां हि 
यणोषनुनासिकत्व॑ न प्रतिज्ञायते, 'प्रतिज्ञानुनासिक्याः पाणिनीया:” ( व्या० प० १२१ )। 
इह युवोरिति निर्देशाद्‌ उन्द्रैकवद्भावपक्षेउनित्यमागमशासनम्‌ू ( व्या० प० €€& ) इति नुम्‌ 
न क्रियते। नपुंसकलिड्गता वा 'लिड्डमशिष्यं लोकाश्रयत्वाद्‌ लिड्रस्य” ( महाभाष्य १.३६०) 
इति न भवति। इतरेतरयोगपक्षे तु छान्दसत्वादू वर्णलोपो द्रष्टव्यः। 


युवोश्चेद्‌ द्वित्वनिर्देशो द्वित्वे यण्तु प्रसज्यते । 
अथ चेदेकवद्भावः कथं पुंबद्‌ भवेदयम्‌ू ॥ 
दित्वे नैगममिको लोप एकत्वे नुमनित्यता । 
अशिष्यत्वाद्धि लिड्गस्य पुस्त्वं वेह समाश्रितम्‌॥ 


आयनेयीनीयियः फढखछघां प्रत्ययादीनाम्‌॥ २ ॥ 


आयन्‌ एयू ईन्‌ ईय्‌ इय्‌ इत्येत आदेशा भवन्ति यथासंख्यं फ ढ ख छ घ इत्येतेषां 
प्रत्ययादीनाम्‌ । फ इत्येतस्यायनादेशो भवति। “नडादिभ्यः फक्‌! ( ४.१.६६ )--नाडायनः। 
चारायणः। ढस्य एयादेशो भवति। स्त्रीभ्यो ढक्‌! ( ४.१.१२० )--सौपर्णेयः। वैनतेयः। 
खस्य ईनादेशो भवति। कुलातू खः ( ४.१.१३६ )--आइ्यकुलीनः। श्रोत्रियकुलीनः। 
छस्येयादेशों भवति। वृद्धाच्छः? ( ४.२.११४ )-गार्गीयः। वात्सीयः। घ इत्येतस्पेया- 
देशो भवति। क्षत्राद्‌ घः! ( ४.१.१३८ )-ह्षत्रियः। प्रत्ययग्रहणं किमू ? फक्‍कति। 
ढोकते। खनति। छिनत्ति। घूर्णते। आदिग्रहणं किमू ? ऊरुदघ्नम्‌। जानुदघ्नम्‌। एत 
आयन्नादय:ः प्रत्ययोपदेशकाल एव भवन्ति। कृतेष्वेतेषु प्रत्ययाद्रुदात्तत्वं भवति। तथा 
च 'घच्छो च! ( ४.,४.११७ ) इति घचश्चित्करणमर्थवद्‌ भवति। शझ्जः, षण्ढः इत्येवमादीनां 
हि उणादयो बहुलम्‌” ( ३.३.१ ) इति बहुलवचनादादेशा न भवन्ति। ऋतेरीयड” ( ३. 
१.२६ ) इति वा वचन ज्ञापक धातुप्रत्ययानामादेशाभावस्य । 'एजेः: खश्‌” ( ३.२.२८), 
पदरुजविशस्पृशो घञ्‌” ( ३.३.१६ ) इत्येवमादिषु तु इत्संज्ञया भवितव्यम्‌। तद्वितेषु हि 

खकारघकारयोरादेशवचनमवकाशददितीत्संज्ञां बाधितुं नोत्सहते। आयजन्नीनोर्नकारस्थे- 
तंज्ञायां प्राप्तायां प्रतिविधातव्यम्‌, नित्कार्य हि संभवति॥ 


झो5न्तः॥ ३ ॥ 


प्रत्ययग्रहणमनुवर्तते, आदिग्रहर्ण निवृत्तम्‌। प्रत्ययावयवस्य झस्य अन्त इत्यय- 
मादेशो भवति। कुर्वन्ति। सुन्वन्ति। चिन्वन्ति। अद्य श्वो विजनिष्यमाणाः पतिभिः 
सह शयान्ते (वासि० गृ० १३.२४ )। “जृविशिभ्यां झच्‌” (प० उ० ३.१२६ )--जरन्तः। 
वेशन्तः। प्रत्ययस्येत्येव-उज्िता। उज्मितुम्‌। उज्झ्ितव्यमू। अस्मिन्नप्यन्तादेशे कृते 
प्रत्ययाद्रुदात्तत्वं भवति । तथा च झचश्चित्करणमर्थवद्‌ भवति॥ 


अदश्यस्तात्‌॥ ४ ॥ 


अभ्यस्तादड्रादुत्तरस्य झकारस्य अदित्ययमादेशो भवति। ददति। ददतु। दधति। 
दधतु। जक्षति। जक्षतु। जाग्रति। जाग्रतु। अन्तादेशापवादो5यं जुसादेशेन तु बाध्यते । 
अददुः। अजागरुः। अभ्राप्यदादेशे कृते प्रत्ययाद्युदात्तत्वं भवति॥ 


आत्मनेपदेष्वनतः॥ ९ ॥ 


आत्मनेपदेषु यो झकारस्तस्यानकारान्तादड्रदुत्तरस्यादित्ययमादेशो भवति। चिन्वते। 
चिन्वतामू। अचिन्बत। पुनते। लुनते। लुनतामू। अलुनत। आत्मनेपदेष्विति किम्‌? 
चिन्वन्ति। लुनन्ति। अनत इति किम्‌ ? च्यवन्ते। प्लवन्ते। नित्यत्वादत्र विकरणे कृते 
झो5न्तादेशेन भवितव्यमित्यदादेशो न भवति। अनकारान्तेनाड्रेन झकारविशेषणं किम्‌? 
इह मा भूतू-अद्य श्वो विजनिष्यमाणाः पतिभिः सह शयान्ते ( वासि० गृ० १३.२४ )॥ 


शीड़ो रुट्‌॥ ६ ॥ 


शीडो5ऊक्भदुत्तरस्य झादेशस्थातो रुडागमो भवति। शेरते। शेरतामू। अशेरत। 
रुडयं परादिः क्रियते। स यदि झकारस्यैव स्याददादेशो न स्यादित्यत एवायमादेशस्यागमो 
विधीयते। सानुबन्धग्रहणमयड्लुगर्थभम्‌ ( परि० १२०-३ )। तेनेह न भवति-- 
व्यतिशेश्यते॥ 


वेत्तेविभाषा॥ ७ ॥ 
वेत्तेरड्रादुत्तरस्य झादेशस्यातो विभाषा रुडागमो भवति । संविदते, संविद्रते । संविदताम्‌, 


१ - “अदधुः ” इति बाल०। “ अजल्षुः ! इत्यधिक क्वचित्‌। 

संविद्रताम्‌ू। समविदत, समविद्रत। वेत्तेरिति लुग्विकरणस्य ग्रहणं किमू? इह मा भूतू-- 
विन्ते, विन्दाते, विन्दत इति॥ 


बहुल॑ छन्‍्दसि॥ ८ ॥ 


छन्दसि विषये बहुलं रुहागमो भवति। दे+वां अदुहव१ ( मै० सं० ४.२.१३ )। 
गन्धर्वाप्स१रसो अदुह ( मै० सं० ४.२.१३ )। दुहेलडि झकारस्यादादेशे कृते रुट्‌। 'लोपस्त 
आत्मनेपदेषु” ( ७.१.४१ ) इति तकारलोप:। न च भवति-अदुहत। बहुलवचना- 
दन्यत्रापि भवति-अद्ृश्रमस्य के+तव१: (ऋ० १.५०.३ )। ऋदृशो5डि गुण:” ( ७.४.१६) 
इत्येतदपि बहुलवचनादेवात्र न भवति॥ 


अतो भिस ऐसू॥ € ॥ 


अकारान्तादड्रदुत्तरस्य भिस ऐस्‌ इत्ययमादेशो भवति। वृश्षेः। प्लक्षेः। अति- 
जरसैः:। जरामतिक्रान्तैरिति विगृह्य समासे कृते हस्वत्वे च भिस ऐसादेशो भवति। 
“एकदेशविकृतमनन्यवद्‌ भवति' ( परि० ३७ ) इति जरशब्दस्य जरसादेश:। 'संनिपातलक्षणो 
विधिरनिमित्त तडिघातस्य” ( परि० ८५ ) इति परिभाषेयमनित्या कष्टाय क्रमणे” ( ३.१. 
१४) इति निर्देशात्‌। अत इति किम्‌ ? अग्निभिः। वायुभिः। तपरकरणं किम्‌ ? 
खट्वाभिः। मालाभिः। 
एत्वं भिसि परत्वाच्‌ चेदत ऐस्‌ कक्‍व भविष्यति । 
कृतेउप्येत्वे भौतपूव्यदिस्तु नित्यस्तथा सति ॥ 


अत इत्यधिकारो 'जसः शी” ( ७.१.१७ ) इति यावत्‌॥ 
बहुल॑ छन्दसि॥ १० ॥ 


छन्दसि विषये बहुलमैसादेशो भवति। अत इत्युक्तमनतो5पि भवति नद्यैरिति। 
अतो न भवति--ेवेभिः सर्वेभिः प्रोक्तमिति॥ 


नेदमदसोरकोः॥ ११ ॥ 


इदम्‌ अदस्‌ इत्येतयोरककारयोरभिंस ऐस्‌ न भवति। एभिः। अमीभिः। अको- 
रिति किमू ? इमकेः। अमुकैः। अकोरित्येतदेव प्रतिषेधवचन ज्ञापक 'तन्मध्यपतितस्तदू- 
ग्रहणेन गृह्मयते” ( परि० ८६ ) इति। इदमदसोः कादिति नोक्तम्‌, विपरीतो5पि नियमः 
संभाव्येत--इदमदसोरेव कादिति। ततश्चेह न स्यात्‌--सर्वकैः, विश्वकैः। इह च स्यादेव-- 
एभि:, अमीभि:। प्रतिषेधकरणं विपरीतनियमनिवृत्त्यर्थम्‌॥ 

टाडसिड्सामिनात्स्यास्‍॥ १२ ॥ 


अकारान्तादड्रादुत्तरेषां टाउसिडसाम्‌ इन आत स्य इत्येत आदेशा भवन्ति यथासंख्यम्‌ । 
टा इत्येतस्थेनादेशो भवति-वृक्षेण। प्लक्षेण। डसीत्येतस्य आत्‌-वृजक्षात्‌। प्लक्षात्‌। 
डसित्येतस्य स्यादेशो भवति-दवृक्षस्थ। प्लक्षस्य। अत इति किमू ? सख्या। पत्या। 
अतिजरसिन अतिजरसादिति केचिदिच्छन्ति। यथा तु भाष्ये ( ३.३०६ ) तथा नैतदिष्यत 
इति लक्ष्यते॥ 


डेर्य:॥ १३ ॥ 


डेरिति चतुर्थ्यकवचनस्य ग्रहणम्‌ । अकारान्तादड्ादुत्तरस्य डे इत्येतस्य य इत्ययमादेशो 
भवति। वृक्षाय। प्लक्षाय। अत इत्येव--सख्ये। पत्ये । 'संनिपातलक्षणो विधिरनिमित्तं 
तदिघातस्य' ( परि० ८५ ) इति परिभाषेयमनित्या, तेन दीर्घो भवति॥ 


सर्वनाम्नः स्मे॥ १४ ॥ 


अकारात्तातू सर्वनाम्न उत्तरस्य डेः स्मै इत्ययमादेशो भवति। सर्वस्मै। विश्वस्मै । 
यस्मे। तस्मे। कस्मे। अत इत्येव-भवते। अथोषत्रास्मै इत्यन्वादेशे5शादेशे ( २.४. 
३२) एकादेशः प्राप्नोति। तत्रान्तरड्त्वादेकादेशात्‌ पूर्व स्मैभावः क्रियते, पश्चादेकादेश 
इति॥ 


डसिड्योः स्मात्स्मिनो॥ १५९ ॥ 


डसि डि इत्येतयोरकारान्तात्‌ सर्वनाम्न उत्तरयोः स्मात्‌ स्मिन्‌ इत्येतावादेशी भवतः। 
ड्सीत्येतस्य स्मात्‌--सर्वस्मात्‌। विश्वस्मात्‌। यस्मात्‌। तस्मात्‌। कस्मात्‌। डीत्येतस्य 
स्मिनू--सर्वस्मिनू । विश्वस्मिनू। यस्मिनू। तस्मिनू। अन्यस्मिनू। अत इत्येव--भवतः। 
भवति। सर्वनाम्न इत्येव-वृक्षात्‌। वृक्षे॥ 


पूर्वादिभ्यो नवभ्यो वा॥ १६ ॥ 


पूर्वादिभ्यो नवभ्यः सर्वनामभ्य उत्तरयोर्डसिड्योः स्मात्‌ स्मिन्‌ इत्येतावादेशौ वा 
भवतः:। पूर्वस्मात्‌, पूर्वात्‌ । पूर्वस्मिनू, पूर्व । परस्मात्‌, परात्‌। परस्मिनू, परे । अवरस्मात्‌, 
अवरातू्‌। अवरस्मिनू, अवरे। दक्षिणस्मात्‌, दक्षिणात्‌ । दक्षिणस्मिन्‌, दक्षिणे। उत्तरस्मात्‌, 
उत्तरात्‌। उत्तरस्मिनू, उत्तरे। अपरस्मात्‌, अपरात्‌। अपरस्मिनू, अपरे। अधरस्मात्‌, 
अधरातू। अधरस्मिन्‌ू, अधरे। स्वस्मात्‌, स्वात्‌। स्वस्मिन्‌, स्वे। अन्तरस्मात्‌, अन्तरात्‌ । 


१ - “इति किम ? इति है०। 

जसः शी॥ १७ ॥ 


अकारान्तात्‌ सर्वनाम्न उत्तरस्य जसः शीत्ययमादेशो भवति। सर्वे। विश्वे। ये। 
के। ते। दीर्घोच्चारणमुत्तरार्थम्‌ ( ७.१.१६ )। त्रपुणी। जतुनी॥ 


ओडः आपः॥ १८ ॥ 


आबन्तादक्भदुत्तरस्यौडः शीत्ययमादेशो भवति। खट्वे तिष्ठतः। खट्वे पश्य। 
बहुराजे। कारीषगन्ध्ये। डकारः सामान्यग्रहणार्थ,, औटो5पि ग्रहणं यथा स्यात्‌ । 
औकारो5यं शीविधी डिद्‌ गृहीतो डिच्चास्माक॑ नास्ति कोःयं प्रकारः। 
सामान्यार्थस्तस्य चासज्जने5स्मिन्‌ डित्कार्य ते श्यां प्रसक्ते स दोष:॥ १॥ 
डित्वे विद्याद्‌ वर्णनिर्देशमात्र वर्णे यत्‌ स्यात्‌ तच्च विद्यात्‌ तदादौ। 
वर्णश्चायं तेन डित्त्वेष्प्यदोषो निर्देशो<यं पूर्वसूत्रेण वा स्यात्‌॥ २॥ 


नपुंसकाच्च॥ १६ ॥ 


नपुंसकादड्रादुत्तर्य औडः शी इत्ययमादेशो भवति। कुण्डे तिष्ठतः। कुण्डे 
पश्य । यस्येतिलोपः ( ६.४.१४८ ) प्राप्तः। 'श्यां प्रतिषेधो वक्तव्य: ( ६.४.१४८ वा०) इति 
न भवति। दधिनी। मधुनी। त्रपुणी। जतुनी॥ 


जश्शसोः शिः॥ २० ॥ 


नपुंसकादड्रादुत्तरयोर्जश्शसोः शि इत्ययमादेशो भवति। कुण्डानि तिष्ठन्ति। 
कुण्डानि पश्य। दधीनि। मधूनि। त्रपूणि। जतूनि। जसा सहचरितस्य शसो ग्रहणादिह 
न भवति-कुण्डशो ददाति, वनशः प्रविशन्तीति॥ 


अष्टाभ्य औशू॥ २१ ॥ 


अष्टाभ्य इति कृताकारोडष्टन्‌ शब्दो गृह्मते, तस्मादुत्तरयोर्जश्शसोरौशित्ययमादेशो 
भवति। अष्टो तिष्ठन्ति। अष्टौ पश्य। कृताकारस्य ग्रहणं किमू ? अष्ट तिष्ठन्ति। 
अष्ट पश्य। एतदेव कृतात्वस्य ग्रहणं ज्ञापकम्‌ अष्टन आ विभक्तौ! ( ७.२.८४ ) 
इत्यात्वविकल्पस्य | 'षड़भ्यो लुक! ( ७.१.२२ ) इत्यस्यायमपवाद:, नाप्राप्ते तस्मिन्निद- 
माश्भते। यस्तु 'सुपो धातुप्रातिपदिकयो:” ( २.४.७१ ) इति, तस्समिन्‌ प्राप्ते चाप्राप्ते चेति 
स न बाध्यते-अष्टपुत्रः, अष्टभार्य इति। तदन्तग्रहणमत्रेष्यते। परमाष्टो। उत्तमाष्टो। 
प्रियाष्टान इत्यत्रात्वस्याभावादौश्त्वं न भवति॥ 

षड़भ्यो लुक्‌॥ २२ ॥ 


षट्संज्ञकेभ्य उत्तरयोर्जश्शसोर्लुगू्‌ भवति। षटू तिष्ठन्ति। षटू पश्य। पज्च। 
सप्त। नव। दश। षटप्रधानात्‌ तदन्तादपि भवति। परमषट्‌। उत्तमषट्‌। यत्र तूपसर्जनं 
षटू ततो न भवति-प्रियषष:, प्रियपज्चान इति॥ 


स्वमोर्नपुंसकात्‌॥ २३ ॥ 


सु अम्‌ इत्येतयोर्नपुंसकादुत्तरयोर्लुगू भवति। दधि तिष्ठति। दधि पश्य। मधु 
तिष्ठति। मधु पश्य | त्रपु। जतु। तदू ब्राह्मणकुलमित्यत्र लुका त्यदाद्यत्वं ( ७.२.१०२) 
बाध्यते पूर्वविप्रतिषेधेन, नित्यत्वाद्‌ वा। लुको हि निमित्तम्‌ 'अतो5्म्‌” ( ७.१.२४ ) इति 
लक्षणान्तरेण विहन्यते, न पुनस्त्यदाद्यत्वनेव । यस्य च लक्षणान्तरेण निमित्तं विहन्यते न 
तदनित्यं भवति” ( परि० ४७ )॥ 


अतोज्म्‌ु॥ २४ ॥ 


अकारान्ताद्‌ नपुंसकादुत्तरयोः स्वमोरमित्ययमादेशो भवति। कुण्ड तिष्ठति। 
कुण्ड पश्य । वनम्‌। पीठम्‌ । मकारः कस्मादू न क्रियते ? दीर्घत्वं (७.३.१०२ ) प्राप्नोति॥ 


अदूड्‌ डतरादिभ्यः पज्चभ्य:॥ २५ ॥ 


डतरादिभ्यः परयोः स्वमोरदूड़्‌ इत्ययमादेशो भवति। कतरत्‌ तिष्ठति। कतरत्‌ 
पश्य। कतमत्‌ तिष्ठति। कतमत्‌ पश्य। इतरत्‌। अन्यतरत्‌। अन्यत्‌। पज्चभ्य इति 
किमू ? नेम॑ तिष्ठति। नेम॑ पश्य। डित्करणं किमू ? कतरत्‌ तिष्ठतीत्यत्र पूर्वसवर्णदीर्घो 
मा भूत्‌। इह तु कतरत्‌ पश्येति स्थानिवद्भावादमिपूर्वत्वेन ( ६.१.१०७ ) अपि सिध्यति। 
एवं तहिं तकारादेश एव कस्माद्‌ न विधीयते ? हे कतरदिति संबुद्धेलोपो मा भूत्‌। 
अपृक्तश्चेदो. दोषो निवृत्ते डतरादिषु। 
अदूडडित्त्वाडू उतरादीनां न लोपो नापि दीर्घता॥ 


नेतराच्छन्दसि॥ २६ ॥ 


इतरशब्दादुत्तरयो: स्वमोश्छन्दसि विषयेड्दूडादेशो न भवति। मृतत॑मितर- 
माण्डमंव्रापद्यत) ( मै० सं० १.६.१२ )। वार्त्र्नममितरमू। छन्दसीति किमू ? इतरत्‌ 
काष्ठमू। इतरत्‌ कुड्यम्‌। “अतोष्म्‌” ( ७,१.२४ ) इत्यस्मादनन्तरमितराच्छन्दसीति 


१ - 'परमषट्‌ ” इति नास्ति है०। २ - “ वनमू ” इति नास्ति है०। 

वक्तव्ये नेतराच्छन्दसीति वचन योगविभागार्थम्‌। एकतराद्धि सर्वत्र 5न्दसि भाषायां 
प्रतिषेध इष्यते। एकतरं तिष्ठति, एकतरं पश्येति॥ 
युष्मदस्मद्भ्यां डसोष्शू॥ २७ ॥ 


युष्मदस्मदित्येताभ्यामुत्तरस्थ डसो5शित्ययमादेशो भवति। तब स्वमं। मम 
स्वम्‌। शित्करणं सवदिशार्थम्‌। अन्यथा द्यादेशव्यपदेशप्रक्लप्त्यर्थमादेरेव स्थात्‌ , ततश्च 
यो5षचि' ( ७.२.८६ ) इत्येतद्‌ न स्यात्‌॥ 


डे प्रथभयोरम्‌॥ २८ ॥ 


डे इत्यविभक्तिकोषयं निर्देश:। ड इत्येतस्य प्रथमयोश्च विभकत्यो: प्रथमाद्धितीययो- 
युष्मदस्मद्भ्यामुत्तरयोरमित्ययमादेशो भवति। तुभ्यं दीयते। मह्यं दीयते। प्रथमयो:-- 
त्वमू। अहमू। युवामूं। आवामू्‌। यूयम्‌। वयम्‌। त्वामू। मामू। युवामू। आवामू॥ 


शसो न॥ २६ ॥ 


युष्मदस्मदभ्यामुत्तरस्य शसो नकारादेशो भवति। युष्मान्‌ ब्राह्मणानू। अस्मान्‌ 
ब्राह्मणान्‌। युष्मान्‌ ब्राह्मणी:। अस्मान्‌ ब्राह्मणी:। युष्मान्‌ कुलानि। अस्मान्‌ कुलानि॥ 


भ्यसो भ्यमृ॥ ३० ॥ 


युष्मदस्मद्भ्यामुत्तरस्य भ्यसो भ्यमित्ययमादेशो भवति। युष्मभ्यं दीयते। अस्मभ्यं 
दीयते। भ्यमादेशे कृते शेषे लोपे ( ७.२.६० ) च “बहुबचने झल्येत्‌” ( ७.३.१०३ ) 
इत्येत्वं प्राप्पोति। तद्‌ “अच्ज्बृत्ते पुनर्वृत्तावविधिरनिष्टितस्य” ( परि० ६३२ ) इति न 
भवति। केचित्‌ पुनरभ्यमादेशमेत्वनिवृत्त्यर्थ कुर्वन्ति। येषां तु शेषे लोपष्टिलोपस्ते- 
षामभ्यमादेश एव। उदात्तनिवृत्तिस्वरः ( ६.१.१६१ ) चादेरेव भवति॥ 


पज्चम्या अत्‌॥ ३१ ॥ 


पञ्चम्या भ्यसो युष्मदस्मद्भ्यामुत्तरस्य अदित्ययमादेशो भवति। युष्मद्‌ गच्छन्ति । 
अस्मद्‌ गच्छन्ति॥ 


१ - “वक्तव्यम्‌ ! इत्येव मुद्रितेषु पाठः। 


२ - “अलिड्रे वा युष्मदस्मदी ' इति पाठोइईधिको यथापदमज्जरि । 

एकवचनस्य च॥ ३२ ॥ 


पज्चम्या एकवचनस्य युष्मदस्मदूभ्यामुत्तरस्यादित्ययमादेशो भवति। त्वद्‌ गच्छन्ति 
मद्‌ गच्छन्ति॥ 


साम आकमू॥ ३३ ॥ 


साम इति षष्ठीबहुवचनमागतसुट्क गृह्मते | तस्य युष्मदस्मदूभ्यामुत्तरस्थाकमित्यय- 
मादेशो भवति। युष्माकम्‌। अस्माकम्‌। अथ किमर्थमागतसुट्को गृद्यते, न ह्यादेशविधान- 
काले सुड्‌ विद्यते ? तस्यैव तु भाविनः सुटो निवृत्त्यर्थमू। आदेशे कृते हि शेषे लोपे 
( ७.२.६० ) युष्मदस्मदोरकारान्तत्वात्‌ सुट्‌ प्राप्नोति, स स्थानिन्यन्तर्भूतत्वाद्‌ निवर्तते। 
दीर्घोच्चारणं सवर्णदीर्घार्थम्‌ू। अकमि तु सति हस्वकरणे तद्विधानसामथ्यदिव सवर्ण- 
दीर्घत्वं न प्राप्नोति। तत्सामर्थ्यमेत्व॑ प्रति भविष्यतीति अकारकरणमेत्वनिवृत्त्यर्थमिति 
अतो गुणे! ( ६.१.६७ ) पररूपत्वं स्यात्‌॥ 


आत ओऔओ णलः॥ ३४ ॥ 


आकारान्तादड्रादुत्तस्य णल औकारादेशो भवति। पपौ। तस्थौ। जग्लौ। 
मम्लो। अत्नौत्वमेकादेशः स्थानिवद्भावो द्विर्वचनमित्यनेन क्रमेण कार्याणि क्रियन्ते। 
एकादेशादनवकाशत्वादौत्वम्‌, द्विर्वचनादपि परत्वादेकादेश इति॥ 


तुद्योस्तातडाशिष्यन्यतरस्याम्‌॥ ३५९ ॥ 


तु हि इत्येतयोराशिषि विषये तातडादेशो भवत्यन्यतरस्याम्‌। जीवतादू भवान्‌। 

जीवतात्‌ त्वमू। जीवतु भवान्‌। जीव त्वम्‌। डित्करणं गुणवृद्धिप्रतिषेधार्थमिति 
सवदिशस्तातड़्‌ भवति। डित्त्वात्‌ चास्य स्थानिवद्भावाद्‌ यत्‌ पित्त्वं प्राप्नोति तद्‌ 
निवर्तते। डित्‌ च पिदू न भवति। तेन ब्रुव ईट्‌” ( ७.३.६३ ) इति ब्रूताद्‌ भवानितीडू न 
भवति। आशिषीति किमू ? ग्राम गच्छतु भवान्‌। गच्छ त्वम्‌॥ 

तातडि डिवत्त्वं संक्रमकृत्‌ स्यादन्त्यविधिश्चेत्‌ तच्च तथा न। 

हेरधिकारे हेरधिकारो लोपविधी तु॒ज्ञापकमाह ॥ १ ॥ 

तातडो छिवत्त्वसामर्थ्याद्‌ु नायमन्त्यविधिः  स्पृतः । 

न तद्ददनडादीनां तेन तेष्न्विकारजाः ॥२॥ 


१ - 'स्थान्यन्तर्भूतत्वात्‌ ' इति है० तारा०। 

विदेः शतुर्वसुः॥ ३६ ॥ 


विद ज्ञाने! ( अदा० ५७ ) इत्येतस्माद्‌ धातोरुत्तरस्य शतुर्वसुरादेशो भवति। 
विद्वानू, विद्वांसी, विद्वांस:। स्थानिवद्भावादुगित्कार्ये सिद्धे वसोरुकारकरणं “वसोः 
संप्रसारणम्‌” ( ६.४.१३१ ) इत्यत्र क्वसोरपि सामान्यग्रहणार्थम्‌। 'एकानुबन्धकग्रहणे न 
दबनुबन्धकस्य! ( व्या० प० ९२ ) इत्येतदपि न भवति। तथा सत्युकारकरणमनर्थक स्यात्‌। 
अन्यतरस्यांग्रहणं केचिदनुवर्तयन्ति | विदनू, विदन्तौ, विदन्तः॥ 


समासे5नउ्पूर्वे क्‍त्वो ल्यप्‌॥ ३७ ॥ 


समासे5नय्पूर्वे क्‍त्वा इत्येतस्य ल्यबित्ययमादेशों भवति। प्रकृत्य। प्रहत्य । 
पार्श्वतः- कृत्य । नानाकृत्य | द्विधाकृत्य । समास इति किमू ? कृत्वा। हत्वा। अनज्पूर्व 
इति किम्‌? अकृत्वा। अहत्वा। परमकृत्वा। उत्तमकृत्वा। अनजिति हि नजोषन्यदनज्‌ 
नज्सदृशम्‌ ( परि० ७४ ) अव्ययं परिगृह्मयते। तेन नज्‌ अनव्ययं चानजू्‌ न भवति। 
स्नात्वाकालक इत्यादिषु मयूरव्यंसकादिषु ( २.१.७२ ) निपातनादू ल्यबादेशो न भवति। 
अथ वा समास इति निर्धरिणे सप्तमी। तेन क्त्वान्तः समास एव परिगृह्मयते। स च येन 
विधिस्तदन्तस्य” ( १.१.७२ ) इत्यनेन तदन्तविधिना, न तु कृद्ग्रहणे गतिकारकपूर्व- 
स्यापि०” ( परि० २८ ) इति। तथा चानय्यूर्व इत्युच्यते। गतिकारकपूर्वस्यैव तु ग्रहणे सति 
नज्पूर्वस्य प्रसड् एव नास्ति, नज्‌ न गतिर्न च कारकमिति। प्रधाय, प्रस्थायेत्यादिषु 
हिप्रभृतीनन्तरड्रानपि विधीन्‌ बहिरड्ो ल्यब्‌ बाधते ( परि० ५४ ) एवेति ज्ञापितम्‌ एतत्‌ 
( २.४.३६ )॥ 


क्त्वापिच्छन्दसि॥ ३८ ॥ 


समासे5नप्पूर्वे कत्वा इत्येतस्य कत्वा इत्ययमादेशो भवति, अपिशब्दाल्ल्यबपि 
भवति छन्दसि विषये। क्रृष्ण वॉंसो यंजमानं परिधापयित्वा ( काठ० सं० ११.१० )। 
प्रवत्य- ज्वम१र्क प्रत्यर्पयित्वा ( शौ० सं० १२.२.५९ )।  ल्यबपि भवति--उद्धृत्य 
जुहुयात्‌ ( काठ० सं० ६.६ )। वा छन्दसीति नोक्त सर्वोपाधिव्यभिचारार्थम्‌। तेनासमासे 
ल्यब्‌ भवति। अर्च्य तान्‌ देवान्‌ गतः। छन्दोषधिकार 'आज्जसेरसुक्‌” ( ७.१.५० ) इति 
यावत्‌॥ 


१ - “नजा अन्यदनजू ”, “नजाउन्यदनजू ! इत्यपपाटो मुद्रितेषु । 
२- “जुहोति ' इति सार्वत्रिकः पाठ:। 

सुपां सुलुक्पूर्वसवर्णाच्छेयाडाइय्यायाजाल:॥ ३६ ॥ 


छन्दसि विषये सुपां स्थाने सु लुक्‌ पूर्वसवर्ण आ आत्‌ शे या डा ड्या याच्‌ आलू 
इत्येत आदेशा भवन्ति। सु -- अनुक्षरा ऋ१जवः सन्तु पन्‍थाः ( ऋ० १०.८५.२३ ) 
पन्‍्थान इति प्राप्ते ॥ सुपां सुपो भवन्तीति वक्तव्यम्‌॥ धुरि दक्षिणायाः ( ऋ० १ 
१६४.६ )। दक्षिणायामिति प्राप्ते ॥ तिडां तिडो भवन्तीति वक्तव्यम्‌॥ च+षाल॥ ये 
अश्वयूपायतक्षति (ऋ० १.१६२.६ )। तक्षन्तीति प्राप्ते। लुक्‌ू-आई्दे चर्म)न्‌ ( तै० 
सं० ७.९.६.३ )। लोहिते चर्मन्‌ ( काठ० सं० २४.२ )। चर्मणीति प्राप्ते। हविधनि 
यत्‌ सुन्वन्ति तत्‌ सामिधेनीरन्वाह। यस्मिन्‌ सुन्वन्ति तस्मिनू सामिधेनीरिति प्राप्ते। 
पूर्वसवर्ण:--धीती (ऋ० १.१६४.८ )। म9ती (ऋ० १.८२.२ )। सुष्टुती ( ऋ० २ 
३२.४ )। धीत्या मत्या सुष्टुत्येति प्राप्तेते आ--द्वा य१नतारां ( तै० सं० ४.६.६.३ )। 
दो यन्तारी इति प्राप्तेत आत्‌--न तादू ब्राह्मणाद्‌ निन्दामि। न तानू्‌ ब्राह्मणानिति प्राप्ते। 
शे-न युष्मे वॉंजबन्धवः ( ऋ० ८.६८.१६ )। अस्मे इन्द्राबृहस्पती ( ऋ० ४.४६.४ )। 
यूयं वयमिति प्राप्ते। यूयादेशो वयादेशश्च छान्दसत्वादू न भवति। या--उृरु१याँ ( मै० सं० 
२.७.८ )। धेृष्ण्या (ऋ० १.२३.११ )। उरुणा धृष्णुनेति प्राप्ते। डा-नाभां 
पृथिव्यामू ( शौ० सं० ७.६२.१ )। नाभौ प्रथिव्यामिति प्राप्ते।॥ ड्या-अनुष्ट्या 
च्यावयतातू। अनुष्ठुभेति प्राप्ते। याचू-साधुया ( ऋ० १०.६६.१२ )। साध्विति सोर्लुकि 
प्राप्तते आलू-व१स॑न्ता यजेत (मै० सं० २.१.४ )। वसनन्‍्त इति प्राप्ते ॥ 
इयाडियाजीकाराणामुपसंख्यानम्‌॥ इया--उर्विया परिं ख्यन्‌ू ( ऋ० १०.१०.२ )। 
दार्विया परिज्मनू। उरुणा, दारुणेति प्राप्ते। डियाचू--सुक्षे१त्रिया ( ऋ० १,६७.२ ), 
सुगात्रिया। सुक्षेत्रिणा सुगात्रिणेति प्राप्ते। ईकारः-ददृतिं न शुष्क सर१सी शर्यानम्‌ ( ऋ० 
७.१०३.२ )। सरसि शयानमिति प्राप्ते ॥ आडयाजयारामुपसंख्यानमु॥ आइ-प्र 
बाहवां ( ऋ० २.३८.२ )। प्रबाहनेति प्राप्ते। अयाचू-स्वप्न)या स॑चसे) जन॑म्‌ ( शौ० 
सं० ५९.७.८ )। स्वप्नेनेति प्राप्ते।त अयार--सिन्धुमिव नावया (ऋ० १.६७.८ )। नावेति 
प्राप्ते॥ 


१ - “ रोहिते ” इति काठ० सं० । 


२ - “ अनुष्टुयोच्च्यावयतात्‌ ! ( मै० सं० ४.१३.४.२९ ) इति है०। नायं शोधः ( अध्रिगुप्रैषपाठ : ) मूलेन 
संवदते । हरदत्तस्तु  अनुष्ट्योच्च्यावयतात्‌ ' इत्येवमप्रिगुप्रैषपाठमुद्धृत्य, ' अनुष्ठा ” इत्यस्य तृतीयाया रूपमिद्मिति 
व्याचख्यौ। अनुष्ट््यानुष्ठायानुक्रमेणेति सायणः ( तै० ब्रा० ३.६.६.३ ), अनुष्टद्यानुष्ठानक्रिययेति दुर्ग: ( निरु० ९.११) 
चात्रानुकूलो 


३ - “सुगातुया ” इति है०। 

अमो मशू॥ ४० ॥ 


अम्‌ इति मिबादेशो गृह्मते | तस्य छनन्‍्दसि विषये मशादेशो भवति। वर्धी वृत्रम्‌ 
( ऋ० १.१६५.८ )। क्रमीं वृक्षस्य शाखाम्‌। लुडि “बहुल छन्दस्यमाड्योगेडपि! ( ६.४. 
७५ ) इत्यडागमाभाव:। शित्करणं सवदिशार्थम्‌। मकारस्यापि हि मकारवचनमनुस्वार- 
निवृत्त्यर्थ स्थात्‌॥ 


लोपस्त आत्मनेपदेषु॥ ४१ ॥ 


आत्मनेपदेषु यस्तकारस्तस्य छन्दसि विषये लोपो भवति। दे)वां अदुह) ( मै० सं० 
४.२.१३ )। गन्धर्वाप्स(रंसो अदुह ( मै० सं० ४.२.१३ )। अहुहतेति प्राप्ते। दुहाम- 
शिविभ्यां पयों अध्न्येयम्‌ ( ऋ० १.१६४.२७ )। दुग्धामिति प्राप्ते। दक्षिणतः पुमान्‌ 
स्त्रियमुपशये ( काठ० सं० २०.६ )। शेत इति प्राप्ते। अपीत्यधिकारादू न भवति-तत्र 
आत्मानमनृतं कुरुते। आत्मनेपदेष्विति किम्‌ ? उर्त्से दुहन्ति कलश चतुर्बिलम्‌ ( तै० ब्रा० 
३.७.४.१६ )॥ 


ध्वमो ध्वात्‌॥ ४२ ॥ 


छन्दसि विषये ध्वमो ध्वादित्ययमादेशो भवति। अन्त॑रेवॉष्मांणं वारयध्वात्‌ 
( काठ० सं० १६.२१ )। वारयध्वमिति प्राप्ते॥ 


यजध्वैनमिति च॥ ४३ ॥ 


यजध्वमित्येतस्य एनमित्येतस्मिन्‌ परतो मकारलोपो निपात्यते वकारस्य च यकारः 
छन्दसि विषये। यजंध्वैनं प्रियमेधाः ( ऋ० ८.२.३७ )। यजध्वमेनमिति प्राप्ते॥ 


तस्य तातू॥ ४४ ॥ 


तशब्दस्य लोण्मध्यमपुरुषबहुवचनस्य स्थाने तादित्ययमादेशो भवति। गाते 
गात्रम१स्यानूनं क्रणुतात्‌ (मै० सं० ४.१३.४ )। क्ृणुतेति प्राप्ते॥ ऊवध्यगोह पार्थिवं 
खनतात्‌ ( मै० सं० ४.१३.४ )। खनतेति प्राप्ते। अ१सनां रक्ष): संसजतात्‌ ( मै० सं० ४. 
१३.४ )। संसृजतेति प्राप्ते। सूर्य) चक्षु्गमयतात्‌ ( मै० सं० ४.१३.४ )। गमयतेति 
प्राप्ते॥ 


१ - ' अमः प्रति ” इत्यपपाठो है० | 


२ - “बहूचास्तु वकारमेवाधीयत ” इति पदमज्जरी | 

तप्तनप्तनथनाश्च॥ ४५ ॥ 


तस्येति वर्तते। छन्दसि विषये तस्य स्थाने तप्‌ तनप्‌ तन थन इत्येत आदेशा 
भवन्ति। तपू-श्रुणोत॑ ग्रावाण: ( तै० सं० १.३.१३.१ )। श्रुणुतेति प्राप्ते। सुनोता 
(ऋ० ७.३२.८ )। सुनुतेति प्राप्ते। तनपू-सं व॑र१त्रा दैंधातन ( ऋ० १०.१०१.५ )। 
धत्तेति प्राप्तेत तन-जुजुष्टन (ऋ० ४.३६.७ )। जुषतेति प्राप्ते। छान्दसत्वात्‌ श्लुः। 
थन--यदिष्ठन। यदिच्छतेति प्राप्ते। पित्करणमडित्तार्थम्‌॥ 


इदन्तो मसि॥ ४६ ॥ 


छन्दसि विषये मसीत्ययं शब्द इकारान्तो भवति। मसः सकारान्तस्य इकारागमो 
भवति, स च तस्यान्तो भवति। तदूग्रहणेन गृह्मत इत्यर्थ:। पुनसत्वोद्‌ दीपयामसि ( शौ० 
सं० १२.२.५ )। उद्दीपयाम इति प्राप्ते॥ शलभान्‌ भज्जयामसि ( पै० सं० ९.२०.४)। 
भज्जयाम इति प्राप्ते।े त्वयिं रात्रि वसामसि ( शौ० सं० १६.४७.६ )। वसाम इति 
प्राप्ते॥ 


क्त्वो यक्‌॥ ४७ ॥ 


क्त्वा इत्येतस्थ यगागमो भवति छन्दसि विषये। द१त््वाय (ऋ० १०.८५.३३ ) 
सविता धियः। दत्त्वेति प्राप्ते। क्त्वापिच्छन्दसि! ( ७.१.३८ ) इत्यस्यानन्तरमिदं कस्माद्‌ 
नोच्यते ? समास इति तत्रानुवर्तते॥ 


इष्ट्वीनमिति च॥ ४८ ॥ 


इष्ट्वीनमित्ययं शब्दों निपात्यते छन्‍्दसि विषये। यजेः क्त्वाप्रत्ययान्तस्य ईनमादेशो5- 
न्त्यस्य निपात्यते। इष्ट्वीनं देवानू। इष्ट्वा देवानिति प्राप्ते। पीत्वीनमित्यपीष्यते। 
चकारस्यानुक्तसमुच्चयार्थत्वात्‌ सिद्धम्‌॥ 


स्नात्व्यादयश्च॥ ४६ ॥ 


स्नात्वी इत्येवमादयः शब्दा निपात्यन्ते छन्दरसि विषये। स्नात्वी मलादिव ( मै० 
सं० ३.११.१० )। स्नाल्वेति प्राप्ते। पीत्वी सोम॑स्य वावृधे (ऋ० ३.४०.७ )। पीत्वेति 
प्राप्ते।॥ प्रकारार्थोइ्यमादिशब्दः॥ 


१ - “ यति ष्ठन॑ ” इति ऋक्‍्पाठ: ( ऋ० १०.६३.६ )। द्र०--पदमज्जरी । 
२ - “वासयामसि, वासयामः ' इति बाल०। 

आज्जसेरसुकू॥ ४० ॥ 


अवर्णन्तादड्ादुत्तरस्य जसेरसुगागमो भवति छन्दसि विषये। ब्राह्म॑णास१: पित॑र१: 
सोम्यांसः ( ऋ० ६.७५.१० )। ब्राह्मणाः सोम्या इति प्राप्ते। ये पूर्वासो य उप॑रासः 
(ऋ० १०.१५.२ ) इत्यत्र परत्वादसुकि पुनः प्रसड्रविज्ञानात्‌ू ( परि० ३६ ) शीभावः 
प्राप्तः, सकृदूगतौ विप्रतिषेधे यद्‌ बाधित॑ तद्‌ बाधितमेव” ( परि० ४० ) इति न 
भवति॥ 


अश्वक्षीरवृषलवणानामात्मप्रीती क्यचि॥ ५१ ॥ 


घन्दसीत्यतः प्रभृति निवृत्तम्‌। अश्व क्षीर वृष लवण इत्येतेषामड्ञनामात्मप्रीतिविषये 
क्यचि परतो5सुगागमो भवति | अश्वस्यति वडवा। क्षीरस्यति माणवकः। वृषस्यति गौः। 
लवण्स्यत्युष्ट्र। आत्मप्रीताविति किमू ? अश्वीयति। क्षीरीयति | वृषीयति | लवणीयति 
॥ अश्ववृषयोर्मैथुनेच्छायामिति वक्तव्यम्‌॥ क्षीरलवणयोर्लालसायामिति वक्तव्यम्‌॥ 
तृष्णातिरको लालसा। अचन्यत्रात्मप्रीतावषि न भवति। अपर आह ॥ 
सर्वप्रातिपदिकेभ्यो लालसायामसुग वक्तव्य:॥ दध्यस्यति, मध्वस्यति इत्येवमाद्यर्थम्‌ । 
अपर आह ॥ सुगू वक्तव्य:॥ दधिस्यति, मधुस्यति इत्येवमाद्यर्थम्‌॥ 


आमि सर्वनाम्नः सुट्‌॥ ५२ ॥ 


आदिति वर्तते। अवर्णात्‌ सर्वनाम्न उत्तरस्यामः सुडागमो भवति। सर्वेषाम्‌। 
विश्वेषाम्‌। येषाम्‌। तेषामू। सर्वासामू। यासाम्‌। तासाम्‌। आदित्येव-भवताम्‌। 
आमीति षष्टीबहुवचनं गृद्यते, न डेराम्‌ नद्याम्नीभ्यःः ( ७.३.११६ ) इति, तस्य हि 
परत्वादाड्याट्स्याटो भवन्ति । यश्च किमेत्तिडव्ययघादामुः ( ९.४.११ ), आमश्च लिटि 
( ३.१.३५९ ), न तौ सर्वनाम्नः स्तः। सानुबन्धकाविति वा तौ न गृझ्येते ( परि० ८१ )। 
आमीति सप्तमीनिर्देश उत्तरार्थ:। इह तु सर्वनाम्न इति पज्चमीनिर्देशात्‌ 'तस्मादित्युत्तरस्य' 
( १.१.६७ ) इति षष्टीप्रक्लप्तिर्भविष्यति॥ 


त्रेस्नयः॥ ९३ ॥ 


त्रि इत्येतस्य आमि परे त्रय इत्ययमादेशो भवति। त्रयाणाम्‌। त्रीणामित्यपि 
छन्दसीष्यते। त्रीणामपि समुद्राणामिति॥ 


हस्वनद्यापो नुट्‌॥ ५९४॥ 


हस्वान्ताद नथ्चन्तादाबन्ताच्चोत्तरस्यामो नुडागमो भवति। हस्वान्तात्‌ तावत्‌-- 

वृक्षाणाम्‌। प्लक्षाणामू। अग्नीनाम्‌। वायूनाम्‌। कर्तृणाम्‌। नद्यन्तातू-कुमारीणाम्‌। 
किशोरीणामू। गौरीणामू। शाईरवीणामू्‌। लक्ष्मीणाम्‌। ब्रह्मबन्धूनामू। वीरबन्धूनाम्‌ । 
आबन्‍न्तात्‌ू-खट्वानाम्‌ू। मालानाम्‌। बहुराजानामू्‌। कारीषगन्ध्यानाम्‌ू॥ 


षट्चतुर्भ्यश्च॥ ९५ ॥ 


षट्संज्ञकेभ्यश्चतुःशब्दाच्चोत्तरस्थामो नुडागमो भवति। षण्णाम्‌। पज्चानाम्‌। 
सप्तानाम्‌। नवानाम्‌। दशानाम्‌। चतुर्णाम्‌। रेफान्तायाः संख्यायाः षटूसंज्ञा न विहिता, 
'ड़्भ्यो लुक! ( ७.१.२२ ) इति लुगू मा भूत्‌। बहुवचननिर्देशादत्र संख्याप्रधानस्य ग्रहण 
भवति। परमषण्णाम्‌। परमपञ्चानाम्‌। परमसप्तानामू। परमचतुर्णाम्‌। उपसर्जनी- 
भूतायास्तु संख्याया न भवति। प्रियषषाम्‌। प्रियपउ्च्ञाम्‌। प्रियचतुरामिति॥ 


श्रीग्रामण्योश्छन्दसि॥ ५९६ ॥ 


श्री ग्रामणी इत्येतयोश्छन्दसि विषय आमो नुडागमो भवति। श्रीणामुंदारो ध१रुणों 
रयीणाम्‌ ( ऋ० १०.४९.५ )। अपि तत्र सूतग्रामणीनाम्‌ ( काठ० सं० २८.३ )। 
श्रीशब्दस्य वामि! ( १.४.५ ) इति विकल्पेन नदीसंज्ञा, तत्र नित्यार्थ वचनम्‌। सूतग्रामणी- 
नामिति यदा सूताश्च ते ग्रामण्यश्च सूतग्रामण्यो भवन्ति तदर्थमिदं वचनम्‌। यदा तु 
सूतश्च ग्रामणीश्च सूतग्रामणि, सूतग्रामणि च सूतग्रामणि च सूतग्रामणि चेति 
सूतग्रामणीनामिति, तदा हस्वादित्येव सिद्धम्‌॥ 


गोः पादान्ते॥ ९७ ॥ 


गो इत्येतस्मादृक्पादान्ते वर्तमानादुत्तरस्यामो नुडागमो भवति। विदमा हि त्वा 
गोप॑तें शूर १ गोनाँम्‌ (ऋ० १०.४७.१ )। पादान्त इति किम्‌ ? गवों गोत्रमुदसृजो 
यर्दड़िरः ( ऋ० २.२३.१८ )। सर्वे विधयश्छन्दसि विकल्प्यन्ते! ( परि० ३५ ) इति 
पादान्तेषपि क्वचिद्‌ न भवति। है्तारं१ शत्रृणां कधि विराजं) गोप॑तिं गवाम्‌ ( ऋ० १०. 
१६६.१ )॥ 


इदितो नुम्‌ धातोः॥ ५८ ॥ 


इदितो धातोर्नुमागमो भवति। कुडि-कुण्डिता। कुण्डितुमू। कुण्डितव्यम्‌ । 
कुण्डा। हुडि--हुण्डिता। हुण्डितुम्‌। हुण्डितव्यम्‌। हुण्डा। इदित इति किमू ? पचति। 


१ - “ प्रियपज्चाम्‌ ” इत्यपपाठो है० । 
२ - “ते ? इति यथापदमज्जरि नेष्यते, यथान्यासं त्विष्यत एव। 

पठति। अयं धातूपदेशावस्थायामेव नुमागमो भवति, कुण्डा हुण्डेति 'गुरोश्च हलः ( ३. 
३.१०३ ) इत्यकारप्रत्ययो यथा स्थातू। तथा हि 'धिन्विकृण्व्योर च! ( ३.१.८० ) इति 
प्रत्ययविधावेव नुमनुषक्तयोग्रहणम्‌। धातुग्रहणं चेह क्रियते धातृूपदेशकाल एव नुमागमो 
यथा स्यादित्येवमर्थम्‌। तासिसिचोरिदित्कार्य नास्तीत्युच्चारणार्थों निरनुनासिक इकारः 
पट्यते। अमं॑स्तेत्येवमादी हि 'हनः सिच्‌” ( १.२.१४ ) इति कित्त्वविधानसामर्थ्याद्‌ 
नकारलोपो न भवति। मन्तेत्यत्रापि 'असिद्धवदत्राभात्‌'! ( ६.४.२२ ) इति टिलोपस्या- 
सिद्धत्वाद्‌ नलोपो न भवति। इह कस्माद्‌ू न भवति-मभैत्ता छेत्तेति ? 'इरितां समुदायस्ये- 
त्सज्ञा! ( महाभाष्य १.२६३ ) इतीदिर््वं नास्ति। अवयवशोष्पीत्सज्ञायां सत्यां गोः 
पादान्ते' ( ७.१.५७ ) इतोडन्तग्रहणमनुवर्तयितव्यमू । तेनान्तेदितो धातवो गृहान्ते॥ 


शे मुचादीनाम्‌॥ ५€॥ 


शे प्रत्यये परतो मुचादीनां नुमागमो भवति। मृच्छ-मुज्चति। लुप्ल--लुम्पति । 
विदूछ-विन्दति। लिपि-लिम्पति। सिच्‌ू-सिज्चति । कृती-कृन्तति । खिद- 
खिन्दति | पिश-पिंशति | श इति किम ? मोक्ता। मोक्तुम्‌। मोक्तव्यम्‌। मुचादीनामिति 
किम्‌ ? तुदति। नुद॒ति ॥ शे तृम्फादीनामुपसंख्यानं कर्तव्यम्‌॥ के पुनस्तृम्फादयः ? 
तृफ तृम्फ तृप्तो' ( तुदा० २६ ), द्रफ दृम्फ उत्क्‍क्लेशे! ( तुदा० २८ ), “गुफ गुम्फ 
ग्रन्थे! ( तुदा० ३१ ), उभ उम्भ पूरणे” ( तुदा० ३२ ), शुभ शुम्भ शोभार्थे! (तुदा० ३३) 
इत्यत्र ये सानुषड्रास्तृम्फादयः, तेषाम्‌ अनिदितां हल उपधायाः क्डिति! ( ६.४.२४ ) 
इत्यनुनासिकलोपे कृते नुम्‌ विधीयते, स च विधानसामर्थ्याद्‌ न लुप्यते। तृम्फति। 
दृम्फति। गुम्फति। उम्भति। शुम्भति। ये तु निरनुषड्ञास्तेषां तृफति, दृफति, गुफति, 
उभति, शुभतीत्येवं भवति॥ 


मस्जिनशोर्झलि॥ ६० ॥ 


मस्जि नशि इत्येतयोरड्योर्सलादौ प्रत्यये नुमागमो भवति। मड़क्ता। मड़क्तुम्‌। 
मइक्तव्यम्‌। नंष्टा। नंष्टुमू। नंष्टव्यम्‌ू। झलीति किमू ? मज्जनम्‌। नशनम्‌। 
भस्जेरन्त्यात्‌ पूर्व नुममिच्छन्त्यनुषड्रादिलोपार्थम्‌! ( १.१.४७ वा० )। मग्नः। मग्नवानू॥ 


रधिजभोरचि॥ ६१ ॥ 
रधि जभि इत्येतयोरजादी प्रत्यये नुमागमो भवति | रन्धयति। रन्धकः। साधुरन्धी । 


१ - जयादित्यस्तु सानुनासिक मन्यते। द्र० -- ' स्यतासी छलुटोः ” ( ३.१.३३ )। 
२- “नशिता ! इति बाल०। 

रन्धंरन्धम्‌। रन्धो वर्तते। जम्भयति। जम्भकः। साधुजम्भी। जम्भंजम्भम्‌। जम्भो 
वर्तते। परापि सती वृद्धिर्नुमा बाध्यते, नित्यत्वात्‌। अचीति किम्‌ ? रद्धा। जभ्यम्‌॥ 


नेट्यूलिटि रधे:॥ ६२ ॥ 


इडादावलिटि प्रत्यये परे रधेनुमागमो न भवति। रधिता। रधितुम्‌। रधितव्यम्‌ । 
इटीति किम्‌ ? रन्धनम्‌। रन्धकः। अलिटीति किम्‌ ? ररन्धिव। ररन्धिम। नुमि कृते 
संयोगान्तत्वाद्‌ 'असंयोगाल्लिटू कित्‌” ( १.२.५ ) इति कित्त्वं नास्तीति नलोपो न 
भवति। अथ क्वसौ कथ॑ं भवितव्यम्‌ ? रेधिवानिति। कथम्‌ ? एत्वाभ्यासलोपयोः 
कृतयोरिडागमः क्रियते, ततो नुमागमः, तस्यौपदेशिककित्त्वाश्रयो लोप:। अथेटि लिटीत्येवं 
नियमः कस्माद्‌ न क्रियते, लिट्बेेवेटि नान्यत्रेति ? विपरीतमप्यवधारणं संभाव्येत, 
इट्येव लिटि नान्यत्रेति। तथा हि सति ररन्धेत्यत्र न स्यातू, रधितेत्यत्र च स्यादेव॥ 


रभेरशब्लिटोः॥ ६३ ॥ 


रभेरइस्य शब्लिडवर्जिते्जादौ प्रत्यये परतो नुमागमो भवति। आरम्भयति। 
आरम्भकः। साध्वारम्भी। आरम्भमारम्भम्‌ू। आरम्भो वर्तते। अशब्लिटोरिति किम्‌ ? 
आरभते। आरेभे। अचीत्येव--आरब्धा॥ 


लभेश्च॥ ६४ ॥ 


लभेश्चाजादी प्रत्यये शब्लिड्वर्जिते नुमागमो भवति। लम्भयति। लम्भकः। 
साधुलम्भी | लम्भंलम्भम्‌। लम्भो वर्तते। अशब्लिटोरित्येव--लभते। लेभे | अचीत्येव- 
लब्धा। लभेश्च पृथग्योगकरणमुत्तरार्थम्‌॥ 


आडो यि॥ ६५ ॥ 


आइड उत्तरस्थ लमभेर्यकारादिप्रत्ययविषये नमुमागमो भवति। आल?म्भ्यां गौः। 
आल$म्भ्या वडवा। प्राक्‌ प्रत्ययोत्पत्तेनुमि कृते विहतम्‌ अदुपधत्वमिति ऋहलोर्ण्यत्‌” ( ३. 
१.१२४) इति ण्यत्प्रत्ययः, तत्र कृदुत्तरपदप्रकृतिस्वरत्वेन ( ६.२.१३६ ) अन्तस्वरितत्व॑ 
(६.१.१८९५ ) भवति। यति तु पुनरुत्तरपदाय्ुदात्तत्वं ( ६.१.२१३ ) स्यात्‌। आड इति 
किम्‌ ? लभ्यम्‌ू। कथम्‌ अग्निष्टोम॑ आलंभ्यः (मै० सं० ३.६.४ ) इति ? सर्वे 


१ - “विहितम्‌ ? इत्यपपाटो है०। 
२ - ' अदुपधत्वाद यद्मत्ययान्तमेतत्‌ । यीति किमू ? आलब्धा ! इत्यधिक क्वचित्‌ । 

विधयश्छन्दसि विकल्प्यन्ते! ( परि० ३९५ )। अथ वा आलकभ्य इत्यत्र नुमि कृतेष्नुषड़- 
लोपः क्रियते॥ 


उपात्‌ प्रशंसायाम्‌ ॥ ६६ ॥ 


उपादुत्तरस्य लभे:ः प्रशंसायां गम्यमानायां यकारादिप्रत्ययविषये नुमागमो भवति। 
उप१ल॥१म्भ्यां भवता विद्या। उ9प9ल१म्यांनि धनानि। प्यत्रत्ययान्तत्वादन्तस्वरितत्वमेव । 
प्रशंशायामिति किमू ? उपलभ्यमस्माद्‌ वृषलात्‌ किचित्‌। पोरुपधत्वात्‌ ( ३.१.६८ ) 
यत्प्रत्ययान्तमिदम्‌॥ 


उपसर्गात्‌ खल्घओः॥ ६७ ॥ 


उपसर्गादित्तरस्थ लभे: खल्घजो: परतो नुमागमो भवति। ईषत्प्रलम्भ:। सुप्रलम्भ:। 
दुष्प्रलम्भ:। घजि-प्रलम्भ:। विप्रल्म्भ:। सिद्धे सत्यारम्भो नियमार्थ:-। उपसगदिव 
लभे: खल्घजो: परतो नुमागमो भवति, नान्यत्र | ईषललभः। लाभो वर्तते॥ 


न सुदुर्भ्या केवलाभ्यामृ॥ ६८ ॥ 


सु दुरित्येताभ्यां केवलाभ्यामन्योपसर्गरहिताभ्यामुपसुष्टस्य लभे: खल्घञो: परतो 
नुमागमो भवति। सुलभम्‌। दुर्लभम्‌। घजञि-सुलाभः। दुलभिः। केवलाभ्यामिति किमू 
? सुप्रलम्भः। दुष्प्रलम्भः। सुदुर्भश्यामिति तृतीयां मत्वा केवलग्रहणं क्रियते। पज्चम्यां 
हि व्यवहितत्वादेवाप्रसड़:। अतिसुलभमित्यत्र कर्मप्रवचनीयत्वादतेः केवल एव सुशब्द 
उपसर्ग इति भवति प्रतिषेध:। यदा त्वतिशब्दो न कर्मप्रवचनीय:, तदा नुम्‌ भवत्येव-- 
अतिसुलम्भ इति। पज्चमीनिर्देशपक्षेउप्येवमर्थ केवलग्रहणं कर्तव्यम्‌॥ 


विभाषा चिण्णमुलो:॥ ६६ ॥ 


चिण्‌ णमुल्‌ इत्येतयोर्विभाषा लभेनुम्‌ भवति। अलाभि, अलम्भि। लाभंलाभम्‌, 
लम्भंलम्भम्‌। व्यवस्थितविभाषा ( परि० ६६ ) चेयम्‌, तेनानुपसृष्टस्य विकल्पः, उपसृष्टस्य 
नित्य नुम्‌ भवति। प्रालम्भि। प्रलम्भंप्रलम्भम्‌॥ 


उगिदचां सर्वनामस्थाने5धातोः॥ ७० ॥ 


उगितामझ़नां धातुवर्जितानामज्वतेश्च सर्वनामस्थाने परतो नुमागमो भवति। 
भवतु-भवान्‌, भवन्तो, भवन्तः। ईयसुन्‌-श्रेयान्‌, श्रेयांसी, श्रेयांस:। शतृ-पचन्‌, 

१ - ' अथवालभ्य ! इत्यस्य स्थाने ' आलभ्यते ' इति पाठो यथान्यासं युक्त: स्यात्‌। यथापदमज्जरि तु 
अथ वा आलभ्यः ! इत्येव । २ - द्विर्वचनरहितः पाठो मुद्रितेषु । 

पचन्तौ, पचन्तः। अज्चतेः-प्राडू, प्राउ्चौ, प्राउवः। उगिदचामिति किमू ? दृषदू, दृषदौ, 
दृषदः। सर्वनामस्थान इति किमू ? भवतः पश्य। श्रेयसः पश्य। अज्चतिग्रहणं 
नियमार्थम्‌, अज्चतेरेव धातोरन्यस्य मा भूत्‌। उखास्रत्‌। पर्णध्वत्‌। अधातोरिति किम्‌? 
अधातुभूतपूर्वस्यापि यथा स्यात्‌। गोमन्तमिच्छति गोमत्यति, गोमत्यतेरप्रत्ययो गोमान्‌। 
अन्न हि धातुत्वादज्चतिग्रहणादू न स्यात्‌॥ 


युजेरसमासे॥ ७१ ॥ 


युजेरसमासे सर्वनामस्थाने परतो नुमागमो भवति। युड़, युज्जी, युज्ज:। असमास 
इति किमू ? अश्वयुकू, अश्वयुजा, अश्वयुजः। युजेरितीकारनिर्देशाद्‌ युज समाधौ' 
( दिवा० ६६ ) इत्यस्य ग्रहणं न भवति। युजमापन्ना ऋषयः॥ 


नपुंसकस्य झलचः॥ ७२ ॥ 


नपुंसकस्य झलन्तस्याजन्तस्य च सर्वनामस्थाने परतो नुमागमो भवति | उदश्विन्ति। 
शकृन्ति। यशांसि। पयांसि। अजन्तस्य-कुण्डानि। वनानि। त्रपूणि। जतूनि। 
नपुंसकस्येति किमू ? अग्निचिद्‌ ब्राह्मप:। झलच इति किम्‌ ? बहुपुरि। बहुधुरि। 
विमलदिवि। चत्वारि। अहानि। उगितो झलन्तस्य नपुंसकस्य परत्वादनेनैव नुम्‌ 
भवति। श्रेयांसि। भूयांसि। कुर्वन्ति। कृषन्ति ब्राह्मणकुलानि ॥ बहूर्जि प्रतिषेधो 
वक्तव्यः॥ बहूर्जि ब्राह्मणकुलानि। अन्त्यात्‌ पूर्व नुममेक इच्छन्ति | बहूर्जिज ब्राह्मण- 
कुलानि॥ 


इको5चि विभक्तौ॥ ७३ ॥ 


इगन्तस्य नपुंसकस्याड्स्याजादौ विभक्तौ नुमागमो भवति। त्रपुणी। जतुनी। 

तुम्बुरुणी । त्रपुणे। जतुने। तुम्बुरुणे। इक इति किम्‌ ? कुण्डे। पीठे। अचीति किम? 
उत्तरार्थम्‌। यद्येवम्‌, तत्रैव कर्तव्यमू। इह तु करणस्य एतत्‌ प्रयोजनमू-हे त्रपो इत्यत्र 
नुम्‌ मा भूदिति, "न डिसंबुद्धबयो” ( ८.२.८ ) इति नलोपप्रतिषेधः स्थात्‌। ननु च न 
लुमताडुस्य' ( १.१.६३ ) इति प्रत्ययलक्षणे प्रतिषिद्धे विभक्तिरेव नास्ति ? एतदेवाज्ग्रहणं 
ज्ञापक प्रत्ययलक्षणप्रतिषेधो5त्र न भवतीति। तथा च संबुद्धिगुणः क्रियते । विभक्ताविति 
किम्‌ ? तौम्बुरवं चूर्णम्‌। 

इको5चि व्यज्जने मा भूदस्तु लोपः स्वरः कथम्‌। 

स्वरो वै श्रूयमाणेषपि लुप्ते कि न भविष्यति॥ १ ॥ 

रायात्वं तिसुभावश्च व्यवधानाननुमा अपि । 

नुडू वाच्य उत्तरार्थ तु इह किचित्‌ त्रपो इति॥ २ ॥ 

तृतीयादिषु भाषितपुंस्क पुंबद्‌ गालवस्य॥ ७४ ॥ 


तृतीयादिषु विभक्तिष्वजादिषु भाषितपुस्कमिगन्तं नपुंसक गालवस्याचार्यस्य मतेन 
पुंबद्‌ भवति। यथा पुंसि हस्वनुमौ न भवतः, तद्वदत्रापि न भवत इत्यर्थ:। ग्रामणी्रह्मिण:, 
ग्रामणि ब्राह्मणकुलम्‌। ग्रामण्या ब्राह्मणकुलेन, ग्रामणिना ब्राह्मणकुलेन। ग्रामण्ये 
ब्राह्मणकुलाय, ग्रामणिने ब्राह्मणकुलाय। ग्रामण्यो ब्राह्मणकुलातू, ग्रामणिनो ब्राह्मण- 
कुलातू। ग्रामण्यो ब्राह्मणकुलस्य, ग्रामणिनो ब्राह्मणकुलस्य। ग्रामण्योब्रह्मिणकुलयो:, 
ग्रामणिनोब्रह्मिणकुलयो:। ग्रामण्यां ब्राह्मणकुलानाम्‌, नुमचिर०” ( महाभाष्य ७.१.६६ 
वा० ) इति पूर्वविप्रतिषेधेन नुट्‌, ग्रामणीनां ब्राह्मणकुलानामू। ग्रामण्यां ब्राह्मणकुले, 
ग्रामणिनि ब्राह्मणकुले। शुचिरत्राह्मणः, शुचि ब्राह्मणकुलम्‌। शुचये ब्राह्मणकुलाय, 
शुचिने ब्राह्मणकुलाय । शुचेब्रह्मिणकुलातू, शुचिनो ब्राह्मणकुलातू। शुचेत्रह्मिणकुलस्य, 
शुचिनो ब्राह्मणकुलस्य। शुच्योत्रह्मिणकुलयोः, शुचिनोब्रह्मिणकुलयो:। शुचौ ब्राह्मण- 
कुले, शुचिनि ब्राह्मणकुले। तृतीयादिष्विति किमू ? ग्रामणिनी ब्राह्मणकुले। शुचिनी 
ब्राह्मणकुले। भाषितपुंस्कमिति किम्‌ ? त्रपुणे। जतुने। इह कस्माद्‌ू न भवति- 
पीलुर्वृक्ष, पीलु फलम्‌, पीलुने फलायेति ? समानायामाकृतौ यद्‌ भाषितपुस्क तुल्ये 
प्रवृत्तिनिमित्ते तस्य पुंबदूभाव: । इह तु वृक्षाकृतिः प्रवृत्तिनिमित्तं पुंसि शब्दस्य, फलाकृति- 
नपुंसके । तदेतदेवं कथं भवति भाषितपुंस्कमिति ? भाषितः पुमान्‌ यस्समिन्नर्थे प्रवृत्तिनिमित्ते 
स भाषितपुस्कशद्देनोच्यते। तद्योगादभिधेयमपि यद्‌ नपुंसकं तदपि भाषितपुस्कम्‌। 
तस्य प्रतिपादक यच्छब्दरूपं तदपि भाषितपुंस्कमिति। इक इत्येव--कीलालपा ब्राह्मणः। 
कीलालपं ब्राह्मणकुलमू। कीलालपेन ब्राह्मणकुलेन | अचीत्येव-ग्रामणिभ्यां ब्राह्मण- 
कुलाभ्याम्‌॥ 


अस्थिद्धिसक्थ्यक्ष्णामनड्‌ उदात्त:॥ ७५ ॥ 


अस्थि दधि सक्थि अक्षि इत्येतेषां नपुंसकानां तृतीयादिष्वजादिषु विभक्तिषु 
परतो5- नडित्ययमादेशो भवति, स चोदात्तो भवति। अस्थ्ना। अस्थ्ने। दध्ना। दध्ने। 
सक्थ्ना। सक्थ्ने। अक्ष्णा। अक्ष्पे। अस्थ्यादय आद्युदात्ता:, तेषामनडादेशः स्थानिवद्भावाद- 
नुदात्तः स्यादित्युदात्ततचनमू। तत्र भर्सज्ञायामल्लोपे ( ६.४.१३४ ) कृत उदात्तनिवृत्ति- 
स्वरेण ( ६.१.१६१ ) विभक्तिरुदात्ता भवति। एतैरस्थ्यादिभिर्नपुंसकैरनपुंसकस्या- 
प्यड्र्स्य तदन्तग्रहणमिष्यते। प्रियास्थ्ना ब्राह्मणेन | प्रियदध्ना। तृतीयादिष्विति किम्‌ ? 
अस्थिनी। दधिनी। अचीत्येव-अस्थिभ्याम्‌। दधिभ्याम्‌॥ 

छन्दस्यपि दृश्यते॥ ७६ ॥ 


अस्थिदधिसक्ध्यक्ष्णामनडू छन्दस्यपि दृश्यते। यत्र विहितस्ततोडन्यत्रापि दृश्यते । 
अचीत्युक्तमनजादावपि दृश्यते। इन्द्रों दधीयो अ१स्थभिः (ऋ० १.८४.१३ )। भद्रं 
पश्येमाक्षभिं: ( मा० सं० २५.२१ )। तृतीयादिष्वित्युक्तमतृतीयादिष्वपि दृश्यते। अस्था- 
न्युत्कृत्य जुहोति । विभक्तावित्युक्तमविभक्तावपि दृश्यते। अक्षण्वता लाइलेन | अस्थ॥नवन्त 
यर्दन१स्था बिर्भरि (ऋ० १.१६४.४ )॥ 


ई च दिवचने॥ ७७ ॥ 


दिवचने परतशछन्दसि विषये5स्थ्यादीनामीकारादेशो भवति, स चोदात्तः। अक्षी 
ते इन्द्र पिड़ुले कपेरिव। अैक्षीभ्यों ते) नासिकाभ्याम्‌ ( ऋ० १०.१६३.१ )। अक्षी इत्यत्र 
नुम्‌ परत्वादीकारेण बाध्यते। तत्र कृते 'सकृद्गतौ विप्रतिषेधे यद्‌ बाधितं तद्‌ बाधितमेव' 
( परि० ४० ) इति पुनर्नुम्‌ न क्रियते॥ 


नाभ्यस्ताच्छतुः॥ ७८ ॥ 


अभ्यस्तादड्भादुत्तरस्य शतुर्नुम्‌ न भवति। ददतू, ददतौ, ददतः। दधत्‌ू, दधतो, 
दधतः। जक्षत्‌, जक्षती, जक्षतः। जाग्रतू, जाग्रतौ, जाग्रतः। शतुरनन्तर ईकारो न 
विहित इति व्यवहितस्यापि नुमः प्रतिषेधो विज्ञायते॥ 


वा नपुंसकस्य॥ ७६॥ 


अभ्यस्तावड्रादुत्तरो यः शतृप्रत्ययस्तदन्‍्तस्य नपुंसकस्य वा नुमागमो भवति। 
ददति, ददन्ति कुलानि। दधति, दधन्ति कुलानि। जक्षति, जक्षन्ति कुलानि। जाग्रति, 
जाग्रन्ति कुलानि॥ 


आच्छीनद्योर्नुम्‌॥ ८० ॥ 


अवर्णन्तादड्रादुत्तरस्थ शतुर्वा नुमागमो भवति शीनद्योः परतः। तुदती कुले, 
तुदन्ती कुले। तुदती ब्राह्मणी, तुदन्ती ब्राह्मणी । याती कुले, यान्ती कुले। याती ब्राह्मणी, 
यान्ती ब्राह्मणी। करिष्यती कुले, करिष्यन्ती कुले। करिष्यती ब्राह्मणी, करिष्यन्ती 
ब्राह्मणी। अत्रान्तरड्त्वादेकादेशे कृते व्यपवर्गाभावादवर्णान्तादड्रादुत्तरस्य शतुरिति न 
युज्यते वक्तुम्‌। उभयत आश्रये नानन्‍्तादिवत्‌” ( व्या० प० ५१ ) इत्यन्तादिवद्भावो5पि 
नास्ति, भूतपूर्वगत्याश्रयणे (परि० ७६ ) वा अदती घ्नतीत्येवमादिष्वतिप्रसड़ इति ? 


१ - तु०--शाबरभाष्ये ( जै० सू० २.१.३२ ) उदाहतम्‌ । 

अन्र समाधि केचिदाहु:--शतुरवयवे शतृशब्दो वर्तते, अवर्णान्तादड्रादुत्तरो यः शत्रवयव 
इति। अपरे पुनराहु:--आदित्येतेन शीनद्यावेव विशेष्येते-अवर्णन्तादड्रादुत्तरे ये शीनद्यो 
तयोः परतः शत्रन्तस्य नुम्‌ भवतीति | तत्र येन नाव्यवधान तेन व्यवहितेषपि वचनप्रामाण्यात्‌' 
( व्या० प० ४६ ) इति तकारेणैव व्यवधानमाश्रयिष्यते। आदिति किम्‌ ? कुर्वती। 
सुन्चती । शीनद्योरिति किमू ? तुदताम्‌। नुदताम्‌॥ 


शष्श्यनोर्नित्यम्‌ु॥ ८१ ॥ 


शप्‌ श्यन्‌ इत्येतयोः शतुः शीनद्योः परतो नित्यं नुमागमो भवति। पचन्ती कुले। 
पचन्ती ब्राह्मणी। दीव्यन्ती कुले। दीव्यन्ती ब्राह्मणी। सीव्यन्ती कुले। सीव्यन्ती 
ब्राह्मणी । नित्यग्रहणं वेत्यस्याधिकारस्य निवृत्त्यर्थम्‌। इहारम्भसामर्थ्याद्‌ नित्यमुत्तरत्र 
विकल्प एवेत्याशइूब्येत॥ 


सावनडुहः॥ ८२ ॥ 


सो परतो5नडुहोजड्स्य नुमागमो भवति। अनडूवानू। हे अनड्वनू। अत्र 
केचिदादित्यधिकारादाममो: कृतयोर्नुमं कुर्वन्ति । तेन नुमा आममौ न बाध्येते, आमम्भ्यां 
च नुमिति। अपरे तु सत्यपि सामान्यविशेषत्व आममोर्नुमश्च समावेशमिच्छन्ति, न 
बाध्यबाधकभावम्‌, यथा चिचीषत्यादिषु दीर्घत्वद्विवंचनयोरिति॥ 


दृक्स्ववस्स्वतवसां छन्दसि॥ ८३ ॥ 


दृकू स्ववस्‌ स्वतवस्‌ इत्येतेषां सौ परतो नुमागमो भवति छन्दसि विषये। ईदृड़। 
तादूडू। यादृढ़। स॥दृडू (ऋ० १.६४.७ )। स्ववान्‌ ( ऋ० १०.६२.६ )। स्वत॑वाँ: 
पायुरने) ( ऋ० ४.२.६ )॥ 

दिव औतू॥ ८४ ॥ 

दिवित्येतस्य सौ परत औदित्ययमादेशो भवति। द्यौ:। दिविति प्रातिपदिकमस्ति 

निरनुबन्धकम्‌। धातुस्तु सानुबन्धकः, स इह न गृह्मते ( परि० ८१ )। अक्षयू:॥ 
पथिमध्युभुक्षामात्‌॥ ८५ ॥ 
पथिन्‌ मथिन्‌ कऋभुक्षिन्‌ इत्येतेषामड्रानां सी परत आकार आदेशो भवति। पन्‍्थाः। 


मन्धाः। कशुक्षा:। स्थानिन्यनुनासिकेडपि आकारो5नुनासिको न भवति। 'भाव्यमानेन 
सवर्णानां ग्रहणं न भवति” ( परि० १६ ) इति शुद्धों ह्ययमुच्चार्यते॥ 


9 - “भाव्यमानो5ण सवर्णान्‌ न गृह्लाति ” इति पाठान्तरम्‌। 

इतोऊ5त्‌ सर्वनामस्थाने॥ ८६ ॥ 


पथ्यादीनामिकारस्य स्थान अकारादेशो भवति सर्वनामस्थाने परतः। पन्थाः, 
पन्थानी, पन्थानः। पन्थानम्‌, पन्थानो। मन्थाः, मन्थानौ, मन्थानः। मन्धानम्‌, मन्थानो । 
ऋशभुक्षा:, ऋभुक्षाणो, ऋभुक्षाण:। ऋभुक्षाणम्‌ , ऋभुक्षाणी। आदिति वर्तमाने पुनरदचनं 
घपूर्वार्थमू। ऋभुक्षणमित्यत्र वा षपूर्वस्य निगमे” ( ६.४.६ ) इति दीर्घविकल्प:॥ 


थो न्‍थः॥ ८७ ॥ 


पथिमथोस्थकारस्य स्थाने न्‍थ इत्ययमादेशो भवति सर्वनामस्थाने परतः:। पन्थाः, 
पन्थानो, पन्थान:ः। मन्धथाः, मन्धानो, मन्धानः॥ 


भस्य टेलॉपः॥ ८८ ॥ 


पथ्यादीनां भसंज्ञकानां टेलोपो भवति। पथः। पथा। पथे। मथः। मथा। मथे। 
ऋशभुक्ष:। ऋभुक्षा। ऋभुक्षे। सर्वनामस्थान इत्यनुवर्तमानमपि विरोधादिह न संबध्यते॥ 


पुंसोउसुडू॥ ८६ ॥ 


पुंस्‌ इत्येतस्य सर्वनामस्थाने परतो5सुडित्ययमादेशो भवति। पुमान्‌, पुमांसौ, 
पुमांसः। इह परमपुमानिति प्रागेव विभक्त्युत्पत्तेः समासान्तोदात्तत्वम्‌, उत्पन्नायां विभक्ता- 
वसुडू इत्यनिष्टः स्वरः प्राप्नोति। तदर्थमसुड्युपदेशिवदचन कर्तव्यम्‌। तेन परमपुमा- 
नित्यन्तोदात्तो भवति। पुमानित्ययं पुनराद्युदात्त एव॥ 


गोतो णित्‌॥ ६० ॥ 


गोशब्दात्‌ पर सर्वनामस्थानं णिद्‌ भवति। णित्कार्य तत्र भवतीत्यर्थ:। गौः, 
गावो, गावः। तपरकरणं किम्‌ ? चित्रगुः। शबलगुः। कथ॑ हे चित्रगो, हे चित्रगव 
इति? “अच्ज्तृत्ते पुनर्वृत्तावविधिरनिष्ठितस्य” ( परि० ६२ ) इति संबुद्धिजसोर्गुणे कृते णित्त्व॑ 
न भवति। अथवा गोत इति संबन्धलक्षणा षष्ठी। गोतः संबन्धि यत्‌ सर्वनामस्थान- 
मिति। यत्‌ च तदर्थस्यैकत्वादिषु सर्वनामस्थान तदू गोः सर्वनामस्थानमित्युच्यते । चित्रगु- 
शब्दात्‌ तु यत्‌ सर्वनामस्थानं तदन्यपदार्थस्यैकत्वादीनाह। तपरकरणं तु निर्देशार्थमेव । 
केचिद्‌ ओतो णित्‌ इति पठन्ति, द्योशब्दादपि यत्‌ सर्वनामस्थानं विद्यते तदर्थम्‌। द्यौः, 


१ - “असुजू ! इति मुद्रितेष्वपपाठ:। २ - णित्कार्याणि तत्र भवन्तीत्यर्थ: ' इति पद०। 
३-  शबलगवः ' इति पाठान्तरम्‌ । 


एएजएज.ए20-902.00०7 
काशिका 9३६ 


द्यावी, द्यावः। गोत इत्येतदेव तपरकरणनिर्देशादोकारान्तोपलक्षण द्रष्टव्यम्‌ । वर्णनिर्देशेषु 
हि तपरकरणं प्रसिद्धम्‌॥ 


णलुत्तमो वा॥ 5१ ॥ 


उत्तमो णल्‌ वा णिद्‌ भवति। णित्कार्य तत्र वा भवतीत्यर्थस्‍। अहं चकर, अहं 
चकार। अहं पपच, अहं पपाच॥ 


सख्युरसम्बुद्धों॥ ६२ ॥ 


असंबुद्धो यः सखिशब्दः तस्मात्‌ पर सर्वनामस्थानं णिद्‌ भवति। सखायोौ, 
सखायः। असंबुद्धाविति किम्‌ू ? हे सखे॥ 


अनडू सो॥ €३ ॥ 


सखिशब्दस्य सौ परतो5नडित्ययमादेशो भवति, स चेत्‌ सुशब्दः संबुद्धिर्न भवति। 
सखा। असंबुद्धाविति किम्‌ ? हे सखे॥ 


ऋदुशनस्पुरुदंसोडनेहसां च॥ ६४ ॥ 


ऋकारान्तानामड्रनामुशनस्‌ पुरुदंसस्‌ अनेहस्‌ इत्येतेषां चासंबुद्धों सौ परतोउनडा- 
देशो भवति। कर्ता। हर्ता। माता। पिता। भ्राता। उशना। पुरुदंसा। अनेहा। 
असंबुद्धावित्येव-हे कर्त:। हे मातः। हे पितः। हे पुरुदंसः। हे अनेहः। हे उशनः। 
उशनसः संबुद्धावषि पक्षेडनडू इष्यते। हे उशननू। “न डिसंबुद्धबयोः” ( 5.२.८ ) इति 
नलोपप्रतिषेधो5पि पक्ष इष्यते। हे उशन। तथा चोक्तम्‌ -- 
संबोधने तूशनसस्रिरूपं सान्‍्त॑ तथा नान्तमथाप्यदन्तम्‌ । 
माध्यंदिनिर्वष्टि गुणं त्विगन्ते नपुंसके व्याप्रपदां वरिष्ठ:॥ 
इति । तपरकरणमसन्देहार्थम्‌॥ 


तृज्वत्‌ क्रोष्टुड॥ ६५ ॥ 


क्रोष्टुशब्दस्तुन्प्रत्ययान्तः संज्ञाशब्दः सर्वनामस्थानेडसंबुद्धों परतः तृज्वद्‌ भवति। 
तृजन्तस्य यद्‌ रूपं तदस्य भवतीत्यर्थ:। रूपातिदेशो5यम्‌। प्रत्यासत्तेश्च क्रुशेरेव तृजन्तस्य 
यद्‌ रूपं तदतिदिश्यते। तत्‌ च क्रोष्टू इत्येतदन्तोदात्तम्‌। क्रोष्टा, क्रोष्टारी, क्रोष्टार:। 
क्रोष्टारमू, क्रोष्टारी। सर्वनामस्थान इत्येव-क्रोष्टूनू। असंबुद्धावित्येव-हे क्रोष्टो॥ 

स्त्रियां च॥ ६६ ॥ 


असर्वनामस्थानार्थमारम्भ:। ख््रियां च क्रोष्टुशब्दस्य तृज्वद्‌ू भवति। क्रोष्ट्री । 
क्रोष्ट्रीभ्याम्‌ । क्रोष्ट्रीमि:। क्रोष्टुशब्दं केचिद्‌ गौरादिषु पठन्ति | ते डीषि प्रत्यये तृज्वदूभाव॑ 
कुर्वन्ति | तेषां पञ्चभिः क्रोष्ट्रीभि: क्रीतः पञ्वक्रोष्ट्रभी रथैरिति स्त्रीशब्दस्य लुकि कृते न 
सिध्यति। तत्र प्रतिविधेयम्‌। ये तु गौरादिषु न पठन्ति, तेषां स्त्रियामित्यर्थनिर्देश:, 
स्त्रियां वर्तमानः क्रोष्टुशब्दः तृज्वद्‌ भवति। कृतेडतिदेश ऋन्‍नेभ्यो डीप्‌” ( ४.१.५ ) इति 
डीप्‌ प्रत्ययः। तत्र उदात्तयणो हल्पूर्वात्‌' ( ६.१.१७४ ) इत्यन्तोदात्त एव क्रोष्ट्रीशब्दो 
भवति॥ 


विभाषा तृतीयादिष्वचि॥ &७ ॥ 


तृतीयादिषु विभक्तिष्वजादिषु क्रोष्टर्विभाषा तृज्वद्‌ भवति। क्रोष्ट्रा, क्रोष्टुना । 
क्रोष्ट्रे, क्रोष्टवे। क्रोष्टु:, क्रोष्टो:। क्रोष्टरि, क्रोष्टो। क्रोष्ट्रो:, क्रोष्ट्वो:। तृतीयादिष्विति 
किम्‌ ? क्रोष्टूनू। अचीति किमू ? क्रोष्टुभ्याम्‌। क्रोष्टुभिः ॥ तृज्वद्भावात्‌ पूर्व- 
विप्रतिषेधेन नुम्नुटी भवतः॥ प्रियक्रोष्टुनेउरण्याय | हतक्रोष्टुने वृषलकुलाय | नुटू- 
क्रोष्टूनाम्‌॥ 


चतुरनडुहोरामुदात्त:॥ ८ ॥ 


चतुर्‌ अनडुह इत्येतयोः सर्वनामस्थाने परत आमागमो भवति, स चोदात्तः। 
चत्वारः। अनड्वानू, अनड्वाहो, अनड्वाहः। अनड्वाहम्‌। तदन्तविधिरत्रेष्यते। 
प्रियचत्वा:, प्रियचत्वारी, प्रियचत्वार:। प्रियानड्वान्‌, प्रियानड्वाहौ, प्रियानड्वाहः 
॥ अनडुहः स्त्रियां वेति वक्तव्यम्‌ु॥ अनडुही, अनड्वाही। गौरादिपाठात्‌ सिद्धम्‌॥ 


अमू्‌ संबुद्धो॥ ६६ ॥ 
संबुद्धों परतश्चतुरनडुहोरमागमो भवति। पूर्वस्यायमपवाद:। हे प्रियचत्वः। हे 
प्रियानड्वन्‌॥ 
ऋत इद्धातोस्‍॥ १००॥ 


ऋऋ्कारान्तस्य धातोरड्डस्य इकारादेशो भवति। किरति। गिरति। आस्तीर्णम्‌। 
विशीर्णम्‌। धातोरिति किमू ? पितृणाम्‌। मातृणाम्‌। लाक्षणिकस्याप्यत्र ग्रहणमिष्यते । 
चिकीर्षतीत्यत्रापि यथा स्यादिति धातुग्रहणं क्रियते॥ 

उपधायाश्व ऋकारस्य इकारादेशो भवति। कीर्तयति, कीर्तयतः, कीर्तयन्ति॥ 


उदोष्ट्यपूर्वस्य॥ १०२ ॥ 


ओष्टब्यः पूर्वो यस्माद्‌ ऋकारादसावोष्ठ्यपूर्वः, तदन्तस्य धातोरड्रस्य उकारादेशो 
भवति। पूर्ताः पिण्डा:। पुपूर्षति | मुमूर्षति। दन्त्योष्ट्यपूर्वोष्प्योष्ट्यपूर्वों भवतीत्यत्रापि 
भवति--वुवूर्षति ऋत्विजम्‌ू, प्रावुवूर्षति कम्बलम्‌ू। ओष्टब्यो छात्र प्रत्यासत्तेरड़्ावयव एव 
गृद्यते, तेन “ऋ गतौ' ( क्रया० २८ ) इत्यस्य संपूर्वस्य समीर्णमिति भवति ॥ इत्त्वोत्त्वाभ्यां 
गुणवृद्धी भवतो विप्रतिषेधेन॥ आस्तरणम्‌। आस्तारकः। निपरणम्‌। निपारकः। 
निगरणम्‌। निगारकः॥ 


बहुल छन्दसि॥ १०३ ॥ 
छन्दसि विषय ऋकारान्तस्य धातोरड्डस्प बहुलमुकारादेशो भवति | ओष्ट्यपूर्वस्ये- 
त्युक्तमू, अनोष्ट्यपूर्वस्थापि भवति। मित्रावरुणा ततुरिम्‌ ( ऋ० ४.३६.२ )। दूरे हाध्वा 


जगुरिः ( ऋ० १०.१०८.१ )। ओएष्टबपूर्वस्यापि न भवति-पप्रितमम्‌। वद्रितमम्‌। 
क्वचिद्‌ भवति-पपुरि: ( ऋ० १.४६.४ )॥ 


॥ इति श्रीवामनविरचितायां काशिकायां वृत्तो सप्तमाध्यायस्य प्रथमः पाद:॥ 


शाम ७ शा 


१ - वुवूर्षति ” इति न्‍यासे । ३- सुस्वूर्षति ” इत्यधिक यथान्यासमू। तच्चिन्त्यम्‌ , दन्त्योष्ट्यपूर्वस्य 
पृथग वक्ष्यमाणत्वात्‌ ( द्र० -- पद० )। ३ - ' प्रावुवूर्षते ” इति यथान्यासम्‌ । 
४ - “ मित्रावरुणौ ततुरिः ” इति मुद्रितेषु । 

॥ सप्तमाध्यायस्य द्वितीयः पादः ॥ 


सिचि वृद्धिः परस्मैपदेषु॥ १ ॥ 


परस्मैपदपरे सिचि परत इगन्तस्याडुस्य वृद्धिर्भवति। अचैषीत्‌। अनैषीत्‌। 
अलावीतू। अपावीतू। अकार्षीतू। अहार्षीत्‌। अन्तरइमपि गुणमेषां वृद्धिर्वचनादू 
बाधते। न्यनुवीद्‌ न्‍्यधुवीदू इत्यत्र कुटादित्वादू डित्त्वे सति प्रतिषिद्धायां वृद्धावुवड्गदेशः 
क्रियते। परस्मैपदेष्येति किमू ? अच्योष्ट। अप्लोष्ट॥ 


अतो ल्रान्तस्थ॥ २ ॥ 


रेफलकारी यावतोउन्तौ समीपौ तदन्तस्याड्स्य अत एव स्थाने वृद्धिर्भवति। 
क्षर-अक्षारीत्‌। त्सर-अत्सारीत्‌। ज्वल--अज्वालीत्‌। हल-अदह्यालीत्‌। 'अतो 
हलादेलघो:” ( ७.२.७ ) इति विकल्पस्यायमपवाद:। अत इति किम्‌ ? न्यखोरीत्‌। 
न्यमीलीतू। लान्तस्येति किमू ? मा भवानटीत्‌। मा भवानशीत्‌। अन्‍्तग्रहणं किम्‌ ? 
अवश्रीत्‌। अश्वल्लीतू। अन्न यो रेफलकारावड्रस्यान्तो न तावतः समीपौ॥ 


वदब्रजहलन्तस्याच:॥ ३ ॥ 


वदद्रजोईलन्तानां चाड्रानामचः स्थाने वृद्धिर्भवति सिचि परस्मैपदे परत:। अवादीतू। 
अब्राजीत्‌। विकल्पबाधनार्थ वदिद्रजिग्रहणम्‌। हलन्तानामू-अपाक्षीत्‌। अभैत्सीत्‌। 
अच्छैत्सीतू। अरौत्सीत्‌ू। अत्र योगविभागे सति हलन्तग्रहणमन्तरेणापि सिध्यति। 
कथम्‌ ? बदिद्रज्योरित्यत्र प्रथमयोगेडत इति स्थानी अनुवर्तते। ततो यदच इति सूत्र 
तत्राड्नेनाजू विशेष्यते । अड्डस्पाचः सिचि परतो वृद्धिर्भवति | तदेतदू हल्ग्रहणं हल्समुदाय- 
परिग्रहार्थम्‌। इहापि स्यातू-अराइक्षीत्‌। असाइक्षीत्‌। अन्यथा हि येन नाव्यवधानं 
तेन व्यवहितेषपि वचनप्रामाण्यात्‌” ( व्या० प० ४६ ) इत्येकेन वर्णेन व्यवधाने स्यात्‌, 
अनेकेन हला न स्यात्‌। उदवोढामू, उदवोढमू इत्यत्र वहेः सिचि ढत्वसलोपादीनां 
धपूर्वत्रासिद्धम! ( ५.२.१ ) इत्यसिद्धत्वात्‌ पूर्व हलन्तलक्षणा वृद्धिः क्रियते, पश्चाद्‌ 
ढलोपनिमित्तमोत्वमू। तत्र कृते पुनर्वुद्धिन भवति, कृतत्वात्‌। यत्र त्वकृता वृद्धिः, 
ओकारस्यैव तत्र भवति, सोढामित्रस्यापत्यं सौढामित्रिरिति॥ 


नेटि॥ ४ ॥ 
इडादौ सिचि हलनन्‍्तस्याडुस्य वृद्धिन भवति। अदेवीत्‌। असेवीत्‌। अकोषीत्‌ू। 


9 - ' वृत्तिमिमां महाभाष्यं चाभिसमीक्ष्य “ रलान्तस्य ! इति सूत्रपाठ कल्पयन्ति केचितू । 


एएएज.ए९20-902.0०7 
काशिका 9४३ 


अमोषीतू | हलन्तस्येत्येव-अलावीतू | ननु चैतदप्यन्तरड्गत्वाद्‌ गुणावादेशयो: कृतयोईलन्तं 
भवति। नैतदेवम्‌। अन्तरझ्मपि गुणं वचनारम्भसामर्थ्यात्‌ सिचि वृद्धि्बधित इत्युक्तम्‌ 
( ७.२.१ )॥ 


हायन्तक्षणश्वसजागृणिश्व्येदिताम्‌॥ ५ ॥ 


हकारान्तानां मकारान्तानां यकारान्तानामड़नां क्षण श्वस जाग णि श्व इत्येतेषामे- 
दितां च इडादौ सिचि परस्मैपदे परतो वृद्धिर्न भवति। ग्रह-अग्रहीत्‌ । स्यम--अस्यमीत्‌ । 
टुवम--अवमीतू। व्यय--अव्ययीत्‌। क्षण--अक्षणीत्‌। श्वस--अश्वसीतू्‌। जागृ-- 
अजागरीत्‌। णि--औनयीत्‌। ऐलयीत्‌। श्वि--अश्वयीतू। एदितामू-रगे-- 
अरगीत्‌। कखे--अकखीतू। हाबन्तक्षणश्वसामेदितां च 'अतो हलादेल॑घो:” ( ७.२.७ ) 
इति विकल्पे प्राप्ते प्रतेषेध:। जाग्रृणिश्वीनां तु सिचि वृद्धिः ( ७.२.१ ) प्राप्ता, सा च 
नेटि! ( ७.२.४ ) इति न प्रतिषिध्यते। न चान्तरब्डत्वादत्र पूर्व गुणो भवति, सिचि 
वृद्धेरनवकाशत्वात्‌। यदि पूर्व गुणः स्यादिह णिश्विग्रहणमनर्थक स्यात्‌, गुणायादेशयोः 
कृतयोर्यकारान्तत्वादेव प्रतिषेधस्य सिद्धत्वात्‌। तस्मादिदमेव णिश्विग्रहणं ज्ञापक न 
सिच्यन्तरइ्मस्तीति। अथ जागृग्रहणं किमर्थम्‌, 'जाग्रोडविचिण्णल्डित्सु” ( ७.३.८९ ) 
इति जागर्तेर्गुणो वृद्धेपरवादों विधीयते, स यथा “अचो डिणति” ( ७.२.११५ ) इति 
वृद्धिं बाधते तथा सिचि वृद्धिमपि बाधिष्यते ? नैतदस्ति। कृते गुणे “अतो ल्ान्तस्य' 
( ७.२.२ ) इति या वृद्धिः प्राप्नोति, सा प्रतिषिध्यते। अथ गुणविधानसामर्थ्यादृत्तर- 
कालभाविन्यपि वृद्धिबध्यते, यथा जागरयतीत्यत्र अत उपधायाः ( ७.२.११६ ) 
इत्यपि वृद्धिन भवति, तथा च चिण्णलोः प्रतिषेधोडर्थवान्‌ भवतीति शक्यमिह जागृ- 
ग्रहणमकर्तुम्‌। तत्‌ तु क्रियते विस्पष्टार्थम्‌॥ 


ऊर्णतेर्विभाषा॥ ६ ॥ 


ऊर्णोतिरिडादी सिचि परस्मैपदपरे परतो विभाषा वृद्धिर्न भवति। प्रौर्णवीत्‌, 
प्रौर्णावीत्‌। विभाषोर्णो:” ( १.२.३ ) इत्यडित्त्वपक्षे वृद्धिविकल्पोष्यमू। डित्त्वपक्षे तु 
गुणवृद्ध्योरभाव उवड़्‌ भवति। प्रौर्णुवीत्‌॥ 


अतो हलादेल॑घोः॥ ७ ॥ 


हलादेर्‌इस्प लघोरकारस्येडादी सिचि परस्मैपदपरे परतो विभाषा वृद्धिर्न भवति। 
अकणीत्‌, अकाणीत्‌। अरणीत्‌ , अराणीत्‌। अत इति किम्‌ ? अदेवीत्‌। असेवीत्‌। 


१ - 'शिविग्रहणम्‌ 'इतिहै०।.. २-“च ! इति नास्ति है०। 

न्यकुटीत्‌, न्यपुटीत्‌ इत्यत्रात इत्यस्मिन्नसति स्थानिनिर्देशार्थमच इत्येतदनुवर्तयितव्यम्‌। 
तत्राज्लक्षणा वृद्धिरिग्लक्षणा न भवतीति 'क्डिति च!” ( १.१.९ ) इति प्रतिषेधो न 
स्यात्‌। हलादेरिति किमू ? मा भवानशीतू्‌। मा भवानटीत्‌। लघोरिति किम्‌ ? 
अतक्षीत्‌। अरक्षीत्‌। अथेह कस्मादू न भवति अचकासीदिति ? 'ेन नाव्यवधानं तेन 
व्यवहितेषपि वचनप्रामाण्यात्‌” ( व्या० प० ४६ ) इति हला व्यवधानमाश्रितम्‌ू, न 
पुनरचापि व्यवधानमिति वृद्धिन भवति। अथ पुनरेकेन वर्णेन व्यवधानमाश्रीयते न 
पुनरनेकेनेति कल्पने शक्यमकर्तु लघोरिति, अतक्षीदित्यत्रानेकेन व्यवधानमिति न भविष्यति। 
तत्‌ क्रियते विस्पष्टार्थम्‌। इटीत्येव--अपाक्षीत्‌॥ 


नेड्‌ वशि कृति॥ ८ ॥ 


वशादी कृति प्रत्यये परत इडागमो न भवति। वरमनादौ प्रयोजनम्‌। ईशिता। 
ईशितुम्‌। ईश्वरः। दीपिता। दीपितुम्‌। दीप्र:। भसिता। भसितुम्‌। भस्म। याचिता। 
याचितुम्‌। याच्ञा। वरमनादौ इत्युदाहरणप्रदर्शनार्थम्‌ , न परिगणनम्‌। तेन “जमन्ताडू 
डः? (प०उ० १.११४ ) इत्येवमादावपि हि प्रतिषेधो भवति । अथ तत्र उणादयो बहुलम्‌! 
( ३.३.१ ) इति समाधीयते। संभवोदाहरणप्रदर्शनमेतत्‌ । क़ृतीति किमू ? रुदिवः। 
रुदिमः॥ 


तितुत्रतथसिसुसरकसेषु च॥ ६ ॥ 


ति तुत्रत थ सि सु सर क स इल्येतेषु कृत्सु इडागमो न भवति। तीति 
क्तिन्क्तिचोः सामान्यग्रहणम्‌। क्तिचू--तनिता। तनितुम्‌ू। तन्तिः। क्तिनू-दीपिता। 
दीपितुम्‌। दीप्ति:। तु-'सितनिगमिमसिसच्यविधाजूक्रुशिभ्यस्तुन्‌! ( प० उ० १.६६)-- 
सचिता। सचितुम्‌। सक्तु। त्र-दाम्नीशसयुयुज०” ( ३.२.१८२ ) इति ष्ट्रनू। 
पतिता। पतितुम्‌। पत्व॑ वाहनमू। उणादिष्वपि सर्वधातुभ्यः ष्ट्रन! ( प० उ० ४. 
१६०)-तनिता। तनितुमू। तन्त्रमू। त-हसिमृग्रिण्वामिदमिलूपूधुर्विभ्यस्तन्‌” ( प० 
उ० ३.८६ )-हसिता। हसितुम्‌। हस्तः। लविता। लवितुम्‌। लोतः। पविता। 
पवितुम्‌। पोतः। धूर्विता। धूर्वितुम्‌। धूर्त:। औणादिकस्यैव तशब्दस्य ग्रहणमिष्यते, 
न पुनः क्‍्तस्यथ। हसितमित्येव हि तत्र भवति। थ--हनिकुषिनीरमिकाशिभ्यः क्थन्‌! 
( प० उ० २.२ )-कोषिता। कोषितुम्‌। कुष्ठम्‌। काशिता। काशितुम्‌। काष्ठम्‌। 
सि--प्लुषिशुषिकुषिभ्यः क्सिःः ( प० उ० ३.१९५ )-कोषिता। कोषितुम्‌। कुक्षिः। 


१ - “ रुरुदिव, रुरुदिम ” इति यथान्यासम्‌ | 

सु--क्सुश्च इषे:” ( द० उ० १.१५४ )-एपिता। एपितुम्‌। इक्षुघ॥ सर-“अशेः सरन्‌! 
( प० उ० ३.७० )--अशिता। अशितुम्‌। अक्षरमू। क--इणूभीकापाशल्यतिमर्चिभ्यः 
कन्‌” ( प० उ० ३.४३ )-शलिता। शलितुम्‌। शल्कः। स--वृतृवदिहनिकमिकषियु- 
मुचिभ्यः सःः ( द० उ० ६.२१ )-वदिता। वदितुम्‌। वत्सः ॥ तितुत्रतथैष्वग्रहादीना- 
मिति वक्तव्यम्‌ ॥ ग्रहादयो ग्रहप्रकाराः, येषामिट्‌ क्तिनि दृश्यते। निगृहीतिः। उप- 
स्निहिति:। निकुचितिः। निपठितिः। कृतीत्येव-रोदिति। स्वपिति॥ 


एकाच उपदेशेष्नुदात्तात्‌॥ १० ॥ 


उपदेशे य एकाचू्‌ धातुरनुदात्तश्च तस्मादिडागमो न भवति। प्रकृत्याश्रयो5्यं 
प्रतिषेध:। के पुनरुपदेशेजनुदात्ताः ? ये तथा गणे पट्यन्ते। त एव विस्पष्टार्थमनिट्‌- 
कारिकासु प्रविभक्ताः प्रदर्श्यन्ते । 

अनिटू स्वरान्तो भवतीति दृश्यतामिमांस्तु सेटः प्रवदन्ति तद्विदः। 

अदन्तमृदन्तमृतां च वृडूवृजी श्विडीडिवर्णेष्वथ शीड्श्रिजावषि॥ १॥ 

गणस्थमूदन्तमुतां च रुस्नुवी क्षुब॑ तथोर्णोतिमथो युणुक्षणवः । 

इति स्वरान्ता निपुणं समुच्चितास्ततो हलन्तानपि सन्निबोधत॥ २॥ 


दय एवं धातव:, स्वरान्ता व्यज्जनान्ताश्च । तत्र सर्वे स्वरान्ता एकाचोष७नुदात्ता 
अदन्तादीन्‌ वर्जयित्वा। दाता। नेता। चेता। स्तोता। कर्ता। हर्ता। अदन्तादय 
उदात्ता।। आवधिष्ट। ऋृद्तमू-तरिता, तरीता। ऋतां च वृड्वृुऔ--िर्वरिता, 
निर्वरीता। प्रवरिता, प्रवरीता | श्विडीडिवर्णेष्वथ शीड्श्रिजावपि-श्वयिता। उड़यिता। 
शयिता। श्रयिता। गणस्थमूदन्तमू--लविता | पविता। उतां च रुस्‍्नुवी क्षुवं तथो्णोति- 
मथो युणुक्षणव:--रविता। प्रस्नविता। क्षविता। प्रोर्णविता। वाच्य ऊर्णोर्णुवद्भावो 
यड्प्रसिद्धिः प्रयोजनम्‌ू०” ( ३.१.३६ का० ) इत्यतिदेशादेकाच्त्वमूर्णोतिरस्तीति उदात्त 
उपदिश्यते। यविता। नविता। क्ष्णविता। इति स्वरान्ता निपुणं समुच्चितास्ततो 
हलन्तानपि सन्निबोधत। 


शक्स्तु कान्तेष्वनिडेक इष्यते घसिश्च सान्तेषु वसिः प्रसारणी । 


शक्ता। घसिः प्रकृत्यन्तरमस्ति । घस्ता। वसिः प्रसारणी। वस्ता। प्रसारणीति 
किम्‌ू ? वसिता वस्भराणाम्‌। वस निवासे!” ( भ्वा० ७३१ ) इत्यस्य यजादित्वात्‌ 


१ - “सुक्‌ च इषे: ” इत्यपपाटो मुद्रितेषु । “ इषे: क्सु: ” इति पञ्चपाद्युणादिपाठः ( ३.१९७ )। 
२ - “ अशेः क्सरन्‌ ! इत्यपपाटो मुद्रितेषु। “ सरन्‌ ” इत्येव महाभाष्याभिमतः ( महाभाष्य १.३६ ) प्रत्ययः। 
३ - 'शक्ता ? इति नास्ति मुद्रितेषु । 

( ६.१.१९) संप्रसारणं विहितम्‌ , न तु वस आच्छादने” ( अदा० १३ ) इत्यस्य। 


रभिस्तु भान्तेष्वथ मैथुने यभिस्ततस्तृतीयो लभिरेव नेतरे॥ ३॥ 
आरब्धा। यब्धा। लब्धा। 


यमिर्जमन्तेष्वनिडेक इष्यते रमिश्च यश्च श्यनि पट्यते मनिः। 
नमिश्चतुर्थों हनिरेव पञ्चमो गमिश्च षष्ठः प्रतिषेधवाचिनाम्‌॥ ४॥ 


यन्ता। रन्‍्ता। मन्‍्ता। श्यनीति किम्‌ ? मनुतेर्मनितेत्येव भवति। नन्‍्ता। 
हन्ता। गनन्‍्ता। 


दिहिर्दुहिरमेहतिरोहती वहिर्नहिस्तु षष्ठो दहतिस्तथा लिहिः। 
इमेडनिटो5ष्टाविह मुक्तसंशया गणेषु हान्ताः प्रविभज्य कीर्तिता:॥ ५॥ 
देग्धा। दोग्धा। मेढा । रोढा। वोढा। नद्धा। दग्धा। लेढा। मुक्तसंशया इति 
किम्‌ ? तन्‍त्रान्तरे चत्वारोष्परे पट्यन्ते। सहिमुहिरिहिलुहयः। तत्र सहेरिड्विकल्पस्त- 
कारादौ ( ७.२.४८ )। मुहिरपि रधादौ ( ७.२.४५ ) पठ्यते। तेन तौ ससंशयौ सविकल्पो। 
इतरौ तु धातुषु न पटयेते। कैश्चिदभ्युपगम्येते इति स्वरूपेणैव ससंशयौ। 
दिशिं दृशिं दंशिमथो मृशिं स्पृशिं रिशिं रुशिं क्रोशतिमष्टमं विशिम्‌। 
लिशिं च शान्ताननिटः पुराणगाः पठन्ति पाठेषु दशैव नेतरान्‌ु॥ ६॥ 
देष्टा। द्रष्टा। दंष्टा। आम्रष्टा, आमर्ष्टा। स्प्रष्टा, स्पर्ष्य। ऋदुषपधानाम्‌ 
अनुदात्तोपदेशानां सृजिदृशी वर्जयित्वा अनुदात्तस्य चर्दुपधस्यान्यतरस्याम्‌” ( ६.१.५६) 
इत्यमागमविकल्पः। रेष्टा। रोष्टा। क्रोष्टा। प्रवेष्टा। लेष्टा। 


रुधिः सराधिर्युधिबन्धिसाधय: क्रुधिक्षुधी शुध्यतिबुध्यती व्यधि:। 
इमे तु धान्ता दश येडनिटो मतास्ततः पर सिध्यतिरेव नेतरे॥ ७॥ 


रोद्घा। राद्घा। योद्धा। बन्द्धा। साद्धा। क्रोद्धा। क्षोद्धा। शोद्धा। बोद्धा। 
व्यद्धा। सेद्धा। बुध्यतिसिध्यत्योः श्यना निर्देशात्‌ न्‍्याय्यविकरणयोर्बुधिसिध्योरिड्‌ भवत्येव । 
बोधिता। सेधिता। निष्ठायामपि प्रतिषेधाभावाद्‌ बुधितम्‌, सिधितमित्येव भवति | 

शिषिं पिषिं शुष्यतिपुष्यती त्विषिं विषिं श्लिषिं तुष्यतिदुष्यती दिषिम्‌। 

इमान्‌ दशैवोपदिशन्त्यनिड्विधौ गणेषु षान्तान्‌ क्ृषिकर्षती तथा॥ 5८॥ 


१ - “ यमिर्यम०  इत्यपपाटो मुद्रितेषु । २- “लिशं ' इति मुद्रितेषु । 
३ - 'उदात्तोप० ! इत्यपपाटो मुद्रितेषु । ४ - “ मृजिदृशी ' इत्यपपाठो मुद्रितेषु । 
५ - “इति रमागम० ! इत्यपपाटो मुद्रितिषु। ६ - 'सिधिता ! इत्यपपाठो है०। 


एएजएज.ए20-902.0०7 
काशिका ७४७ 


शैष्टा। पेष्टा। शोष्टा। पोष्टा। त्वेष्टा। वेष्टा। श्लेष्टा। तोष्टा। दोष्टा। 
देष्टा। क्रष्टा। कर्ष्टा। कृषेस्तौदादिकस्य भौवादिकस्य च कृषिकर्षती इति निर्देशः। 


तपिं तिपिं चापिमथो वपिं स्वपिं लिपिं लुपिं तृप्यतिदृष्यती सृपिम्‌। 
स्वरेण नीचेन शपिं छुपिं क्षिपिं प्रतीहि पान्तानू्‌ पठितांस्त्रयोदश॥ ६॥ 


तप्ता। तेप्ता। आप्ता। वप्ता। स्वप्ता। लेप्ता। लोप्ता। तृप्यतिदृष्यत्योरनुदात्त- 
त्वममागमार्थमेव । इटू त्वनयो रधादिपाठाद्‌ विकल्पेन भवति। त्रप्ता, तर्प्ता, तर्पिता। 
द्रप्ता, दर्प्ता, दर्पिता। तुदादिषु तु यौ तृपिदृपी तावुदात्तावेव। स्रप्ता, सर्प्ता। शप्ता। 
छोप्ता। क्षेप्ता। 


अदिं हंदिं स्कन्दिभिदिच्छिदिक्षुदीन्‌ शर्दिं सददिं स्विद्यतिपद्यती खिदिम्‌। 
तुदिं नुदिं विद्यति विन्त इत्यपि प्रतीहि दान्‍्तानू दश पञ्च चानिटः॥ १०॥ 


अत्ता। हत्ता। स्कन्‍्ता। भेत्ता। छेत्ता। क्षोत्ता। शत्ता। सत्ता। स्वेत्ता। 
स्विद्यतीति श्यना निर्देशों जिष्विदा ( भ्वा० ४६६ ) इत्यस्य ग्रहणं मा भूत्‌। उदात्त 
एवायम्‌। पत्ता। खेत्ता। तोत्ता। नोत्ता। वेत्ता। विद्यति विन्त इत्यपि श्यना श्नमा च 
निर्देशो उन्‍्यविकरणनिवृत्त्यर्थ:। वेत्तिविन्दती उदात्तावेव। वेदिता विद्यानाम्‌। वेदिता 
धनस्य । 


पचिं वचिं विचिरिचिरज्जिप्रच्छतीन्‌ निजिं सिचिं मुचिभजिभज्जिभृज्जतीनू । 
त्यजिं यजिं युजिसजिसज्जिमज्जतीन्‌ भुजिं स्वजिं सृजिमृजी विद्धबनिट्स्वरानु॥ ११॥ 


पक्ता। वक्ता। विवेक्ता। रेक्ता। रडक्‍ता। प्रष्टा। निर्णेक्ता। सेक्ता। मोक्ता। 
भक्ता। भड़क्‍्ता। भ्रष्टा, भर्ष्टा। त्यक्ता। यष्टा। योक्ता। रोक्ता। सड़क्‍्ता। मडक्‍्ता। 
भोक्ता। परिष्वक्ता। ख्रष्टा। मार्ष्ट। मृजिर्यमूदित्‌ पट्यते। ततो5स्य विकल्पेनेटा 
भवितव्यम्‌। मार्ष्ट, मार्जिता इति। अमागमोडप्यस्य न दृश्यते | तदिह पाठस्य प्रयोजन 
चिन्त्यम्‌। केचिदस्य स्थाने विजिं पठन्ति--सृजिं विजिं विद्धबनिट्स्वरानिति। निजादिषु 
( जु० ११ -- १३ ) यो विजिरसावनिडिष्यते। तथा च तन्‍्न्रान्तरे निजिविजिष्वज्जि- 
वर्जमित्युक्तम्‌। एकाच इति किमू ? अवधीतू। वृद्धिनिवृत्त्यर्थमदन्तो वधिरुपदिश्यते। 
उपदेशग्रहणं किमू ? इह च यथा स्यात्‌-लविष्यति। पविष्यति। इह च मा भूत्‌ू-कर्ता 
कटानू, कर्तुमिति॥ 


१ - “इति ! इत्यधिक है०। 
२ -' मर्जिता ! इत्यपपाटो मुद्रितेषु । 
३ - ' पचिष्यति ! इत्यपपाटो मुद्रितेषु । 

श्रुयुकः किति॥ ११ ॥ 


श्रि इत्येतस्योगन्तानां च किति प्रत्यये परत इडागमो न भवति। श्रित्वा। श्रितः। 
श्रितवान्‌। उगन्तानां च-युत्वा। युतः। युतवान्‌। लूत्वा। लूनः। लूनवानू। वृत्वा। 
वृतः। वृतवानू। तीर्त्वा। तीर्ण:। तीर्णवान्‌। >युक इति किमू ? विदितः। कितीति 
किम्‌ ? श्रयिता। श्रयितुम्‌। श्रयितव्यम्‌। केचिदत्र द्विककारनिर्देशेन गकारप्रश्लेष॑ 
वर्णयन्ति, भूष्णुरित्येवं यथा स्यात्‌। सौत्रत्वात्‌ च निर्देशस्य >युकः कितीत्यत्र चर्त्वस्या- 
सिद्धत्वमनाश्रित्य रोरुत्वं न कृतं विसर्जनीयश्च कृत इति। “ग्लाजिस्थश्च क्सनुः ( ३.२. 
१३६ ) इत्यत्र स्था आ इत्याकारप्रश्लेषेण स्थास्नोः सिद्धत्वाद्‌ न किंचिदेतत्‌। उपदेश 
इत्येव--तीर्ण इत्यत्रापि यथा स्यात्‌। इत्वे हि कृते रपरत्वे च न स्थात्‌। मा भूदेवम्‌। इट्‌ 
सनि वा” ( ७.२.४१ ) इति विकल्पे विहिते 'यस्य विभाषा” ( ७.२.१५ ) इति निष्ठायां 
प्रतिषेधो भविष्यति | कस्य पुनः सा विभाषा ? ऋतः। यद्येवमित्वे हि कृते नायमृकारान्तो 
भविष्यति। स्थानिवद्भावाद्‌ भविष्यति। अनल्विधौ ( १.१.५६ ) स्थानिवद्भावः, 
अल्विधिश्चायम्‌ | तस्मादनुवर्तयितव्यमुपदेश इति | तथा च सति जागरितः, जागरितवा- 
नित्यत्रापि प्राप्नोति, तदर्थमेकाच इत्यनुवर्तयितव्यम्‌। ऊर्णतिस्तु- 


वाच्य ऊर्णोर्णुवद्भावो यड्प्रसिद्धि: प्रयोजनम्‌ । 
आमश्च  प्रतिषेधार्थमेकाचश्चेडुपग्रहातू ॥ 
प्रोर्णुतः। प्रोर्णुतवान्‌॥ 


सनि ग्रहगुहोश्च॥ १२ ॥ 


ग्रह गुह इत्येतयोरुगन्तानां च सनि प्रत्यये परत इडागमो न भवति। जिघृक्षति। 
जुघुक्षति। उगन्‍्तानां च-रुरूषति। लुलूषति। 'सनीवन्तर्धभ्रस्जदम्भुश्रिस्वयूर्णुभर- 
ज्ञपिसनाम्‌” ( ७.२.४६ ) इति विकल्पविधानात्‌ श्रयतिरत्र नानुकृष्यते। ग्रहेर्नित्य॑ं प्राप्त:, 
गुहेरूदित्त्वाद्‌ विकल्प:॥ 


कृसभृवृस्तुद्रुखुश्रुवो लिटि॥ १३ ॥ 
क़ृ स भृ व्‌ स्तुद्वु खु श्रु इत्येतेषां लिटि प्रत्यय इडागमो न भवति। कृ-चकृव, 
चकम। सृ-ससृव, ससम। भू-बभूव, बभूम | वृजू-ववृव, ववृम | वृड--ववबृवहे, 
ववृमहे। स्तु--तुष्टुव, तुष्दुम। द्रु-दुद्ब, दुद्रम। खु-सुखुव, सुखुम। श्रु-शुश्रुव, 


१ - द्र० -- काशिका ( ३.२.१३६ ) । 

शुश्रुम | सिद्धे सत्यारम्भो नियमार्थ:। क्रादय एवं लिट्यनिटस्ततोड5न्ये सेट इति। बिभि- 
दिव, बिभिदिम। लुलुविव, लुलुविम। अनुदात्तोपदेशानामत्र प्रकृत्याश्रयः प्रतिषेधः, 
वृजूवृडोस्तु प्रत्ययाश्रयः, तदुभयस्याप्ययं नियमः। वृजो हि थलि ववर्थ ( ७.२.६४ ) इति 
निपातनादू व्यवस्था, स्तुद्रुखुश्रुवां तु ऋतो भारद्वाजस्य” ( ७.२.६३ ) इत्यस्मादपि नियमाद्‌ 
य इट्‌ प्राप्नोति सोषपि नेष्यते। तुष्टोथ। दुद्"रोध। सुस्रोथ। शुश्रोथ ॥ क़ृजो- 
उ्सुट्कस्येति वक्तव्यम्‌॥ ससुट्कस्येडागमो यथा स्थात्‌। संचस्करिव। संचस्करिम। 
ऋतो भारद्वाजस्य” ( ७.२.६३ ) इत्येतदप्यसुट्कस्यैवेष्यते। संचस्करिथ॥ 


श्वीदितो निष्ठायाम्‌॥ १४ ॥ 


श्वयतेरीदितश्च निष्ठायामिडागमो न भवति। शूनः। शूनवान्‌। ईदितः-- 
ओलजी-लग्नः। लग्नवानू। ओविजी-उद्विग्:। उद्विग्वान्‌। “ओदितश्च” ( ८.२. 
४५९ ) इति निष्ठातकारस्य नकारः। दीपी-दीप्तः। दीप्तवान्‌। डीडस्त्वोदितां मध्ये पाटो 
ज्ञापको निष्ठायामनिट्त्वस्य। स हि नत्वार्थ:, नत्वं च निष्ठातोष्नन्तरस्य विधीयते। 
उड्डीन:। उड्डीनवानू। निष्ठायामित्यधिकार “आर्धधातुकस्येड्‌ वलादे:” ( ७.२.३५ ) इति 
यावत्‌॥ 


यस्य विभाषा॥ १९ ॥ 


यस्य धातोर्विभाषा क्वचिदिडुक्तः, तस्य निष्ठायां परत इडागमो न भवति। 
वक्ष्यति --स्वरतिसूतिसूयतिधूजूदितो वा” ( ७.२.४४ )-विधूतः। विधूतवान्‌। गुहू- 
गूढ:। गूढवान्‌। उदितो वा! ( ७.२.५६ )-वृधु-वृद्धः। वृद्धवान्‌। 'तनिपतिदरिद्राणा- 
मुपसंख्यानम्‌” ( ७.२.४६ का० ) इति पतेर्विभाषितेट्कस्यापि द्वितीया श्रितातीतपतित०” 
( २.१.२४ ) इति निपातनादिडागमः॥ 


आदितश्व॥ १६ ॥ 


आदितश्च धातोर्निष्ठायामिडागमो न भवति। जिमिदा-मिन्नः। मिन्नवान्‌। 
जिक्ष्विदा--क्षिण्ण:। छ्ष्विण्णवानू। जिष्विदा-स्विन्नः। स्विन्नवान्‌। चकारोष्नुक्त- 
समुच्चयार्थ:। आश्वस्तः। वान्तः। योगविभागकरणं किमर्थमू, आदितश्च विभाषा 
भावादिकर्मणो रित्येवं पठितव्यम्‌, अन्यत्र हि भावादिकर्मभ्यां 'यस्य विभाषा? ( ७.२.१५) 
इति प्रतिषेधो भविष्यति ? ज्ञापनार्थमू, एतद्‌ ज्ञापयति-यदुपाधेविभाषा तदुपाधेः 
प्रतिषिध इति। तेन 'वविभाषा गमहनविदविशाम्‌” ( ७.२.६८ ) इत्यत्र विदेलभिर्थस्य 
विभाषेति ज्ञानार्थस्य प्रतिषेधो न भवति | विदितः। विदितवान्‌॥ 

विभाषा भावादिकर्मणो:॥ १७ ॥ 


भाव आदिकर्मणि च आदितो धातोर्विभाषा निष्ठायामिडागमो न भवति। मिनन- 
मनेन, मेदितमनेन | प्रमिन्‍्नः, प्रमेदित:। सौनागाः कर्मणि निष्ठायां शकेरिटमिच्छन्ति 
विकल्पेन। शकितो घट: कर्तुम्‌ , शक्तो घट: कर्तुम्‌। भावे न भवत्येव-शक्तमनेन। 
अस्यतेभवि--असितमनेन। कर्मणि च न भवत्येव--अस्तः काण्ड:॥ 


क्षुब्धस्वान्तध्वान्तलग्नम्लिष्टविरिब्धफाण्टबाढानि मन्थमनस्तमः- 
सक्ताविस्पष्टस्वरानायासभुशेषु॥ १८ ॥ 


क्षुब्ध स्वान्त ध्वान्त लग्न म्लिष्ट विरिब्ध फाण्ट बाढ इत्येते निपात्यन्ते यथासंख्य॑ 
मन्‍्थ मनः तमः सक्त अविस्पष्ट स्वर अनायास भृश इ्येतेष्वर्थषु। क्षुब्ध इति भवति 
मन्थाभिधान चेत्‌। क्षुब्धो मन्थः। श्षुभितमन्यत्‌। क्षुभितं मन्धेन। क्षुब्धा गिरिनदी 
इत्येवमाद्युपमानाद्‌ भविष्यति। स्वान्तमिति मनो5भिधानं चेत्‌। स्वनितमन्यत्‌ | स्वनितो 
मृदड़ः। स्वनितं मनसा। ध्वान्तमिति भवति तमो5भिधानं चेतू। ध्वनितमन्यत्‌ | ध्वनितो 
मृदड़ः। ध्वनितं मससा। लग्नमिति भवति सक्त चेत्‌। लगितमन्यत्‌। म्लिष्टमिति 
भवत्यविस्पष्टं चेत्‌। म्लेच्छितमन्यत्‌। इत्वमप्येकारस्य निपातनादेव। विरिब्धमिति 
स्वरश्चेत्‌। विरेभितमन्यत्‌। रेभू शब्दे” ( भ्वा २६६ ) इत्यस्यैतद्‌ निपातनम्‌। अन्ये तु 
विरिभितमन्यदिति पठन्ति। रिभिं सीत्र धातुं पठन्‍्ति | ते विरिभितमिति प्रत्युदाहरन्ति । 
फाण्टमिति भवत्यनायासश्चेत्‌। फणितमन्यत्‌। यदश्वुतमपिष्टं च कषायमुदकसंपर्क- 
मात्राद्‌ विभक्तरसमीषदुष्णं तत्‌ फाण्टमू। तदल्पप्रयत्नसाध्यत्वादनायासेन लक्ष्यते। बाढ- 
मिति भवति भृशं चेत्‌। बाहितमन्यत्‌ । “बाह प्रयत्ने! ( भ्वा० ४२८ ) इत्यस्य धातोरेतद्‌ 
निपातनम्‌। अतिशयश्च भृशमिहोच्यते॥ 


धृषिशसी वैयात्ये॥ १६ ॥ 


वियातस्य भावो वैयात्यमू, प्रागल्भ्यमू, अविनीतता। तत्र धृष्‌ शस्‌ इत्येतयो- 
निष्ठायामिडागमो न भवति। धुृष्टोड्यम्‌ू। विशस्तोड्यमू। धृषे: “आदितश्च” ( ७.२. 
१६ ) इति प्रतिषेधः सिद्ध एव, शसेरपि 'उदितो वा” ( ७.२.५६ ), 'यस्य विभाषा' ( ७. 
२.१५ ) इति ? नियमार्थ वचनम्‌। धृषिशस्योर्वैयात्य एवेडू न भवति। भावादि- 


१ - “ अस्यतेभवि ! इति सौनागविकल्पेन संबध्यते। द्र० -- माधवीयधातुवृत्तिः ( ४.१०३ )। 
२- “आदिकर्मणि ! इत्यपपाटो मुद्रितेषु । ३ - “रभि ! इति मुद्रितपाठ:। 
४ - 'फाणितमन्यत्‌ ! इत्यपपाटो मुद्रितेषु । 

कर्मणोरपि वैयात्ये धृषिर्नास्ति। धृष्ट:। विशस्तः। वैयात्य इति किम्‌ ? धर्षितः। 
विशसितः॥ 


दृढः स्थूलबलयो:ः॥ २०॥ 


दृढ़ इति निपात्यते स्थूले बलवति चार्थे। दृढः स्थूलः। दृढ़ो बलवानू। किमत्र 
निपात्यते ? दूंहेः क्तप्रत्यय इडभावः, हकारनकारयोलॉपः, परस्य ढत्वमू। अथ दृहिः 
प्रकृत्यन्तरमस्ति ? तत्राप्येतदेव सर्व नलोपवर्जम्‌ , नकारस्याभावात्‌। हलोपनिपातनं 
पूर्वतत्रासिद्धत्वनिवृत्त्यर्थम्‌ू।  ढलोपे हि सति तस्य पूर्वत्रासिद्धत्वाद्‌ द्रढिमा, द्रढीयान्‌, 
द्रढयतीत्यत्र 'र ऋतो हलादेलघो:” ( ६.४.१६१ ) इति रेफो न स्यात्‌। इह च परिद्रढय्य 
गत इति 'ल्यपि लघुपूर्वात्‌” ( ६.४.४६ ) इति णेरयादेशो न स्यात्‌। इह च परिदृढस्या- 
पत्य॑ं पारिदृढी कन्येति गुरूपोत्तमलक्षण: ष्यडू ( ४.१.७८ ) प्रसज्येत। स्थूलबलयोरिति 
किम्‌ ? दूंहितम्‌। दृहितम्‌॥ 


प्रभो परिवृढ:॥ २१ ॥ 


परिवृढ इति निपात्यते प्रभुश्चेद भवति। परिवृढः कुट॒म्बी। पूर्वेण तुल्यमेतत्‌ । 
वृहेनिपातनम्‌ | वृहिश्च यदि प्रकृत्यन्तरमस्ति, तस्यापि तदेव सर्वमू, हलोपनिपातनस्य च 
तदेव प्रयोजनम्‌। परिव्रढयति, परिव्रढय्य गतः, पारिवृढी कन्येति | परिवृढमाचष्ट इति 
विगृह्य वृढशब्दादेव णिजुत्पद्यते। संग्रामयतेरेव सोपसर्गादू्‌ णिजुत्पत्तिरिष्यते, नान्यस्मा- 
दिति। तथा सति परिब्रढ्यतीति 'तिड्डतिडः” ( ८.१.२८ ) इति निघातः। परिव्रढय्ये- 
त्यत्र परिशब्दस्य क्त्वाप्रत्ययान्तेन समासे सति ल्यबादेशः सिद्धो भवति। प्रभाविति किम्‌? 
परिवृहितम्‌। परिवृहितम्‌॥ 


कृच्छूगहनयो: कषः॥ २२ ॥ 


कृच्छु गहन इत्येतयोरर्थयो: कषेर्धातोर्निष्ठायामिडागमो न भवति। कष्टोडग्नि:। 
कष्टं व्याकरणमू। ततो5पि कष्टतराणि सामानि। कृच्छूं दुःखम्‌, तत्कारणमप्यग्न्यादिक 
कृच्छुमित्युच्यते। गहने-कष्टानि वनानि। कष्टाः पर्वताः। कृच्छूण>हनयोरिति किम्‌ ? 
कषितं सुवर्णम्‌॥ 


घुषिरविशब्दने॥ २३ ॥ 
घुषेर्धातोरविशब्दने5र्थे निष्ठायामिडागमो न भवति। घुष्टा रज्जुः। घुष्टो पादौ। 


9 - पुनरुदाहरणस्य प्रयोजन मृग्यम्‌ । 

अविशब्दन इति किम्‌ ? अवधघुषितं वाक्यमाह। विशब्दनं प्रतिज्ञानम। घुषिरशब्ार्थ 
इति भूवादिषु ( ४३६ ) पठयते, घुषिरविशब्दन इति चुरादिषु ( १६५ )। तयोरिह 
सामान्येन ग्रहणम्‌। विशब्दनप्रतिषेधश्च ज्ञापकश्चुरादिणिजू विशब्नार्थस्यानित्य इति। 
तेनायमपि प्रयोग उपपननो भवति-“महीपालवच: श्रुत्वा जुघुषुः पुष्ममाणवाः” ( महा- 
भाष्य ३.२८८) इति। स्वाभिप्रायं शब्देनाविष्कृतवन्त इत्यर्थ:॥ 


अर्दे: संनिविभ्य:॥ २४ ॥ 


स॑ नि वि इत्येतेभ्य उत्तरस्यार्दे्निष्ठायामिडागमो न भवति। समर्ण:ः। न्यर्णः। 
व्यर्ण:। अर्देरिति किम ? समेधितः। संनिविभ्य इति किम्‌ ? अर्दितः॥ 


अभेश्चाविदूर्ये॥ २५ ॥ 


अभिशब्दादुत्तरस्यार्देराविदूर्येडर्थ निष्ठायामिडागमो न भवति। अभ्यर्णा सेना। 
अभ्यर्णा शरत्‌। आविदूर्य इति किम्‌ ? अभ्यर्दितो वृषलः। शीतेन पीडित इत्यर्थः। विदूरं 
विप्रकृष्टमू, ततो5उन्यदविदूरम्‌, तस्य भाव आविदूर्यमू। एतस्मादेव निपातनादू “न नज्पूर्वात्‌ 
तत्पुरुषात्‌ृ०' ( ९.१.१२१ ) इत्युत्तरस्थ भावप्रत्ययस्य प्रतिषेधो न भवति॥ 


णेरध्ययने वृत्तम्‌॥ २६ ॥ 


ण्यन्तस्य वृतेर्निष्ठायामू अध्ययनार्थे वृत्तमितीडभावो णिलुकू च निपात्यते। 
वृत्तो गुणो देवदत्तेन। वृत्तं पारायणं देवदत्तेन। अध्ययन इति किम्‌ ? वर्तितमन्यत्‌। 
वृतिरयमकर्मकः, स ण्यर्थे वर्तमानः सकर्मको भवति। तन निर्वुत्तम्‌! ( ९.१.७६ ) इति हि 
प्रकृतेरेव कर्मणि क्तप्रत्ययो दृश्यते । तद्वदिहापि ण्यर्थवृत्तेरेव च वृत्तेर्वृत्तो गुणो देवदत्तेनेति 
भविष्यतीति निपातनमनर्थकम्‌ ? तत्‌ क्रियते यदापि णिचैव ण्यर्थोहभिधीयते, तदा 
वर्तितमित्यध्ययने मा भूदिति केचित्‌। अपरे तु वर्तितो गुणो देवदत्तेनेत्यपीच्छन्ति॥ 


वा दान्तशान्तपूर्णदस्तस्पष्टच्छन्नज्ञप्ताः ॥ २७ ॥ 


णेरित्यनुवर्तते। दम्‌ शम्‌ पूरी दस्‌ स्पश्‌ छद्‌ ज्ञप्‌ इत्येतेषां ण्यन्तानां धातूनां 
वानिटूत्वं निपात्यते। दान्तः, दमितः। शान्तः, शमितः। पूर्ण:, पूरितः। दस्तः, दासितः। 
स्पष्ट:, स्पाशितः। छन्‍नः, छादितः। ज्ञप्त:, ज्ञपितः। इट्प्रतिषेधो णिलुक्‌ च निपात्यते। 
ज्ञपेस्तु भरज्ञपिसनाम्‌ ( ७.२.४६ ) इति विकल्पविधानाद 'यस्य विभाषा? ( ७.२.१५ ) इति 
नित्ये प्रतिषेधे प्राप्ते विकल्पार्थ निपातनम्‌॥ 


9 - “पुष्पमाणवाः ! इति पाठान्तरम्‌ । २- “इति ! इति नास्ति है०। 
३ - ' वृत्तेर्निष्ठायाम्‌ ? इत्यपपाटो मुद्रितेषु । 

रुष्यमत्वरसंघुषास्वनामु॥ २८ ॥ 


वेति वर्तते। रुषि अम त्वर संघुष आस्वन इत्येतेषां निष्ठायां वेडागमो न 
भवति। रुष्टः, रुषित:। 'तीषसहलुभरुषरिषः” ( ७.२.४८ ) इति विकल्पविधानादू 
यस्य विभाषा” ( ७.२.१५ ) इति प्रतिषेधे प्राप्ते विकल्पार्थ वचनम्‌। अम्‌--अभ्यान्तः, 
अभ्यमितः। त्वर-तूर्णः , त्वरितः। “आदितश्व” (७.२.१६ ) इति प्रतिषेधे प्राप्ते 
वचनम्‌ । संघुष--संघुष्टो पादी , संघुषिता पादौ। संघुष्टं वाक्यमाह, संघुषितं वाक्यमाह । 
संघुष्टो दम्यौ, संघुषितो दम्यौ। संपूर्वस्य घुषेरविशब्दनेषपि परत्वादयमेव विकल्पो भवति। 
आस्वन--आस्वान्तो देवदत्तः, आस्वनितो देवदत्त:। आस्वान्तं मनः, आस्वनितं मनः। 
आइपूर्वस्य स्वनेर्मनोडभिधाने5पि परत्वादयं विकल्पः क्षुब्धस्वान्त०” ( ७.२.१८ ) इति 
निपातन बाधते॥ 


हषेलॉमसु॥ २६ ॥ 


लोमसु वर्तमानस्य हषेर्निष्ठायां वेडागमो न भवति। हृष्टानि लोमानि, हषितानि 
लोमानि। ह॒ष्टं लोमभि:, हषितं लोमभिः। हृष्टाः केशाः, हषिताः केशाः। ह॒ष्टं केशैः, 
हषितं केशेः। हषु अलीके! ( भ्वा० ४७१ ) इत्युदित्त्वाद्‌ निष्ठायामनिट्‌। 'हष तुष्टो” 
( दिवा० ११६ ) इत्ययं सेटू। तयोरुभयोरिह ग्रहणमित्युभयत्रविभाषेयम्‌। लोमानि 
मूर्धजानि अड्रजानि च सामान्येन गृह्मन्ते, यथा लोमनखं स्पृष्ट्वा शौच कर्तव्यम्‌” 
( महाभाष्य १.२५ ) इति। तद्विषये च हृषिर्वर्तमानो लोमसु वर्तत इत्युच्यते । लोमस्विति 
किम्‌ ? हृष्टो देवदत्त इत्यलीकार्थस्य, हषितो देवदत्त इति तुष्ट्यर्थस्य ॥ विस्मित- 
प्रतिघातयोश्चेति वक्तव्यम्‌॥ हृष्टो देवदत्तः, हषितो देवदत्तः। विस्मित इत्यर्थ:। हृष्टा 
दन्ताः, हषिता दन्ताः। प्रतिहता इत्यर्थ:॥ 


अपचितश्च॥ ३० ॥ 


अपचित इति वा निपात्यते। अपपूर्वस्य चायतेर्निष्ठायामनिट्त्व॑ं चिभावश्च 
निपा- त्यते। अपचितोउनेन गुरु, अपचायितो5नेन गुरु: ॥ क्तिनि नित्यमिति वक्तव्यम्‌॥ 
क्तिनि नित्यं चिभावो निपात्यते। अपचितिः॥ 


हु हरेश्छन्दसि॥ ३१ ॥ 


हरतेर्धातोर्निष्ठायां छन्‍्द्सि हु इत्ययमादेशों भवति। हुतस्य चाहुतस्य च। 


१ - “हर्षे वर्तमानो ” इति प्रायिकः पाठ: । 

अहुंतमसि हविर्धान॑म्‌ ( मा० सं० १.६ )। छन्दसीति किम्‌ ? ह्ृतम्‌॥ 
अपरिद्गताश्च॥ ३२ ॥ 


अपरिह्डता इति निपात्यते छन्‍्दसि विषये। हु इत्येतस्थादेशस्यथाभावो निपात्यते। 
अ्प॑रिहृताः सनुयाम) वाज॑म्‌ ( ऋ० १.१००.१६ )॥ 


सोमे हरितः॥ ३३ ॥ 


हरित इति हरतेर्निष्ठायामिडागमो गुणश्च निपात्यते छन्‍्दसि विषये, सोमश्चेद्‌ 
भवति। मा नः सोमो हरितः, विह्नरितस्त्वम्‌॥ 


ग्रसितस्कभितस्तभितोत्तभितचत्तविकस्ता विशस्तृशंस्तृशास्तृतरुतृ- 
तरूतृवरुतृवरूतृवरूत्रीरुज्ज्वलितिक्षरितिक्षमितिवमित्यमितीति च॥ 
३४॥ 


ग्रसित स्कभित स्तभित उत्तभित चत्त विकस्त विशस्तृ शंस्तृ शास्तृ तरुतृ तरूत 
वरुतृ वरूतृ वरूत्रीः उज्ज्वलिति क्षरिति क्षमिति वमिति अमिति इत्येतानि छन्दसि विषये 
निपात्यन्ते। तत्र ग्रसितस्कभितस्तभिताोत्तभितेति ग्रसु स्कम्भु स्तम्भु इत्येतेषामुदित्त्वाद्‌ 
निष्ठायामिटप्रतिषेधे प्राप्त इडागमो निपात्यते। ग्रसि१त॑ वा एतंत्सॉमस्य) ( मै० सं० ३.७. 
४ )। ग्रस्तमिति भाषायाम्‌। स्कभित-विष्क॑मिते अ१जरें ( ऋ० ६.७०.१ )। विष्कब्ध 
इति भाषायाम्‌। स्तभित-येन स्व: स्तभितम्‌ ( ऋ० १०.१२१.५ )। स्तब्धमिति 
भाषायाम्‌। उत्तभित-स॥त्येनोत्तमिता भूमि : (ऋ० १०.८९.१ )। उत्तब्धेति भाषा- 
याम्‌। उत्तभितेति उत्पूर्वस्य निपातनसामथ्यदिन्योपसर्गपूर्वः स्तभितशब्दो न भवति। 
चत्त विकस्तेति चतेः कसेश्च विपूर्वस्य निष्ठायामिडभावो निपात्यते। चत्ता वर्षेण 
विद्युत्‌। चतितेति भाषायाम्‌। विकस्त-5उत्तानांया हँद॒यं) यंद्‌ विंक़स्तम्‌ ( मै० सं० २. 
७.४ )। विकसितमिति भाषायाम्‌। निपातनबहहुत्वापेक्षं विकस्ता इति बहुवचनं कृतम्‌। 
अपरेषु तु निपातनेषु प्रत्येक विभक्तिनिर्देशः। विशस्तृ शंस्तृ॒शास्तृ इति शसेविंपूर्वस्य 
शंसेः शासेश्व तृचीडभावो निपात्यते। विशस्तृ-एकस्व्वष्टुरश्वैस्था विश१स्ता ( ऋ० १. 
१६२.१६ )। विशसितेति भाषायाम्‌ । शंस्तू-उ$त शंस्ता सुविप्र: ( ऋ० १.१६२.५ )। 
शंसितेति भाषायामं। शास्तृ-प्रशास्ता (ऋ० १.६४.६ )। प्रशासितेति भाषायाम्‌ । 


१ - “मा नः सोम हरितो विहरस्त्वमू ” इति मा० श्री० ( २.५.४.२४ )। 
२- “निपातन बहुत्वापेक्षम्‌ ” इति मुद्रितेषु पाठ: । ३ - “प्रशासितमिति' इति मुद्रितेषु । 

तरुतृतरूतृवरुतृवरूतृवरूत्रीरिति तरतेवृड्वृओोश्च तृचि उट्‌ ऊट्‌ इत्येतावागमौ निपात्येते । 
तरुपतारं ) रथानाम्‌ (ऋ० १०.१७८.१ )। तरूतारम्‌। तरितारम्‌ , तरीतारमिति भाषा- 
याम्‌। वरुतारं रथानाम्‌, वरूतारं रथानामू। वरितारम्‌, वरीतारमिति भाषायाम्‌ | वरू 
त्रीष्ट्वा दे१वीर्विश्वदेव्यावतीः ( मा० सं० ११.६१ )। जसि पूर्वसवर्णोच्चारणं प्रयोग- 
दर्शनार्थम्‌। अतन्‍्त्रं चैतत्‌ , इदमपि हि भवति-अहोरात्राणि वै व१रूत्रयः ( श० ब्रा० ६. 
५,४.६ ) इति। छान्दसिकमत्र हस्वत्वमू। प्रपज्चार्थमेव च डीबन्तस्य निपातनम्‌। 
वरूतृशब्दों हि निपातितः, तत एव डीपि सति सिद्धो वरूत्रीशब्दः। उज्ज्वलिति क्षरिति 
क्षमिति वमित्यमितीति च ज्वलतेरुत्पूर्वस्य क्षर क्षम वम अम इत्येतेषां च तिपि शप 
इकारादेशो निपात्यते, शपो लुग्वेडागमः। अग्निरुज्ज्वलिति। उज्ज्वलतीति भाषायाम्‌। 
क्षरिति-स्तोक क्षरिति। क्षरतीति भाषायाम्‌। क्षमिति--स्तोम॑ क्षमिति। क्षमतीति 
भाषायाम्‌। वमिति-यः सोम वमिति। वमतीति भाषायाम्‌ू। अमिति-अभ्यमिति 
वरुणः। अभ्यमतीति भाषायाम्‌। इतिकरणं प्रदर्शनार्थम्‌ , तेन क्वचिदीकारों भवति। 
रविवम॥ भ्यमीति)॑_वरुणः ( मा० सं० २२.५ ) इत्यपि हि वेदे पठयते॥ 


आर्धधातुकस्पेड्‌ वलादेः॥ ३५ ॥ 


छन्दसीति निवृत्तम्‌। आर्धधातुकस्य वलादेरिडागमो भवति | लविता। लवितुम्‌ । 
लवितव्यम्‌। पविता। पवितुम्‌। पवितव्यम्‌। आर्धधातुकस्येति किमू ? आस्ते। शेते। 
वस्ते। रुदादिभ्यः सार्वधातुके' ( ७.२.७६ ) इत्येतस्मिन्‌ नियमार्थे विज्ञायमाने प्रतिपत्ति- 
गौरवं भवतीति आर्धधातुकग्रहणं क्रियते। वलादेरिति किमू ? लव्यम्‌। पव्यम्‌। लव- 
नीयम्‌। पवनीयमू्‌। इडिति वर्तमाने पुनरिड्‌ग्रहणं प्रतिषेधनिवृत्त्यर्थम्‌॥ 


स्नुक्रमोरनात्मनेपदनिमित्ते॥ ३६ ॥ 


नियमार्थमिदम्‌ | स्नुक्रमोरार्धधातुकस्य वलादेरिडागमो भवति, न चेत्‌ स्नुक्रमौ 
आत्मनेपदस्य निमित्तं भवतः। क्‍्व च तावात्मनेपदस्य निमित्तम्‌ ? यत्रात्मनेपदं तदा- 
श्रयं भवति, भावकर्मकर्मकर्तुकर्मव्यतिहाराः क्रमेर्वृत्यादयश्च । तेनायं सत्यात्मनेपदे प्रति- 
षेधो भवति, नासतीति। प्रतिषेधफलं चेद॑ं सूत्रमू। स्नुक्रमोरुदात्तत्वादिट्‌ सिद्ध एव। 
प्रस्नविता। प्रस्नवितुम्‌। प्रस्नवितव्यम्‌। प्रक्रमिता। प्रक्रमितुम्‌। प्रक्रमितव्यम्‌। 
१ - “ बुसत्री त्वा दे१वीं विश्वृदेव्यवती ” ( मै० सं० २. ७, ६ ) इत्येकवचनान्तः पाठ: । 


२- इह काशिकाकृतो वचो न रमणीय॑ पश्यामः, वरूत्रीशब्दस्य सम्प्रत्युपलभ्यमानवैदिकवाडुय आयद्युदात्तस्यैव 
दर्शनाद्‌ निपातनस्यावश्यकत्वात्‌ । 


३ - 'क्षाम्यतीति '  क्षमत इति ? वा स्यात्‌। सूत्रे ' क्षमिति ” इति नास्ति यथान्यासम्‌ । 


४ - “ तमभ्यमीति ' इति मा० सं० पाठः। ५ - “स्नुक्रमोरुदित्त्वादिट्‌ ” इत्यपपाठो मुद्रितेषु । 

अनात्मनेपदनिमित्त इति किम्‌ ? प्रस्नोषीष्ट। प्रक्रसीष्ट। प्रस्नोष्यते। प्रक्रस्यते। 
प्रसुस्नूषिष्यते। प्रचिक्रंसिष्यते। सर्वत्रैवात्र स्नौतिः क्रमिश्चात्मनेपदस्थ निमित्तम्‌। 
सनन्‍्तादपि हि (पूर्ववत्सनः ( १.३.६२ ) इत्यात्मनेपदं विधीयते। निमित्तग्रहणं किम्‌ ? 
सीयुडादेस्तत्परपरस्य च प्रतिषेधार्थभ्‌। इह तु प्रस्नवितेवाचरतीति प्रस्नवित्रीयत इति 
क्यडन्तमात्मनेपदस्य निमित्तमू, न स्नौतिः ॥ क्रमेस्तु कर्तर्यात्मनेपदविषयादसत्यात्मने- 
पदे कृति प्रतिषेधो वक्तव्यः॥ प्रक्रन्ता। उपक्रन्ता। कर्तरीति किम्‌ ? प्रक्रमितव्यम्‌। 
उपक्रमितव्यम्‌ । आत्मनेपदविषयादिति किम्‌ ? निष्क्रमिता। स्नौतेः सनि किति च प्रत्यये 
्रयुकः किति! ( ७.२.११ ), 'सनि ग्रहगुहोश्च” ( ७.२.१२ ) इत्येव प्रतिषेधो भवति। 
प्रसुस्नूषति। प्रस्नुतः। प्रस्नुतवान्‌॥ 


ग्रहो इलिटि दीर्घ:॥ ३७ ॥ 


ग्रह उत्तरस्येटो इलिटि दीर्घों भवति। ग्रहीता। ग्रहीतुम्‌। ग्रहीतव्यमू। अलिटीति 
किम्‌ ? जगृहिव, जगृहिम | प्रकृतस्येटो दीर्घत्वमिदं चिण्वदिटो न भवति। ग्राहिता। 
ग्राहिष्यते॥ 


वृतो वा॥ ३८ ॥ 


व्‌ इति वृड्वृओोः सामान्येन ग्रहणम्‌, तस्मादुत्तरस्य ऋकारान्तेभ्यश्चेटो वा दीर्घो 
भवति। वरिता, वरीता। प्रावरिता, प्रावरीता | ऋकारान्तेभ्य:--तरिता, तरीता। आस्तरिता, 
आस्तरीता। वृत इति किम्‌ ? करिष्यति। हरिष्यति। अलिटीत्येव--ववरिथ | तेरिथ॥ 


न लिडि॥ ३६ ॥ 


वृत उत्तरस्येटो लिडि दीघों न भवति | विवरिषीष्ट | प्रावरिषीष्ट। आस्तरिषीष्ट । 
विस्तरिषीष्ट॥ 


सिचि च परस्मैपदेषु॥ ४० ॥ 


परस्मैपदपरे सिचि वृत उत्तरस्येटो दीघों न भवति। प्रावारिष्टाम्‌, प्रावारिषुः। 
अतारिष्टामू, अतारिषुः। आस्तारिष्टाम्‌, आस्तारिषुः। परस्मैपदेष्विति किम्‌ ? प्रावरिष्ट, 
प्रावरीष्ट॥ 


इटू सनि वा॥ ४१ ॥ 


१ - सनि ग्रहगुहोश्व” ( ७.२.१२ ) इत्येव सिद्धे क्रमुसाहचर्यादिदं प्रत्युदाहतम्‌ । 

वृतः सनो वेडागमो भवति। वुवूर्षते, विवरिषते, विवरीषते। प्रावुवृर्षति, 
प्राविवरिषति, प्राविवरीषति । ऋकारान्तेभ्य:--तितीर्षति, तितरिषति, तितरीषति । आति- 
स्तीर्षते, आतिस्तरिषते, आतिस्तरीषते। 'सनि ग्रहगुहोश्च” ( ७.२.१२ ) इतीटू- प्रतिषेधे 
प्राप्ते पक्ष इडागमो विधीयते | इटश्च 'वृतो वा? ( ७.२.३८ ) इति पक्षे दीर्घ:। चिकीर्षति, 
जिहीर्षति इत्यत्रोपदेशाधिकाराद्‌ लाक्षणिकत्वात्‌ चेडागमो न भवति॥ 


लिड्सिचोरात्मनेपदेषु॥ ४२ ॥ 


वृतो लिडि सिचि चात्मनेपदपरे वेडागमो भवति। वृषीष्ट, वरिषीष्ट | प्रावृषीष्ट, 
प्रावरिषीष्ट । आस्तरिषीष्ट, आस्तीर्षीष्ट । सिचि खल्वपषि--अबृत, अवरिष्ट, अवरीष्ट । 
प्रावृत, प्रावरिष्ट, प्रावरीष्। आस्तीर्ष्ठ, आस्तरिष्ट, आस्तरीष्ट। आत्मनेपदेष्विति 
किम? प्रावारिष्टामू, प्रावारिषु:। लिडः प्रत्युदाहरणं न दर्शितमू, असंभवाद्‌ यासुटो5- 
वलादित्वादिति॥ 


ऋतश्च संयोगादेः॥ ४३ ॥ 


ऋदन्तादू धातोः संयोगादेरुत्तरयोर्लिड्सिचोरात्मनेपदेषु वेडागमो भवति। ध्वृ- 
षीष्ट, ध्वरिषीष्ट। स्मृषीष्ट, स्मरिषीष्ट । अध्वृषाताम्‌, अध्वरिषाताम्‌। अस्प्रषाताम्‌, 
अस्मरिषातामू। ऋत इति किम्‌ ? च्योषीष्ट। प्लोषीष्ट। अच्योष्ट। अप्लोष्ट। 
संयोगादेरिति किमू ? कृषीष्ट। हषीष्ट। अक्ृत। अहत। आत्मनेपदेष्वित्येव- 
अध्वार्षत्‌। अस्मार्षीत्‌। संस्कृषीष्ट, समस्कृतेत्यत्रोपदेशाधिकारादू, अभक्तत्वातू चसुट 
इडागमो न भवति॥ 


स्वरतिसूतिसूयतिधूजूदितो वा॥ ४४ ॥ 


स्वरति सूति सूयति धूज्‌ इत्येतेभ्य ऊदिद्भ्यश्चोत्तरस्य वलादेरार्धधातुकस्य वेडा- 
गमो भवति। स्वर्ता, स्वरिता। सूति-प्रसोता, प्रसविता। सूयति--सोता, सविता। 
धूजू--धोता, धविता। ऊदिद्भ्यः खल्वपि-गाहू--विगाढा, विगाहिता। गुपू-गोप्ता, 
गोपिता। वेति वर्तमाने पुनर्वाग्रहणं लिडूसिचोर्निवित्त्यर्थम्‌। सूतिसूयत्योर्विकरणनिर्देश:ः 
'पू प्रेरणे! ( तुदा० ११७ ) इत्यस्य निवृत्त्यर्थ:। धूजिति सानुबन्धकस्य निर्देशों धू 
विधूनने” ( तुदा० १०६ ) इत्यस्य निवृत्त्यर्थ:। सविता, धुवितेत्येव नित्यमेतयोर्भवति। 
स्वरतेरेतस्माद्‌ू विकल्पादू ऋद्धनोः स्ये”! (७.२.७० ) इत्येतद्‌ भवति विप्रतिषेधेन। 


१ - “सनि ' इति है०। २- उदाहरणत्रयस्य परस्मैपदपाटो बाल०। 
३ - “ अभाक्तत्वातू ! इत्यपपाठो है० तारा० । 

स्वरिष्यति। किति तु प्रत्यये 2युकः किति” ( ७.२.११ ) इति नित्यः प्रतिषेधो भवति 
पूर्वविप्रतिषेधेन | स्वृत्वा। सूत्वा। धूत्वा॥ 


रधादिभ्यश्च॥ ४५ ॥ 


'रध हिंसासंराद्धदो: ( दिवा० ८२ ) इत्येवमादिभ्यो 5ष्टाभ्य उत्तरस्य वलादेरार्ध- 
धातुकस्य वेडागमो भवति। रद्धा, रधिता। नंष्टा, नशिता। त्रप्ता, तर्प्ता, तर्पिता | द्रप्ता, 
दर्प्ता, दर्पिता। द्रोग्धा, द्रोढा, द्रोहिता। मोग्धा, मोढा, मोहिता। स्नोग्धा, स्नोढा, 
स्नोहिता। स्नेग्धा, स्नेढा, स्नेहिता। क्रादिनियमाद्‌ लिटि रधादिभ्यः परत्वाद्‌ विकल्पं 
केचिदिच्छन्ति । अपरे पुनराहु:--पूर्वविधेरिण्निषेधविधानसामर्थ्याद्‌ बलीयस्त्वं प्रतिषेध- 
नियमस्येति नित्यमिटा भवितव्यम्‌ | ररन्धिव, ररन्धिमेति भवति॥ 


निरः कुषः॥ ४६ ॥ 


निर्‌ इत्येवंपूर्वात्‌ कुष उत्तरस्य वलादेरार्धधातुकस्य वेडागमो भवति। निष्कोष्टा, 
निष्कोषिता। निष्कोष्टुमू, निष्कोषितुम्‌। निष्कोष्टव्यम्‌, निष्कोषितव्यम्‌। निर इति 
किमू्‌? कोषिता। कोषितुम्‌। कोषितव्यमू। निस इति वक्तव्ये निर इति निर्देशन 
रेफान्तमुपसर्गान्तरमस्तीति ज्ञाप्यते। तस्य हि निलयनमिति “उपसर्गस्यायतौ” ( 5.२.१६) 
इति लत्वं भवति। निसो हि रुत्वस्यासिद्धत्वाद्‌ लत्वं न स्यात्‌॥ 


इण्निष्ठायाम्‌॥ ४७ ॥ 


निरः कुषो निष्ठायामिडागमो भवति। निष्कुषितः। निष्कुषितवानू। इड्ग्रहणं 
नित्यार्थभम्‌ू। आरम्भो हि यस्य विभाषा! ( ७.२.१५ ) इत्यस्य बाधकः, अन्यथा हि 
विकल्पार्थ एव स्याद्‌। अन्नैव नित्यमिडागमः, उत्तरत्र विकल्प एवेति॥ 


तीषसहलुभरुषरिषः॥ ४८ ॥ 


तकारादावार्धधातुक इषु सह लुभ रुष रिष इत्येतेभ्यो वेडागमो भवति। इषु-- 
एष्टा, एषिता। ६षु इच्छायाम्‌” ( तुदा० ६१ ) इत्यस्यायं विकल्प इष्यते। यस्तु इष गतौ' 
(दिवा० १६ ) इति दैवादिकस्तस्य प्रेषिता, प्रेषितुम्‌, प्रेषितव्यमिति नित्यं भवति। यो5पि 
€ष आभीक्ष्ण्ये! ( क्रया० ९६ ) इति क्रच्ादी पट्यते, तस्याप्येवमेव | तदर्थमेव तीषसहेति 
सूत्रे केचिदुदितमिषं पठन्ति। सह-सोढा, सहिता। लुभ-लोब्धा, लोभिता। रुष-- 
रोष्टा, रोषिता। रिष्‌-रेष्टा, रेषिता। तीति किम्‌ ? एषिष्यति॥ 


सनीवन्तर्धभ्रस्जदम्भुश्रिस्व॒यू्णुभरज्ञपिसनामु॥ ४६ ॥ 

इवन्तानां धातूनाम्‌ ऋधु भ्रस्ज दम्भु श्रि स्वृ यु ऊर्णु भर ज्ञपि सन्‌ इत्येतेषां च सनि 
वेडागमो भवति। इवन्तानामू-दिदेविषति, दुद्यृथति | सिसेविषति, सुस्यूषति। ऋधू- 
अर्दिधिषति। ईर्त्सति। भ्रस्ज-बिश्रज्जिषति, बिश्रक्षति, बिभर्ज्जिषति, बिभर्क्षति | 
दम्भु-दिदम्भिषति, धिप्सति, धीप्सति। श्रि--उच्छिश्रयिषति, उच्छिश्रीषति। स्वृ-- 
सिस्वरिषति, सुस्वूर्षति । यु-यियविषति, युयूषति । ऊर्णु-प्रोर्णुनविषति, प्रोर्णुनुविषति, 
प्रोर्णनृषति | भर इति भृजित्येतस्थ भौवादिकस्य ( भ्वा० ६३६ ) ग्रहणं शपा निर्देशात्‌। 
बिभरिषति, बुभूर्षति | ज्ञपि--जिज्ञपयिषति, ज्ञीप्सति । सनू-सिसनिषति। सिषासति। 
केचिदत्र भरज्ञपिसनितनिपतिदरिद्राणाम्‌ इति पठन्ति | तितनिषति, तितंसति, तितांसति। 
पिपतिषति, पित्सति। दिदरिद्रिषति, दिदरिद्रासति। सनीति किम्‌ ? देविता। भ्रष्टा॥ 


क्लिशः क्त्वानिष्ठयो:॥ ९०॥ 


क्लिशः क्त्वानिष्टयोर्वेडागमो भवति। क्लिष्ट्रा, क्लिशित्वा। क्लिष्ट:, क्लि- 
शितः। क्लिष्टवानू, क्लिशितवान्‌। 'क्लिशू विबाधने' ( क्रबा० ५३ ) इत्यस्य क्त्वायां 
विकल्पः सिद्ध एव, निष्ठायां तु यस्य विभाषा” ( ७.२.१९ ) इति प्रतिषेधः प्राप्नोति। 
'क्लिश उपतापे! ( दिवा० ५० ) इत्येतस्य तु क्त्वायां निष्ठायां च नित्यमिडागमः प्राप्नोति। 
तदर्थ क्त्वाग्रहणं क्रियते॥ 


पूडश्च॥ ५१ ॥ 


पूडश्च क्त्वानिष्ठयोर्वेडागमो भवति। पूत्वा, पवित्वा। सोमो5तिपूतः, सोमो5- 
तिपवितः। पूतवानू, पवितवान्‌। £युकः किति! ( ७.२.११ ) इति प्रतिषेधे प्राप्ते विकलपो 
विधीयते॥ 


वसतिक्षुधोरिट्‌॥ ५२ ॥ 


वसतेः क्षुधेश्च क्त्वानिष्ठयोरिडागमो भवति। उषित्वा। उषितः। उषितवान्‌। 
क्षुधित्वा। क्षुधितः। क्षुधितवान्‌। वसतीति विकरणो निर्देशार्थ एव। वस्तेस्तूदात्तत्वादेव 
भवितव्यमिटा। पुनरिड्ग्रहणं नित्यार्थम्‌॥ 


अज्चे: पूजायामृ॥ ९३ ॥ 
अज्चे: पूजायामर्थे क्त्वानिष्ठयोरिडागमो भवति। अज्चित्वा जानु जुहोति। 


9 - चान्व्रस्वोपज्ञवृत्तौ ( ९.४.११३ ) अपीदमुदाहरणमुपलभ्यते। उभयत्रापि नेदं युक्तम्‌। नात्राउचतिः 
पूजार्थ: किन्तु गत्यर्थ एव। अस्य वाक्यस्य मूलेषु “ जान्वाच्य जुहोति  ( श० ब्रा० १२.४.४.६ ) इत्यादिषु वैदिकवाक्येषु 
“भूमौ जानु निपात्य जुहुयात्‌ ' इत्याद्रर्थकेषु न पूजार्थोज्चति:, नलोपनिषेधापत्ते: । 

अज्चिता अस्य गुरवः। उदितो वा? ( ७.२.९६ ) इति क्त्वाप्रत्यये विकल्पः प्राप्त, 
निष्ठायां यस्य विभाषा' ( ७.२.१५ ) इति प्रतिषेधः प्राप्त:, तदर्थमिदं प्रारब्धम्‌ । पूजायामिति 
किम्‌ ? उदक्तमुदक कूपात्‌। उद्धृतमित्यर्थ:॥ 


लुभो विमोहने॥ ५४ ॥ 


लुभो विमोहनेडर्थ वर्तमानात्‌ क्त्वानिष्ठयोरिडागमो भवति। लुभित्वा, लोभित्वा । 
विलुभिताः केशा:। विलुभितः सीमन्तः। विलुभितानि पदानि | विमोहनमाकुलीकरणम्‌ । 
तत्र क्त्वायां तीषसहलुभ०” ( ७,२.४८ ) इति विकल्पः, निष्ठायां 'यस्य विभाषा” ( ७. 
२.१९ ) इति प्रतिषेधः प्राप्तः। विमोहन इति किम्‌ ? लुब्धो वृषलः। शीतेन पीडित 
इत्यर्थ:। लुब्ध्वा, लुभित्वा, लोभित्वा। गार्ध्ये यथाप्राप्तमेव भवति॥ 


जृब्रश्च्योः क्त्वि॥ ९५ ॥ 


जू ब्रश्चि इत्येतयोः क्त्वाप्रत्यय इडागमो भवति। जरित्वा, जरीत्वा। ब्रश्चित्वा। 
जू इत्येतस्य >्रयुकः किति” ( ७.२.११ ) इति प्रतिषेधः प्राप्तः, व्रश्चेरूदित्त्वाद्‌ विकल्पः। 
क्त्वाग्रहणं निष्ठानिवृत्त्यर्थम्‌॥ 


उदितो वा॥ ५६ ॥ 


उदितो धातोः क्त्वाप्रत्यये परतो वेडागमो भवति। शमु-शमित्वा, शान्त्वा। 
तमु--तमित्वा, तान्त्वा। दमु--दमित्वा, दान्त्वा॥ 


सेउसिचि कृतचृतच्छृदतृदनृतः॥ ५७ ॥ 


सकारादावसिच्यार्धधातुके कृत चृत छूद तृद नृत्‌ इत्येतेभ्यो धातुभ्यो वेडागमो 
भवति। कृत-कर्त्स्यति। अकर्ल्स्यत्‌। चिकृत्सति। कर्तिष्यति। अकर्तिष्यत्‌। चिकर्तिषति। 
चृत-चर्त््यति | अचर्ल्यत्‌। चिचृत्सति। चर्तिष्यति। अचर्तिष्यत्‌। चिचर्तिषति। 
छूद-छर्ल्स्यति । अच्छर्त्यत्‌। चिच्छृत्सति। छर्दिष्यति। अच्छर्दिष्यत्‌। चिच्छर्दिषति। 
तृद-तर्ल्स्यति। अतर्त्स्यतू। तितृत्सति। तर्दिष्यति। अतर्दिष्यत्‌। तितर्दिषति। नृत्‌- 
नर्त्यति। अनर्त्स्यत्‌। निनृत्सति। नर्तिष्यति। अनर्तिष्यत्‌। निनर्तिषति। स इति किम्‌? 
कर्तिता। असिचीति किम्‌ ? अकर्तीतू॥ 


गमेरिट्‌ परस्मैपदेषु॥ ५८ ॥ 


गमेर्धातो:ः सकारादेरार्धधातुकस्य परस्मैपदेष्विडागमो भवति | गमिष्यति | अग- 
मिष्यत्‌। जिगमिषति। गमेरिति किम्‌ ? चेष्यति। इड्ग्रहणं नित्यार्थम्‌। परस्मैपदे- 

ष्विति किम्‌ ? संगंसीष्ट। संगंस्थते। संजिगंसते। संजिगंसिष्यते। अधिजिगांसते। 
अधिजिगांसिष्यते। गमेरिडादेशस्य 'अज्ञनगमां सनि” ( ६.४.१६ ) इति दीर्घत्वम्‌। स 
इत्येव-गन्तास्मि, गन्तास्वः, गन्तास्मः। आत्मनेपदेन समानपदस्थस्य गमेरयमिडागमो 
नेष्यते। अन्यत्र सर्वत्रैवेष्यते। कृत्यपि हि भवति, परस्मैपदलुकि च--संजिगमिषिता, 
अधिजिगमिषिता व्याकरणस्य, जिगमिष त्वमिति। पदशेषकारस्य पुनरिदं दर्शनमू- 
गम्युपलक्षणार्थ परस्मैपदग्रहणम्‌, परस्मैपदेषु यो गमिरुपलक्षितस्तस्मात्‌ सकारादेरार्धधातु- 
कस्येडू्‌ भवति। तन्मतेन संजिगंसिता, अधिजिगांसिता व्याकरणस्य इत्येव भवितव्यम्‌॥ 


न वृद्भचश्चतुर्भ्य:॥ ५६ ॥ 


वृतादिभ्यश्चतुर्भ्य उत्तरस्य सकारादेरार्धधातुकस्य परस्मैपदेष्विडागमो न भवति। 
वृत्‌-वर्ल््यति । अवर्त्स्पतू। विवृत्सति। वृधु-वर्त्स्यति। अवर्त्स्यत्‌। विवृत्सति। 
श्रुधु-शर्त्स्यति | अशर्त्स्यत्‌। शिश्रुत्सति। स्यन्दू-स्यन्त्स्यति । अस्यन्त्यत्‌। सिस्यन्त्सति। 
चतुर्भ्य इति न वक्तव्यमू, वृद्ग्रहणं हि तत्र द्युतादिपरिसमाप्त्यर्थ क्रियते--कृपू सामर्थ्ये 
वृदिति, तदेव यदि वृतादिसमाप्त्यर्थमपि विज्ञायते न किंचिदनिष्टं प्राप्नोति | तत्‌ क्रियते 
स्यन्देरूदिल्लक्षणमन्तरइमपि विकल्प प्रतिषेधो यथा बाधेतेति। चतुर्ग्रणे हि सति 
तात्पर्येण स्यन्दिः संनिधापितो भवति । परस्मैपदेष्वित्येव-वर्तिष्यते। वर्तिषीष्ट। अवर्ति- 
ष्यत। विवर्तिषते। अत्राप्यात्मनेपदेन समानपदस्थेभ्यो वृतादिभ्य इडागम इष्यते। अन्यत्र 
सर्वत्र प्रतिषेध:। कृत्यपि हि परस्मैपदलुकि च प्रतिषेधो भवति-विवृत्सिता, विवृत्स 
त्वमिति॥ 


तासि च क्लपः॥ ६० ॥ 


कृप उत्तरस्य तासे: सकारादेश्चार्धधातुकस्य परस्मैपदेष्विडागमो न भवति। श्वः 
कल्प्ता | कल्स्यति । अकल्प्यत्‌। चिक्लप्सति। परस्मैपदेष्वित्येव-कल्पितासे | कल्पि- 
प्यते। कल्पिषीष्ट। अकल्पिष्यत। चिकल्पिषते। क्लपेरप्यात्मनेपदेन समानपदस्थ- 
स्येडागम इष्यते। अन्यत्र प्रतिषेधः। कृत्यपि हि परस्मैपदलुकि च प्रतिषेधो भवति-- 
चिक्हृप्सिता। चिक्लप्स त्वमिति॥ 


अचस्तास्वत्‌ थल्यनिटो नित्यम्‌॥ ६१ ॥ 


तासौ ये नित्यानिटो धातवो5्जन्ताः, तेभ्यस्तासाविव थलीडागमो न भवति। 
याता-ययाथ। चेता-चिचेथ। नेता-निनेथ। होता-जुहोथ। अच इति किमू ? 
भेत्ता-बिभेदिथ । तास्वदिति किम्‌ ? लूत्वा-लुलविथ। थलीति किमू ? याता-- 
ययिव। ययिम। अनिड्ग्रहणं नित्यमित्यनेन विशेषणार्थम्‌ | नित्यग्रहणं किम्‌ू ? विधोता, 

विधविता-विदुधविथ | तासि विभाषितेटू, थलि नित्यमिडागमो भवति। तास्वदिति 
वतिनिर्देशः किमर्थ: ? तासो सतस्थलि प्रतिषेधार्थ:-। यो हि तासावसनू, असत्त्वात्‌ च 
नित्यानिट्‌, तस्य थलि प्रतिषेधो न भवति । जघसिथ | उवयिथ। उत्तरसूत्रेषपि तास्वदिति 
वर्तते। अदादेशो हि घसिर्वेजादेशश्च वयिस्तासो नास्ति॥ 


उपदेशेषत्वतः॥ ६२ ॥ 


उपदेशे यो धातुरकारवान्‌ तासौ नित्यानिट्‌ तस्मात्‌ तासाविव थलीडागमो न 
भवति। पक्ता-पपक्थ। यष्टा--इयष्ठ। शक्ता-शशक्‍्थ। उपदेश इति किम्‌ ? 
कर्ष्क--चकर्षिथ । अत्वत इति किम्‌ ? भेत्ता-बिभेदिथ। तपरकरणं किम्‌ ? राद्धा- 
रराधिथ। तास्वदित्येव-जिधघृक्षति--जग्रहिथ | नित्यमनिट इत्येव--अड्क्‍्ता, अज्जिता-- 
आनड्जिथ॥ 


ऋतो भारद्वाजस्य॥ ६३ ॥ 


ऋकारान्ताद धातोर्भारद्ाजस्याचार्यस्य मतेन तासाविव नित्यानिटस्थलीडागमो न 
भवति। स्मर्ता-सस्मर्थ। ध्वर्ता-दध्वर्थ। सिद्धे सत्यारम्भो नियमार्थ-। ऋत एव 
भारद्वाजस्य, नान्येषां धातूनामू। ययिथ। वविथ। पेचिथ। शेकिथ। तदयमर्थात्‌ 
पूर्वयोयोगयोर्विकल्प:। तपरकरणमृकारान्तस्य निवृत्त्यर्थमू। तथा हि सति विध्यर्थमेतत्‌ 
स्यात्‌॥ 


बभूथाततन्थजग्रभ्मववर्थीति निगमे॥ ६४ ॥ 
बभूथ आततन्थ जगृभ्म ववर्थ इत्येतानि निपात्यन्ते निगमविषये | निगमो वेदः। 
बभूथ-द्वं हि होता प्रथ)मो ब?भूथ॑ ( तै० सं० ३.१.४.४ )। बभूविधेति भाषायाम्‌। 
आततन्थ--ेनान्तर्रिक्षमुर्वाततन्थ ( ऋ० ३.२२.२ )। आतेनिथेति भाषायाम्‌। जगृभ्म- 
जगृभ्मा ते$ दक्षिणमिन्द्र) हस्तम्‌ (ऋ० १०.४७.१ )। जगृहिमेति भाषायाम्‌ | ववर्थ--ववर्थ 
त्वं हि ज्योतिषा। ववरिथेति भाषायाम्‌। क्रादिसूत्रादेवास्य प्रतिषेधे सिद्धे नियमार्थ 
वचनम्‌-निगम एवं न भाषायामिति॥ 


विभाषा सृजिदृशो:॥ ६५ ॥ 


सृजि दृशि इत्येतयोस्थलि विभाषेडागमो न भवति। सख्रष्ठ, ससर्जिथ | दद्रष्ठ, 
दर्दर्शिथ॥ 


१ - “त्वं ज्योतिंषा वि तमों ववर्थ ' (ऋ० १.६१.२२ )। 

इड्त्त्यर्तिव्ययतीनाम्‌॥ ६६ ॥ 


अत्ति अर्ति व्ययति इत्येतेषां थलीडागमो भवति | आदिथ। आरिथ। विव्ययिथ। 
व्येजो न व्यो लिटि! ( ६.१.४६ ) इत्यात्वप्रतिषेध:। अत्तिव्ययत्योः “ऋतो भारदाजस्य! 
( ७.२.६३ ) इति नियमाद्‌ विकल्प:। अर्तेरपि नित्यः प्रतिषेधः। अन्नेड़्ग्रहणं विस्प- 
ष्टार्थभम्‌। विकल्पविधाने हि सत्यत्तिव्ययतिग्रहणमनर्थकम्‌ , प्रतिषेधविधाने चार्तिग्रहण- 
मिति नित्यो5यं विधिरिड्ग्रहणमन्तरेणापि शक्यते विज्ञातुम्‌॥ 


वस्वेकाजादूघसाम्‌ु॥ ६७ ॥ 


कृतद्विरवचनानामेकाचां धातूनाम्‌, आकारान्तानां घसेश्च वसाविडागमो भवति। 
आदिवानू। आशिवानू। पेचिवानू। शेकिवानू। धात्वभ्यासयोरेकादेशे कृत एत्वाभ्यास- 
लोपयोश्च कृतयोः कृतद्विवंचना एत एकाचो भवन्ति। आत्‌-ययिवान्‌। तस्थिवान्‌। 
घसू-जक्षिवान्‌। सिद्धे सत्यारम्भो नियमार्थ:--एकाजादूघसामेव वसाविडागमो भवति 
नान्येषाम्‌। बिभिद्वानू। चिच्छिद्वानू। बभूवान्‌। शिक्षिवान्‌। क्रादिनियमात्‌ प्रतिषेधा- 
भावात्‌ च य इट्‌ प्रसक्तः स नियम्यते। आदूग्रहणमनेकाज्ग्रहणार्थम्‌ | द्विर्वचने हि कृत 
इटि हि सत्यातो लोपेन भवितव्यम्‌। द्ररिद्रातेस्तु 'कास्यनेकाज्ग्रहणं चुलुम्पाद्र्थम्‌! ( ३. 
१.३५ वा० ) इत्यामा भवितव्यम्‌। दरिद्रांचकार। अथाप्यां न क्रियते तथापि च 
दरिद्वातेरार्धधातुके लोपः सिद्धश्च प्रत्ययविधौ ( ६.४.११४ वा० ) इति प्रागेव प्रत्ययो- 
त्पत्तेराकारे लुप्त इडागमस्य निमित्तं विहतमिति नेडागमो भवति, ददरिद्रवानिति भवितव्यम्‌ । 
घसेरपि यदि ग्रहणमिह न क्रियते तदा दिर्वचनात्‌ परत्वाद्‌ 'घसिभसोहलि च! ( ६.४. 
१०० ) इत्युपधालोपे कृते द्विवचनमेव न स्यादू, अनच्कत्वादू। इह तु घसिग्रहणाद्‌ 
उपधालोपमपि परत्वादिडागमो बाधते। तत्र कृते गमहनजनखनघसामू०” ( ६.४.६८) 
इत्युपधालोप:। सच ददिर्वचनेषचि! ( १.१.५६ ) इति द्िर्वचने कर्तव्ये स्थानिवद्‌ 
भवति, तेन जक्षिवानिति सिध्यति॥ 


विभाषा गमहनविदविशाम्‌॥ ६८ ॥ 


गम हन विद विश इत्येतेषां धातूनां वसौ विभाषा इडागमो भवति। गम-- 
जग्मिवानू, जगन्वानू। 'मो नो धातोः (<८.२.६४ ), 'म्वोश्वः (८.२.६५ ) इति 
नकारः। हन--जध्निवान्‌, जघन्वान्‌। विद--विविदिवान्‌, विविद्वान्‌। विशू-विविशि- 
वान्‌, विविश्वान्‌। विशिना साहचर्यात्‌ ( परि० १०३ ) इह विदेस्तोदादिकस्य लाभार्थस्य 


१ - “संविव्ययिथ ” इति बाल०। ३ -  प्राप्तः ” इत्यधिक क्वचित्‌ । 
३ - * म्वोश्च ” इति नास्ति मुद्रितेषु । 

ग्रहणमू। ज्ञानार्थस्य तु नित्यं विविदानित्येव भवति ॥ दृशेश्चेति वक्तव्यम्‌॥ ददृशिवान्‌, 
ददृश्वान्‌ू ( ऋ० ४.३३.६ )॥ 


सनिं ससनिवांसम्‌॥ ६६ ॥ 


सनोतेः सनतेर्वा धातोः सनिं ससनिवांसमिति निपात्यते। आजि त्वाग्ने ...... सनिं 
ससनिवांसम्‌ ( मा० श्रौ० १.३.४.२ )। इडागम एत्वाभ्यासलोपाभावश्च निपात्यते। 
सनिम्पूर्वादन्यत्र सेनिवांसमित्येव भवति। छन्दसीद॑ निपातन विज्ञायते। भाषायां 
सेनिवांसमिति भवति॥ 


ऋद्धनोः स्थे॥ ७० ॥ 


ऋकारान्तानां धातूनां हन्तेश्च स्थ इडागमो भवति। करिष्यति। हरिष्यति। 
हनिष्यति। स्वरतेरवेट्त्वाद्‌ ऋद्धनोः स्य इत्येतद्‌ भवति विप्रतिषेधेन | स्वरिष्यति। तपरकरणं 
विस्पष्टार्थम्‌॥ 


अज्जेः सिचि॥ ७१ ॥ 


अज्जेः सिचीडागमो भवति। आजउ्जीतू, आज्जिष्टामू, आज्जिषु:। सिचीति 
किम्‌? अड्कक्‍्ता, अज्जिता। ऊदित्त्वाद्‌ विभाषा ( ७.२.४४ ) भवति॥ 


स्तुसुधूज्भ्यः परस्मैपदेषु॥ ७२ ॥ 


स्तु सु धूज्‌ इत्येतेभ्यः सिचि परस्मैपदे परत इडागमो भवति। अस्तावीत्‌। असा- 
वीत्‌। अधावीत्‌। परस्मैपदेष्विति किम्‌ू ? अस्तोष्ट। असोष्ट। अधोष्ट, अधविष्ट॥ 


यमरमनमातां सक्‌ च॥ ७३ ॥ 


यम रम नम इत्येतेषामड्रानामाकारान्तानां च सगागमो भवति परस्मैपदे सिचि, 
इडागमश्च। यमू-अयंसीतू, अयंसिष्टामू, अयंसिषु:। रम्‌-व्यरंसीतू, व्यरंसिष्टाम्‌, 
व्यरंसिषुः॥। नमू-अनंसीतू, अन॑सिष्टामू, अनंसिषुः। आकारान्तानामू-अयासीत्‌, 
अयासिष्टामू, अयासिषुः। यमादीनां हलन्तलक्षणा वृद्धि: ( ७.२.३ ) प्राप्ता, सा 'नेटि' 
( ७.२.४ ) इति प्रतिषिध्यते। परस्मैपदेष्वित्येव--आयंस्त। अरंस्त। अनंस्त॥ 


१ - “ अज्चित्वाग्ने ? इति मुद्रितेषु । २ - “ एत्वाभ्यासलोपश्च ? इति है०। 


३ - “अरंसीतू, अरंसिष्टाम्‌ , अरंसिषुः ” इत्यपपाठो है०। 
४ - “अयंस्त ! इत्यपपाटो मुद्रितेषु । 

स्मिपूड्रज्जूवशां सनि॥ ७४ ॥ 


स्मिडू पूडू ऋ अज्जू अशू इत्येतेषां धातूनां सनीडागमो भवति। सिस्मयिषते। 
पिपविषते। अरिरिषति। अडज्जिजिषति। अशिशिषते। डकारग्रहणं पूजो मा भूत्‌। 
पुपृषति इत्येव तस्य भवति। अशेरूदितो ग्रहणाद्‌ अश्नातेः नित्यमिडागमो स्त्येव॥ 


किरश्च पज्चभ्य:॥ ७५॥ 


किरादिभ्य: पञ्चभ्यः सनीडागमो भवति। कु-चिकरिषति। गृ-जिगरिषति। 
दृड़-दिदरिषते। धृडू--दिधरिषते। प्रच्छ-पिपृच्छिषति । पञ्चभ्य इति किम्‌ ? सिसृक्षति। 
किरतिगिरत्योः 'इट्‌ सनि वा? ( ७.२.४१ ) इति विकल्प: प्राप्त:। 'वृतो वा” ( ७.२.३८) 
इति चास्येटो दीर्घत्वं नेच्छन्ति॥ 


रुदादिभ्यः सार्वधातुके॥ ७६ ॥ 


रुदादिभ्य: पज्चभ्य उत्तरस्य वलादेः सार्वधातुकस्येडागमो भवति। रुदू--रोदिति। 
स्वपू-स्वपिति। श्वसू-श्वसिति। अनू-प्राणिति। जक्षू-जक्षिति। पज्चभ्य इत्येव-- 
जागर्ति। सार्वधातुक इति किम्‌ ? स्वप्ता। वलादेरित्येव-रुदन्ति॥ 


ईशः से॥ ७७ ॥ 
ईश उत्तरस्य स इत्येतस्य सार्वधातुकस्येडागमो भवति। ईशिषे। ईशिष्व॥ 


ईडजनोर्ध्वे च॥ ७८ ॥ 


ईड जन इत्येताभ्यामुत्तरस्य ध्व इत्येतस्प स इत्येतस्य च सार्वधातुकस्पेडागमो 
भवति। ईडिध्वे। ईडिध्वम्‌। ईडिषे। ईडिष्व। जनिध्वे। जनिध्वम्‌। जनिषे। 
जनिष्व। “नी प्रादुभवि” ( दिवा० ४० ) इत्यस्य छान्दसत्वात्‌ श्यनो लुकू, उपधालोपा- 
भावश्च । जन जनने! ( जु० २२ ) इत्यस्यापि श्लुविकरणस्य ग्रहणमत्रेष्यते। तस्य 
कर्मव्यतिहारे व्यतिजन्निषे, व्यतिजन्निष्व, व्यतिजन्निध्वे, व्यतिजज्ञिध्वम्‌ इति च भवति। 
ध्वेशब्द ईशेरपि इडागम इष्यते-ईशिध्वे, ईशिध्वमिति। तदर्थ केचिद्‌ ईडिजनोः स्थ्वे च! 
इति सूत्र पठन्ति | तत्र सकारादेः सेशब्दस्य सूत्र एवोपादानातू्‌ चशब्दो भिन्‍नक्रम ईशेरनु- 
कर्षणार्थो विज्ञायते। ईशीडिजनां सेध्वयो:” इत्येकमेव सूत्र न पठितम्‌ ? विचित्रा हि 
सूत्रस्य कृतिः पाणिनेरिति। ध्व इति कृतरेरेत्वस्य ग्रहणात्‌ लडि ध्वमि न भवितव्यमिटा। 


१ - “अश्नोतेः ! इत्यपपाटो मुद्रितेषु । २ -  पिप्रच्छिषति ” इत्यपपाठो मुद्रितेषु । 
३- “च ! रहितः पाठो न्‍्यासे। ४ - “ पज्चभ्यः ” इति नास्ति मुद्रितेषु । 

लोटि पुनरेकदेशविक्रृतस्यानन्यत्वाद्‌ ( परि० ३७ ) भवितव्यमिटा॥ 
लिडः सलोपोउनन्त्यस्य॥ ७६ ॥ 


सार्वधातुक इति वर्तते। सार्वधातुके यो लिड्‌ तस्यानन्त्यस्य सकारस्य लोपो 
भवति। कः पुनरनन्त्यो लिडः सकारः ? यो यासुट्सुट्सीयुटाम्‌ । कुर्यात्‌, कुर्यातामू, कुर्युः । 
कुर्वीत, कुर्वीयाताम्‌, कुर्वीरनू। अनन्त्यस्येति किम्‌ ? कुर्युः। कुर्या:। सार्वधातुक इत्येव-- 
क्रियास्ताम्‌, क्रियासुः। कृषीष्ट, कृषीयास्तामू, कृषीरनू॥ 


अतो येयः॥ ८० ॥ 


अकारान्तादड्रादुत्तरस्य या इत्येतस्य सार्वधातुकस्येयू इत्ययमादेशो भवति | पचेत्‌, 
पचेतामू, पचेयुरित्यत्र उस्यपदान्तात्‌” ( ६.१.६६ ) इति पररूपं बाधितम्‌। अत इति 
किम्‌ ? चिनुयात्‌। सुनुयात्‌। तपरकरणं किम्‌ ? यायात्‌। सार्वधातुक इत्येव-- 
चिकीर्ष्यात्‌। ननु च अतो लोपेन ( ६.४.४८ ) अन्न भवितव्यम्‌ ? पदचेदित्यत्रापि हि तरहिं 
अतो दीर्घो यजि! ( ७.३.१०१ ) इति दीर्घत्वेन भवितव्यम्‌ू। तदनेनावश्य॑ं विध्यन्तरं 
बाधितव्यम्‌, स यथैव दीर्घस्य बाधक एवमतो लोपस्यापि बाधकः स्यात्‌ । स्यादेतदेवं यदि 
दीर्घः सार्वधातुके विधीयते । अथ तु तिडि विधीयते, तदा येन नाप्राप्तिन्यायेन ( परि० 
९७ ) दीर्घस्यैव बाधकः स्यादू न पुनरतो लोपस्य। येय इत्यविभक्तिको निर्देश:। य इति 
वा षष्टीनिर्देशे यलोपस्यासिद्धत्वमनाश्नित्य 'आदू गुण: ( ६.१.८७ ) कृतः, सौत्रत्वादू 
निर्देशस्पेति। केचिद्‌ अत्र अतो यासिय इति सूत्र पठन्‍्ति। तेषां सकारान्तः स्थानी, 
षष्टीसमासश्च॥ 


आतो डितः॥ ८१ ॥ 


आकारस्य डिदवयवस्य अकारान्ताद्‌ अक्गदुत्तरस्य सार्वधातुकस्येयू इत्ययमादेशो 
भवति। पचेते। पचेथे। पचेताम्‌। पचेथाम्‌। यजेते। यजेथे। यजेताम्‌। यजेथाम्‌। 
सार्वधातुकमपित्‌” ( १.२.४ ) इत्यत्र न डितीव डिद्वदू इत्येवमड्रीक्रियते, अपि तु डित इबव 
डिद्वदिति। पूर्वसूत्र एव उच्चुकुटिषतीति प्रसिद्धये तथाड्रीकरणम्‌। यदि गाड्कुटादि- सूत्रे 
(१.२.१ ) डित इव डिद्द्भधवतीत्येवमड्डीक्रियते, तदा “अनुदात्तडित आत्मनेपदम्‌” (१. 
३.१२ ) इत्यात्मनेपदं प्राप्पनेतीति। आत इति किम्‌ ? पचन्ति। यजन्ति। पचन्ते। 
यजन्ते। डित इति किमू ? पचावहै, पचामहै। अत इत्येव-चिन्वाते। सुन्वाते। 
तपरकरणं किम्‌ ? मिमाते। मिमाथे॥ 


१ - “आकारान्तादू ! इत्यपपाटो मुद्रितेषु । 
२ - नायमेकान्तः सिद्धान्तः , तास्यादिसूत्रोक्तिविरोधात्‌ ( द्र० -- ६.१.१८६ का० )। 

आने मुक्‌॥ ८२ ॥ 


आने परतोष्ड्स्थातो मुगागमो भवति। पचमानः। यजमानः। अकारमात्र- 
भक्तोष्यं मुक्‌ अदुपदेशग्रहणेन गृद्यत इत्यदुपदेशात्‌ ० ( ६.१.१५६ ) इति लसार्व- 
धातुकानुदात्तत्वं भवति। यद्येवम्‌ 'आतो डितः” ( ७.२.८१ ) इत्ययमपि विधि: प्राप्नोति? 
तपरनिर्देशाद्‌ न भविष्यति। मुकि सत्यध्यर्धमात्रो भवति। लसार्वधातुकानुदात्तत्वमपि तरह 
न ॒प्राप्नोति ? नैष दोषः। उपदेशग्रहणं तत्र क्रियते। तेनोपदेशादूर्ध्व सत्यपि कालभेदे 
भवितव्यमू। तथा च पचावः, पचाम इत्यत्रापि भवति॥ 


ईदासः॥ ८३ ॥ 


आस उत्तरस्यानशब्दस्य ईकारादेशो भवति। आसीनो यजते। अतन्न पज्चम्या 
परस्य षष्ठी कल्प्यते॥ 


अष्टन आ विभक्तौ॥ ८४ ॥ 


अष्टनो विभक्तौ परत आकारादेशो भवति। अष्टाभिः। अष्टाभ्य:। अष्टानाम्‌ । 
अष्टासु। विभक्ताविति किमू ? अष्टत्वमू। अष्टता। आ इति व्यक्तिनिर्देशोज्यम्‌, 
आकृतिनिर्देशे तु नकारस्थानेडनुनासिकाकारः स्यात्‌। विकल्पेनायमाकारों भवति, एतदू 
ज्ञापितम्‌ अष्टनो दीर्घात्‌” ( ६.१.१७२ ) इति दीर्घग्रहणाद्‌ू, अष्टाभ्य औशू” ( ७.१.२१) 
इति च कृतात्वस्य निर्देशात्‌। तेनाष्टभिरष्टभ्य इत्यपि भवति। तदन्तविधिश्चात्रेष्यते। 
प्रिया अष्टो येषां ते प्रियाष्टानः, प्रियाष्टौ॥ 


रायो हलि॥ ८५९ ॥ 


रै इत्येतस्य हलादौ विभक्तौ परत आकारादेशो भवति। राभ्याम्‌। राभिः। हलीति 
किम्‌ ? रायौ। रायः। विभक्ताविति किम ? रैत्वम्‌। रेता। 'मृजेर्वृद्धिःः ( ७.२.११४) 
इत्यतः प्रागू विभक्त्यधिकार:॥ 


युष्मदस्मदोरनादेशे॥ ८६ ॥ 


युष्मदस्मदित्येतयोरनादेशे विभक्ती परत आकारादेशो भवति। युष्माभि:। अस्माभिः। 
युष्मासु। अस्मासु। अनादेश इति किम्‌ ? युष्मत्‌। अस्मत्‌। हलीत्यधिकारादप्यत्र न 
स्यात्‌। उत्तरत्र त्वनादेशग्रहणेन प्रयोजन योडचि” ( ७.२.८६ ) इति तदिहैव क्रियते॥ 


१ - 'पज्चम्या:' इति है० तारा० । २ - मृजेरित्यादिपाठ: पूर्वसूत्रान्ते स्यातू । 

द्वितीयायां च॥ ८७ ॥ 


द्वितीयायां च परतो युष्मदस्मदोराकारादेशो भवति। त्वाम। मामू्‌। युवाम्‌। 
आवामू। युष्मानू। अस्मानू। आदेशार्थ वचनम्‌॥ 


प्रथमायाश्व द्विववने भाषायाम्‌ ॥ ८८ ॥ 


प्रथमायाश्च द्विवचने परतो भाषायां विषये युष्मदस्मदोराकारादेशो भवति। युवाम्‌। 
आवामू। प्रथमाया इति किमू ? युवयोः। आवयोः। दविवचन इति किम्‌ ? त्वम्‌। 
अहमू। यूयम्‌। वयम्‌। भाषायामिति किम्‌ ? युव॑ वद्नाणि पीव१सा वंसाथे (ऋ० १.१५२, 
१ )॥ 


योषचि॥ ८८ ॥ 


अजादौ विभक्तावनादेशे युष्मदस्मदोर्यकारादेशो भवति। त्वया। मया। त्वयि। 
मयि। युवयोः। आवयोः। अचीति किमू ? युवाभ्याम्‌। आवाभ्याम्‌। थुष्मदस्मदोरनादेशे” 
(७,२.८६ ) इत्यत्र यदि हलि ( ७.२.८९ ) इत्यनुवर्तते शक्यमकर्तुमचीत्येतत्‌ | तत्‌ क्रियते 
विस्पष्टार्थभ्‌। अनादेश इत्येव-त्वद्‌ गच्छति। मद गच्छति॥ 


शेषे लोप:॥ &€० ॥ 


शेषे विभक्तौ युष्मदस्मदोलोपो भवति। कश्च शेषः ? यत्राकारो यकारश्च न 
विहितः। 
पज्चम्याश्च चतुर्थ्यश्चि षष्ठीप्रथमयोरपि। 
यान्यद्विवचनान्यत्र तेषु लोपो विधीयते॥ 
त्वमू। अहम्‌। यूयम्‌ । वयम्‌। तुभ्यम्‌। मह्मम्‌। युष्मभ्यम्‌। अस्मभ्यम्‌। त्वत्‌। 
मत्‌। युष्मत्‌। अस्मत्‌। तव। मम। युष्माकम्‌। अस्माकम्‌। शेषग्रहणं विस्पष्टार्थम्‌ । 
शेषे लोपे कृते स्त्रियां टाप्‌ कस्मादू न भवति--त्वं ब्राह्मणी, अहं ब्राह्मणी ? 'संनिपातलक्षणो 
विधिरनिमित्तं तद्घिघातस्य” ( परि० ८५ ), अलिड्ढे वा युष्मदस्मदी इति। केचित्‌ तु शेषे 
लोपं टिलोपमिच्छन्ति। कथम्‌ ? वक्ष्यमाणादेशापेक्षः शेष:, ते चादेशा मपर्यन्तस्य ( ७. 
२.६१ ) विधीयन्ते। तेन मपर्यन्तादू योषन्यः स शेष इति। तत्रायं लोप इति टिलोपो 
भवति॥ 


मपर्यन्तस्य॥ ६१ ॥ 
मपर्यन्तस्येत्ययमधिकार:। यदित ऊर्ध्वमनुक्रमिष्यामो मपर्यन्तस्येत्येव॑ तदू वेदितव्यम्‌ । 

वक्ष्यति-'युवावी द्विवचने” ( ७.२.६२ )-युवामू। आवामू। मपर्यन्तस्येति किम्‌ ? 
युवकाम्‌ , आवकामिति साकच्कस्य मा भूत्‌। ्वमावेकवचने” ( ७.२.६७ )-त्वया। 
मया। मपर्यन्तस्पेति किमू ? सर्वस्य मा भूत्‌। तथा च सति त्वमयोरकारस्य यो5चि! 
( ७.२.८६ ) इति यकारे कृतेडनिष्टं रूपं स्यात्‌। मान्तस्येत्येव सिद्धेउस्मिन्‌ यत्‌ परिग्रहर्ण 
कृतम्‌, अवधिद्योतनार्थ तत्‌, मानते मा भूत्‌। कदा? यदा ण्यन्तयोः क्विपि मान्तत्वं विद्यते 
युष्मदस्मदोः। स्थानिवत्त्वं च णेरत्र क्वौ लुप्तत्वाद्‌ ( महाभाष्य १.१.४८ वा० ) न 
विद्यते॥ 


युवावी द्विवचने॥ ६२ ॥ 


दिवचने इत्यर्थग्रहणम्‌ । द्विवचने ये युष्मदस्मदी उ्यर्थाभिधानविषये तयोर्मपर्यन्तस्य 
स्थाने युव आव इत्येतावादेशी भवतः। युवाम। आवामू। युवाभ्याम्‌। आवाभ्याम्‌। 
युवयो:। आवयोः। यदा समासे द्वचर्थे युष्मदस्मदी भवतः, समासार्थस्यान्यसंख्यत्वादेक- 
वचन बहुवचनं वा भवति, तदापि द्ब्चर्थयोर्युष्मदस्मदोर्युवावी भवतः, यदि त्वाहौ सौ! 
( ७,२.६४ ) इत्येवमादिना आदेशान्तरेण न बाध्येते। अतिक्रान्तं युवाम्‌ अतियुवाम्‌। 
अत्यावाम्‌। अतिक्रान्तान्‌ युवाम्‌ अतियुवान्‌। अत्यावान्‌। अतिक्रान्तेन युवाम्‌ अतियुवया। 
अत्यावया। अतिक्रान्तैर्युवाम्‌ अतियुवाभिः। अत्यावाभिः। अतकिक्रान्तेभ्यो युवाम्‌ 
अतियुवभ्यम्‌। अत्यावभ्यम्‌। अतिक्रान्तादू युवाम्‌ अतियुवत्‌ । अत्यावत्‌। अतिक्रान्तेभ्यो 
युवाम्‌ अतियुवत्‌। अत्यावत्‌। अतिक्रान्तानां युवाम्‌ अतियुवाकम्‌। अत्यावाकम्‌। 
अतिक्रान्ते युवामूं। अतियुवयि। अत्यावयि। अतिक्रान्तेषु युवाम्‌ अतियुवासु। अत्यावासु। 
त्वाहादीनां तु विषये परत्वात्‌ त एव भवन्ति। अतिक्रान्तो युवाम्‌ अतित्वम्‌। अत्यहम्‌। 
अतिक्रान्ता युवाम्‌ अतियूयम्‌। अतिवयम्‌। अतिक्रान्ताय युवाम्‌ अतितुभ्यम्‌। अतिमहाम्‌। 
अतिक्रान्तस्य युवाम्‌ अतितव। अतिमम। यदा तु युष्मदस्मदी एकत्वबहुत्वयोर्वर्तेते, 
समासार्थस्तु दित्वे, तदा युवावी न भवतः। अतिक्रान्तो त्वाम्‌ अतित्वामू। अतिमाम्‌। 
अतिक्रान्तौ युष्मान्‌ अतियुष्माम्‌। अत्यस्माम्‌। एवमुन्नेयम्‌॥ 


यूयवयो जसि॥ ६३ ॥ 


युष्मदस्मदोर्मपर्यन्तस्य जसि परतो यूय वय इत्येतावादेशी भवतः। यूयम्‌ । वयम्‌। 
परमयूयम्‌ । परमवयम्‌। अतियूयम्‌॥। अतिवयम्‌। तदन्तविधिरत्र भवति॥ 


१ - “अतियुष्मान्‌ , अत्यस्मान्‌ ! इत्यपपाठो मुद्रितेषु । 

२ - “एवं सर्वत्र ज्ञेयम्‌ ” इति बाल०। 

३ -  अज्ञधिकारे तस्य च तदुत्तरपदस्य च ” (सीर० प० ७७ ) इति ' इति पाठो5धिको मुद्रितेषु दृश्यते । 
सतु न युक्तः, न्‍्यासपदमज्जरयोर्दिर्शनात्‌ । 

त्वाहो सौ॥ ६४ ॥ 


युष्मदस्मदोर्मपर्यन्तस्य सौ परे त्व अह इत्येतावादेशी भवतः। त्वमू। अहम्‌ू। 
परमत्वम्‌। परमाहम्‌। अतित्वम्‌। अत्यहम्‌॥ 


तुभ्यमह्यो डयि॥ ६५ ॥ 


युष्मदस्मदोर्मपर्यन्तस्य तुभ्य मह्य इत्येतावादेशी भवतो डयि परतः। तुभ्यम्‌। 
महाम्‌। परमतुभ्यम्‌। परममहाम्‌। अतितुभ्यमू। अतिमहाम्‌॥ 


तवममो डउसि॥ €६ ॥ 


युष्मदस्मदोर्मपर्यन्तस्य तव मम इत्येतावादेशी भवतो डसि परतः। तव। मम। 
परमतव। परममम। अतितव। अतिमम॥ 


त्वमावेकवचने॥ €७ ॥ 


एकवचने इत्यर्थनिर्देश:। एकवचने ये युष्मदस्मदी एकार्थाभिधानविषये तयोर्म- 
पर्यन्तस्य स्थाने त्व म इत्येतावादेशी भवतः। त्वामू। माम्‌। त्वया। मया। त्वत्‌। मत्‌। 
त्वयि। मयि। यदा समास एकार्थ युष्मदस्मदी भवतः, समासार्थस्य त्वन्यसंख्यत्वाद्‌ 
द्विवचनं बहुवचनं वा भवति, तदापि त्वमावादेशौ भवतः। आदेशान्तराणां तु (त्वाहौ सौ” 
( ७.२.६४ ) इत्येवमादीनां विषये पूर्वविप्रतिषेधेन त एवेष्यन्ते। अतिक्रान्तस्त्वाम्‌ 
अतित्वम्‌। अत्यहम्‌। अतिक्रान्ती त्वाम्‌ अतित्वामूं। अतिमाम्‌। अतिक्रान्तान्‌ त्वामतित्वान्‌ । 
अतिमान्‌। अतिक्रान्ताभ्यां त्वामतित्वाभ्याम्‌। अतिमाभ्याम्‌। अतिक्रान्तैस्त्वामतित्वाभिः। 
अतिमाभिः। इत्येवमाद्ुदाहर्तव्यम्‌॥ 


प्रत्ययोत्तरपदयोश्च॥ €८ ॥ 


एकवचने इत्यनुवर्तते | प्रत्यय उत्तरपदे च परत एकवचने वर्तमानयोर्युष्मदस्मदोर्म- 
पर्यन्तस्य त्व म इत्येतावादेशी भवतः। तवायं त्वदीय:। मदीयः। अतिशयेन त्वं त्वत्तरः। 
मत्तरः। त्वामिच्छति त्वद्यति। मद्यति। त्वमिवाचरति त्वद्यते। मद्यते। उत्तरपदे--तव 
पुत्र: त्वत्युत्रः। मत्युत्र:। त्वं नाथोउस्य त्वन्नाथ:। मन्‍नाथ:। एकवचने इत्येव- 
युष्माकमिदं युष्मदीयमू। अस्मदीयम्‌। युष्माक पुत्रोउस्माक पुत्रो युष्मत्युत्रोउस्मत्पुत्र:। 
विभक्तावित्यधिकारात्‌ पूर्वयोगो विभक्तावेव। ततोष्न्यत्रापि प्रत्यय उत्तरपदे च यथा 
स्यादित्ययमारम्भ:। ननु चात्राप्यन्तर्वर्तिनी विभक्तिरस्ति, तस्यामेवादेशौ भविष्यतः ? नैवं 
शक्यमू, लुका तस्या भवितव्यम्‌। बहिरड्रो लुकू अन्तरड्रावादेशौ, प्रथमं तो भविष्यतः? 

एतदेव तह्ायदिशवचन ज्ञापकम्‌ू-“अन्तरड्ञनपि विधीन्‌ बहिरड्रोषपि लुगू बाधते” ( परि० 
०२ ) इति। तेन गोमानू प्रियोडस्य गोमत्‌प्रिय इत्येवमादी नुमादि लुका बाध्यते। एवं 
च सति (त्वाहौ सो” ( ७.२.६४ ) इत्येवमादयोड5पि प्रत्ययोत्तरपदयोरादेशा न भवन्ति। त्वं 
प्रधानमेषां त्वत्मधानाः। मत्प्रधानाः। यूय॑ पुत्रा अस्य युष्मत्पुत्र:। अस्मत्युत्रः। तुभ्यं हित॑ 
त्वद्धितमू। मद्धितम्‌। तब पुत्रः त्वत्युत्रः। मत्पुत्रः। अथ किमर्थमेषां त्वाहादीनां 
बाधनार्थमेतद्‌ न विज्ञायते ? लक्ष्यस्थित्यपेक्षया। ज्ञापकार्थ होतस्मिन्‌ बहुतरमिष्टं 
संगृह्यते॥ 


त्रिचतुरोः स्त्रियां तिसचतसू॥ 55 ॥ 


त्रि चतुर्‌ इत्येतयोः स्त्रियां वर्तमानयोस्तिसू चतसृ इत्येतावादेशौ भवतो विभक्तौ 
परतः। तिस्र:ः। चतस्र:। तिसुभिः। चतसृभिः। स्त्रियामिति किम्‌ ? त्रयः। चत्वारः। 
त्रीणि। चत्वारि। स्त्रियामिति चैतत्‌ त्रिचतुरोरेव विशेषणं नाइस्य । तेन यदा त्रिचतुःशब्दौ 
स्त्रियाम्‌, अड्ं तु लिड्रान्तरे, तदाप्यादेशी भवत एव। प्रियास्तिस्रो ब्राह्मण्यो उस्य ब्राह्मणस्य 
प्रियतिसा ब्राह्मणः, प्रियतिस्री, प्रियतिस्र:। प्रियतिसू ब्राह्मणकुलमू, प्रियतिसृणी, 
प्रियतिसूणि । प्रियचतसा, प्रियचतस्रौ, प्रियचतस्र: | प्रियवतसृ, प्रियचतसृणी, प्रियचतसूणि । 
नद्यतश्च” ( ९.४.१९३ ) इति समासान्तो न भवति, विभकत्याश्रयत्वेन तिसभावस्य 
बहिरडलक्षणत्वात्‌। यदा तु त्रिचतुःशब्दी लिड्रन्तरे, स्त्रियामड्रमू, तदादेशी न भवतः। 
प्रियास्त्रयोडस्याः, प्रियाणि त्रीणि वा अस्या ब्राह्मण्या:, सा प्रियत्रिः, प्रियत्री, प्रियत्रयः । 
प्रियचत्वाः, प्रियचत्वारौ, प्रियचत्वारः ॥ तिसभावे संज्ञायां कन्युपसंख्यान कर्तव्यम्‌॥ 
तिसुका नाम ग्राम: ॥ चतसर्यथ्ुदात्तनिपातन कर्तव्यम्‌॥ चर्तस्रः पश्येत्यत्र 'चतुरः 
शसि' ( ६.१.१६७ ) इत्येष स्वरो मा भूत्‌। चतसृणामित्यत्र तु 'घटटत्रिचतु््यों हलादिः” 
( ६.१.१७६ ) इत्येव स्वरो भवति। हलादिग्रहणसामर्थ्याद्‌ निपातनस्वरो बाध्यते॥ 


अचधि र ऋतः॥ १००॥ 


तिस चतस्‌ इत्येतयोर्क्रतः स्थाने रेफादेशो भवत्यजादी विभक्तौ परतः। तिस्स्तिष्ठन्ति । 
तिख्रः पश्य । चतस्रस्तिष्ठन्ति। चतस्रः पश्य। प्रियतिस्र आनय। प्रियचतस्र आनय। 
प्रियतिस्रः स्वम्‌। प्रियचतस्रः स्वम्‌। प्रियतिस्त्रि निधेहि। प्रियचतस्तरि निधेहि। पूर्वसवर्णो- 
त््वडिसर्वनामस्थानगुणानामपवाद:। परमपि डिसर्वनामस्थानगुणं पूर्वविप्रतिषेधेन बाधते । 
अचीति किम्‌ ? तिसृुभिः। चतसृभिः। ऋत इति किम्‌ ? तिसृूचतखस्नोः प्रतिपत्त्यर्थम्‌, 
अन्यथा हि तदपवादस्त्रिचतुरोरेवायमादेशो विज्ञायेत॥ 


१ - “इति ! इत्यधिकं बाल०। 


एएज.ए2(-५02.0०7 


(99२ काशिका 


जराया जरसन्यतरस्याम्‌॥ १०१ ॥ 


जरा इत्येतस्य जरसित्ययमादेशो भवत्यन्यतरस्यामजादौ विभक्तौ परतः। जरसा 
दन्ताः शीर्यन्ते, जरया दन्ताः शीर्यन्ते । जरसे त्वा परिदद्यु,, जरायै त्वा परिदद्यु:। अचीत्येव-- 
जराभ्यामू। जराभिः। नुमो विधानाद्‌ जरसादेशो भवति विप्रतिषेधेन। अतिजरांसि 
ब्राह्मणकुलानि। इहातिजरसं ब्राह्मणकुलं पश्येति लुगू न भवति, आनुपूर्व्या सिद्धत्वात्‌। 
अतिजर अम्‌ इति स्थिते लुगम्भावो जरसूभाव इति त्रीणि कार्याणि युगपतु प्राप्नुवन्ति । 
तत्र लुकू तावदपवादत्वादम्भावेन बाध्यते, अम्भावो5पि परत्वादू जरसादेशेन। न च 
पुनर्लुक्शाम्रं प्रवर्तते, भ्रष्टावसरत्वादू, इत्येवमेव भवति अतिजरसं ब्राह्मणकुलं पश्येति। 
प्रथमैकवचने तृतीयाबहुवचने चातिजर ब्राह्मणकुल तिष्ठति, अतिजरैरिति च भवितव्यमिति 
गोनर्दीयमतेन। कि कारणम्‌ ? 'संनिपातलक्षणो विधिरनिमित्तं तद्िघातस्य” ( परि० 
८५) इति। अन्ये त्वनित्यत्वादस्याः परिभाषाया अतिजससं ब्राह्मणकुलं तिष्ठति, अति- 
जरसैरित्येवं भवितव्यमिति मन्यन्ते॥ 


त्यदादीनामः॥ १०२ ॥ 


त्यदित्येवमादीनामकारादेशो भवति विभक्तौ परतः। त्यदू-स्यः, त्यौ, त्ये । तदू-- 
सः, तो, ते। यदू-यः, यो, ये। एतदू--एषः, एतौ, एते। इृदमू-अयम्‌, इमो, इमे। 
अदसू-असौ, अमू, अमी। द्वि-दौ, दाभ्याम्‌। द्विपर्यन्तानां त्यदादीनामत्वमिष्यते | इह 
न भवति-भवत्‌-भवानू। संज्ञोपसर्जनीभूतास्त्यदादय: पाठादेव पर्युदस्ता इतीह न भवति-- 
त्यदू, त्यदी, त्यदः। अतित्यद्‌, अतित्यदौ, अतित्यदः। त्यदादिप्रधाने तु शब्दे भवत्येव। 
परमसः, परमतौ, परमते॥ 


किमः कः॥ १०३ ॥ 


किम्‌ इत्येतस्य क इत्ययमादेशो भवति विभक्तौ परतः। कः, कौ, के। साकच्कस्या- 
प्ययमादेशो भवति, तेनाकार एव किमो न विधीयते-किमो 5दिति॥ 


कु तिहोः॥ १०४ ॥ 


तकारादौ हकारादौ च विभक्तौ परतः किमित्येतस्थ कु इत्ययमादेशो भवति। 
कुतः। कुत्र। कुहक। तिहोरितीकार उच्चारणार्थ:॥ 


क्वाति॥ १०९ ॥ 


१ - “अयम्‌ , असौ ” इत्येतौ त्यदाद्यत्वं न प्रयोजयतः। 

अतीत्येतस्यां विभक्तो परतः किमित्येतस्य क्व इत्ययमादेशो भवति। कक्‍्व गमिष्यसि। 
क्व भोक्ष्यते। आदेशान्तरवचनम्‌ ओर्गुण-( ६.४.१४६ )-निवृत्त्यर्थभम्‌। किमो ड्वदिति 
प्रत्ययान्तरं न विधीयते, साकच्कार्थम्‌॥ 


तदोः सः सावनन्त्ययोः॥ १०६ ॥ 


त्यदादीनां तकारदकारयोरनन्त्ययोः सकारादेशो भवति सौ परतः। त्यदू-स्यः। 
तदू-सः। एतदू--एबषः। अदस्‌ू-असौ। अनन्त्ययोरिति किम्‌ू ? हे स। सा॥ 


अदस औ सुलोपश्च॥ १०७ ॥ 


अदसः सौ परतः सकारस्य औकारादेशो भवति, सोश्च लोपो भवति। असौ 

॥ औत्वप्रतिषेधः साकच्काद्‌ वा वक्तव्यः सादुत्वं च॥ यदा चौत्वप्रतिषेधः तदा 
सकारादुत्तरस्योत्वं भवति । असुकः। असकौ ॥ उत्तरपदभूतानां त्यदादीनामकृतसन्धी- 
नामादेशा वक्तव्यास्‍॥ परमाहम्‌। परमायम्‌। परमानेन। 

अदसः सोर्भवेदौत्वं कि सुलोपो विधीयते । 

हस्वाल्लुप्येत संबुद्धिर्न हलः प्रकृतं हि ततू ॥ १॥ 

आप एत्वं भवेत्तस्मिन्न झलीत्यनुवर्तनात्‌ । 

प्रत्ययस्थाच्च कादित्वं शीभावश्च प्रसज्यते ॥ २॥ 


इदमो मः॥ १०८ ॥ 


इदमः सौ परतो मकारो5न्तादेशो भवति। इयमूं। अयम्‌। इदमो मकारस्य 
मकारवचन  त्यदाद्यत्वबाधनार्थम्‌॥ 


दश्च ॥ १०६ ॥ 


इदमो दकारस्य स्थाने मकारादेशो भवति विभक्तौ परतः। इमौ, इमे। इमम्‌, इमो, 
इमानू॥ 


यः सौ॥ ११० ॥ 


इदमो दकारस्य यकारादेशो भवति सौ परतः। इयम्‌। उत्तरसूत्रे पुसीति वचनात्‌ 
स्त्रियामयं यकारः॥ 


१ - “ असुकी ! इत्यपपाठो है० तारा०। 
२- “मकारस्य  इत्यपपाटो मुद्रितेषु । 

इदोडयू पुंसि॥ १११॥ 


इदम इद्रूपस्य पुंसि सौ परतो5य्‌ इत्ययमादेशों भवति। अयं ब्राह्मण:। पुंसीति 
किम्‌? इयं ब्राह्मणी॥ 


अनापष्यकः॥ 9११२३ ॥ 


इदमो 5ककारस्येद्रूपस्य स्थाने उन्‌ इत्ययमादेशो भवत्यापि विभक्तौ परतः। अनेन। 
अनयोः। अक इति किम्‌ ? इमकेन। इमकयो:। आपीति प्रत्याहारः तृतीयैकवचनात्‌ 
प्रभृति सुपः पकारेण॥ 


हलि लोपः॥ ११३ ॥ 


हलादौी विभक्तौ परत इदमो5ककारस्येद्रपस्प लोपो भवति। आशभ्याम्‌। एभिः। 
एभ्य:। एषाम्‌। एषु। नानर्थकेड्लोन्त्यविधिः०” ( परि० ६६ ) इति सर्वस्यायमिद्रूपस्य 
लोप:। अथ वा नायमिल्लोप:। “अनाप्यकः' ( ७.२.११३ ) इत्वन्ग्रहणमनुवर्तते॥ 


मृजेर्वृद्धिस्‍.॥ ११४ ॥ 


विभक्ताविति निवृत्तम्‌ | मृजेरडस्येको वृद्धिर्भवति | मार्ष्टा । मार्ष्दमू। मार्ष्टव्यम्‌। 
मृजेरिति धातुग्रहणमिदम्‌, 'धातोश्च कार्यमुच्यमानं धातुप्रत्यय एव वेदितव्यम्‌” ( परि० 
८८)। तेन कंसपरिमृड्भ्यामू, कंसपरिमृड्भिरित्यत्र न भवति॥ 


अचो डिणति॥ ११५ ॥ 


अजन्तस्याडस्य जिति णिति च प्रत्यये वृद्धिर्भवति । जिति--एकस्तण्डुलनिश्चाय:। 
दौ शूर्पनिष्पावी। कारः। हारः। णिति-गौः, गावौ, गावः। सखायौ, सखाय:। जैत्रम्‌। 
यौत्रमू। च्यौत्त:। जयतेयौतिश्व “उणादयो बहुलम्‌” ( ३.३.१ ) इति षट्रण्‌ प्रत्ययः। 
च्यवतेरपि त्नणू॥ 


अत उपधाया:॥ ११६ ॥ 


अड्जोपधाया अकारस्य स्थाने जिति णिति च प्रत्यये वृद्धिर्भवति । पाकः। त्यागः। 
यागः। पाचयति। पाचकः। पाठयति। पाठकः। अत इति किम्‌ ? भेदयति। भेदकः। 
उपधाया इति किमू ? चकासयति। तक्षकः॥ 


तद्धितेष्वचामादेः॥ ११७ ॥ 

तद्धिते जिति णिति च प्रत्यये परतो5्ड्स्पाचामादेरच:ः स्थाने वृद्धिर्भवति । गार्ग्य:। 
वात्स्यः। दाक्षिः। प्लाक्षिः। णिति--औपगवः। कापटव:। त्वाष्ट्रः, जागत इत्यत्राचा- 
मादेरवृद्धिरन्त्योपधालक्षणां वृद्धिं बाधते॥ 


किति च॥ ११८ ॥ 


किति च तद्विते परतोष5ड्रस्याचामादेरचः स्थाने वृद्धिर्भवति | 'नडादिभ्यः फक्‌! 
(४.१.६६ )--नाडायनः। चारायण:। प्रागू वहतेष्ठक्‌” ( ४.४.१ )--आक्षिकः। शालाकिकः॥ 


॥ इति श्रीवामनविरचितायां काशिकायां वृत्तो सप्तमाध्यायस्य द्वितीयः पाद:॥ 


शा ७ व 


॥ सप्तमाध्यायस्य तृतीयः पादः ॥ 


देविकाशिंशपादित्यवाइड्दीर्घसत्रश्रेयसामात्‌॥ १ ॥ 


देविका शिंशपा दित्यवाट्‌ दीर्घसत्र श्रेयस्‌ इत्येतेषामड्रानामचामादेरच: स्थाने 
वृद्धिप्र सड् आकारो भवति जिति णिति किति तद्धिते परतः। देविकायां भवमुदक 
दाविकमुदकम्‌ | देविकाकूले भवाः शालयो दाविकाकूलाः शालय:। पूर्वदेविका नाम प्राचां 
ग्रामः, तत्र भवः पूर्वदाविकः। प्राचां ग्रामनगराणाम्‌” ( ७.३.१४ ) इत्युत्तरपदवृद्धिः, 
साप्याकार एव भवति | शिंशपा-शिंशपाया विकारश्चमसः शांशपश्चमस:। पलाशादिरयं 
तेन पक्षेदणू (४.३.१४१ ) अनुदात्तादिलक्षणो वाज्‌ ( ४.३.१४० )। शिंशपास्थले भवाः 
शांशपास्थला देवाः। पूर्वशिंशपा नाम प्राचां ग्रामः, तत्र भवः पूर्वशांशपः। दित्यवाट्‌ू- 
दित्यौह इदं दात्यौहम्‌। दीर्घसत्र-दीर्घसत्रे भव दार्घसत्रमू। श्रेयसू--श्रेयसि भवं श्रायसम्‌ 
॥ वहीनरस्थेदवचन कर्तव्यम्‌॥ वृद्धिविषयेड्चामादेरचः स्थाने वहीनरस्येकारादेशो 
भवति। वहीनरस्यापत्यं वैहीनरिः। केचित्‌ तु विहीनरस्यैव वैहीनरिमिच्छन्ति॥ 


१ - 'देवाः ' इति नास्ति बाल०। 

केकयमित्रयुप्रलयानां यादेरियः॥ २ ॥ 


केकय मित्रयु प्रलय इत्येतेषां यकारादेरिय इत्ययमादेशो भवति तद्धिते जिति 
णिति किति च परतः। केकयस्यापत्यं कैकेयः:। 'जनपदशबद्दात्‌ क्षत्रियादज्‌” ( ४.१.१६८) 
इत्यउ्प्रत्ययः।  मित्रयुभावेन श्लाघते मैत्रेयिकया श्लाघते। “गोत्रचरणाच्छुलाघात्या- 
कारतदवेतेषु” ( ५.१.१३४ ) इति वुज्‌। लौकिक हि तत्र गोत्र गृह्मयते। लोके च 
ऋषिशब्दो गोत्रमित्यभिधीयते। प्रलय--प्रलयादागतं प्रालेयमुदकम्‌॥ 


न य्वाभ्यां पदान्ताभ्यां पूर्वी तु ताभ्यामैचु॥ ३ ॥ 


यकारवकाराभ्यां पदान्ताभ्याम्‌ उत्तरस्याचामादेरचः स्थाने वृद्धिर्न भवति, ताभ्यां 
तु यकारवकाराभ्यां पूर्वमैजागमौ भवतो जिति णिति किति च तद्धिते परतः। यकारादैकारः:, 
वकारादौकारः। व्यसने भवं वैयसनम्‌। व्याकरणमधीते वैयाकरणः। स्वश्वस्यापत्यं 
सौवश्वः। स्वाभ्यामिति किम्‌ ? न्न॒र्थस्यापत्य॑ त्रार्थि:। पदान्ताभ्यामिति किम्‌ ? यष्टिः 
प्रहरणमस्य याष्टीक:। यतश्छात्रा याताः। प्रतिषेधवचनमैचोर्विषयप्रक्ल॒प्त्यर्थम्‌, इह मा 
भूतू-दाध्यश्विः, माध्वश्विरिति। न छात्र य्वाभ्यामुत्तरस्य वृद्धिप्रसड़ोउस्ति | वृद्धेरभावात्‌ 
प्रतिषेधोषपि नास्तीत्यप्रसड़ः। उत्तरपददवृद्धेरप्ययं प्रतिषेध इष्यते। पूर्वत््यलिन्दे भवः 
पूर्वत्रैयलिन्द:। यत्र तूत्तरपदसंबन्धी यणू न भवति, तत्र नेष्यते प्रतिषिध:। दे अशीती 
भृतो भूतो भावी वा द्याशीतिकः॥ 


द्वारादीनां च॥ ४ ॥ 


द्वार इत्येवमादीनां य्वाभ्याम्‌ उत्तरस्य अचामादेरचः स्थाने वृद्धिर्न भवति, पूर्वी तु 
ताभ्यामैजागमौ भवतः। द्वारे नियुक्तो दौवारिकः। द्वारपालस्थेदं दौवारपालम्‌। तदादि- 
विधिश्चात्र भवति। स्वरमधिकृत्य कृतो ग्रन्थ: सौवर:। सौवरो5्ध्यायः, सौवर्य: सप्तम्य 
इति। व्यल्कशे भवो वैयल्कशः। स्वस्तीत्याह सौवस्तिकः। स्वर्भवः सौवः। “अव्ययानां 
भमात्रे टिलोप:' ( ६.४.१४४ वा० )। _स्वर्गमनमाह सोवर्गमनिकः। स्वाध्याय इति 
केचित्‌ पठन्ति, तदनर्थकम्‌। शोभनोध्ध्याय इत्येतस्यां व्युत्पत्तौ तु पूर्वणैेव सिद्धम्‌। 
अथायेयेवं व्युत्पत्ति: क्रियते-स्वो5्ध्यायः स्वाध्याय इति | एवमप्यत्रैव स्वशब्दस्यैव पाठात्‌ 
सिद्धमू। तदादावपि हि वृद्धिरियं भवत्येव | स्फ्यक्ृतस्यापत्यं स्फैयकृतः। स्वादुमृदुन इदं 
सौवादुमृदवम्‌। शुन इदं शौवनम्‌। अणि 'अनू” ( ६.४.१६७ ) इति प्रकृतिभाव:। शुनो 
विकारों मांस शौवम्‌। 'प्राणिरजतादिभ्योञ्ज्‌” ( ४.३.१५४ ) इत्यज्‌। श्वादंष्ट्रायां भवः 

१ - “पदान्ताभ्याम्‌ ” इति नास्ति मुद्रितेषु । 

२ - “ उत्तरपदस्य ! इत्यपपाटो मुद्रितेषु । 

शौवादंष्ट्रो मणि:। स्वस्थेदं सौवम्‌। स्वग्रामे भवः सौवग्रामिकः। अध्यात्मादित्वात्‌ 
(४.३.६० वा० ) ठज्‌। अपदान्तार्थोहयमारम्भ:॥ द्वार। स्वर। व्यल्कश । स्वस्ति। स्वर्‌। 
स्फ्यक्ृत। स्वादुमूदु। श्वनू। स्व। द्वारादिः॥ 


न्यग्रोधस्य च केवलस्यथ॥ ५ ॥ 


न्यग्रोधशब्दस्य केवलस्य यकारादुत्तरस्याचामादेरचः स्थाने वृद्धिर्न भवति, तस्मात्‌ 
च पूर्वमैकार आगमो भवति। न्यग्रोधस्य विकारो नैयग्रोधश्चमस:। केवलस्येति किम्‌? 
न्यग्रोधमूले भवाः शालयो न्याग्रोधमूलाः शालयः। न्यग्रोहतीति न्यग्रोध इति व्युत्पत्ति- 
पक्षे नियमार्थम्‌, अव्युत्पत्तिपक्षे विध्यर्थम्‌॥ 


न कर्मव्यतिहारे॥ ६ ॥ 


कर्मव्यतिहारे यदुक्त तदू न भवति। प्रतिषेधागमयोरयं प्रतिषेधः। व्यावक्रोशी, 
व्यावलेखी, व्यावचर्ची, व्यावहासी वर्तते। 'कर्मव्यतिहारे णच्‌ स्त्रियाम्‌! ( ३.३.४३ ) इति 
णचू्‌ प्रत्ययः, तदन्तादू 'णचः स्त्रियामज्‌” ( ९.४.१४ )॥ 


स्वागतादीनां च॥ ७ ॥ 


स्वागत इत्येवमादीनां यदुक्त तदू न भवति। स्वागतमित्याह स्वागतिकः | स्वध्वरेण 
चरति स्वाध्वरिकः। स्वड्डस्यापत्य॑ स्वाष्डिः। व्यड्डस्यापत्य॑ व्याड्रिः। व्यडस्यापत्यं व्याडि:। 
व्यवहारेण चरति व्यावहारिकः | व्यवहारशब्दो5यं लौकिके वृत्ते वर्तते, न तु कर्मव्यतिहारे । 
स्वपतौ साधुः स्वापतेय:। द्वारादिषु स्वशब्दपाठादत्र प्राप्ति॥ स्वागत। स्वध्वर। स्वड्र। 
व्यड्ू। व्यड। व्यवहार। स्वपति। स्वागतादिः॥ 


श्वादेरिजि॥ ८ ॥ 


श्वादेरइस्येजि परतो यदुक्त तद्‌ न भवति। श्वभस्त्रस्यापत्यं श्वाभस्त्रि:। श्वार्दृष्ट्रि: 
श्वनूशब्दो द्वारादिषु पट्यते, तत्र च तदादिविधिर्भवतीत्येतदेव वचन ज्ञापकम्‌ ॥ इकारादि- 
ग्रहण कर्तव्यं श्वागणिकाद्यर्थम्‌॥ श्वगणेन चरति श्वागणिकः। श्वायूथिकः। तदन्तस्य 
चान्यत्रापि तद्धिते प्रतिषेध इष्यते। श्वाभस्रेरिदं श्वाभख्रम्‌॥ 


१ - “न्यग्रोहयतीति ! इत्यपपाटो मुद्रितेषु । 
२ - “व्याववर्ती ! इति मुद्रितेषु । 

पदान्तस्यान्यतरस्याम्‌ु॥ € ॥ 


श्वादेरड्स्य पदशब्दान्तस्यान्यतरस्यां यदुक्त तदू न भवति। श्वपदस्येदं श्वापदम्‌, 
शौवापदम्‌॥ 


उत्तरपदस्य॥ १० ॥ 


उत्तरपदस्येत्ययमधिकारः, 'हनस्तो5चिण्णलोः” ( ७.३.३२ ) इति प्रागेतस्मात्‌। 
यदित ऊर्ध्वमनुक्रमिष्यामः, उत्तरपदस्येत्येवं तदू वेदितव्यम्‌। वक्ष्यति--अवयवादृतो:' 
(७,३.११ )-पूर्ववार्षिकम्‌। अपरवार्षिकम्‌। पूर्ववीमनम्‌। अपरहैमनम्‌। यत्र पञ्चमी- 
निर्देशों नास्ति जे प्रोष्ठपदानाम्‌” ( ७.३.१८ ) इत्येवमादौ, तदर्थमुत्तरपदाधिकारः। 
पज्चमीनिर्देशेष्वपि विस्पष्टार्थम्‌ , वृद्धेश्व व्यपदेशार्थम्‌। “उत्तरपदवृद्धौ सर्व च! ( ६.२. 
१०५ ) इत्युत्तरपदाधिकारे या वृद्धिरित्येवं विज्ञायते॥ 


अवयवाद्‌ ऋतोः॥ ११ ॥ 


अवयववाचिन उत्तरस्य ऋतुवाचिन उत्तरपदस्याचामादेरचो वृद्धिर्भवति तद्विते 
जिति णिति किति च परतः। पूर्ववार्षिकम्‌ | पूर्ववीमनम्‌। अपरवार्षिकम्‌। अपरहैमनम्‌ । 
पूर्व वर्षाणामपरं वर्षाणामित्येददेशिसमासः ( २.२.१)। 'तत्र भव: ( ४.३.५३ ) इत्येतस्मिन्नर्थ 
वर्षश्यष्ठक्‌! ( ४.३.१८ ), हिमन्ताच्च', सर्वत्राणू च तलोपश्च” ( ४.३.२१, २२ ) इत्यण्‌ 
प्रत्ययः, तत्र ऋतोर्वृद्धिमद्धिधाववयवानाम्‌ ( महाभाष्य १.१८६ ) इति तदन्तविधिः। 
अवयवादिति किम्‌ ? पूर्वासु वर्षासु भवं पौर्ववर्षिकम्‌। 'कालाटू ठज्‌” ( ४.३.११ ) इति 
ठज्‌। अवयवपूर्वस्यैव तदन्तविधिर्नान्यस्य॥ 


सुसर्वार्धाज्जनपदस्थ॥ १३ ॥ 


सु सर्व अर्ध इत्येतेभ्य उत्तरस्य जनपदवाचिन उत्तरपदस्याचामादेरचो वृद्धिर्भवति 
तद्धिते जिति णिति किति च परतः। सुपाउ्चालकः। सर्वपाउ्चालकः। अर्धपाज्चालकः। 
“जनपदतदवध्योश्च” ( ४.२.१२४ ), “अवृद्धादपि बहुवचनविषयात्‌” ( ४.२.१२५ ) इति 
वुज्‌। सुसर्वार्धदिक्शब्देभ्यो जनपदस्य” ( महाभाष्य १.१८६ ) इति तदन्तविधि:॥ 


दिशोष5्मद्राणाम्‌॥ १३ ॥ 


दिग्वाचिन उत्तरस्य जनपदवाचिनो मद्रवर्जितस्याचामादेरचो वृद्धिर्भवति तद्विते 
जिति णिति किति च परतः। पूर्वपाज्वालकः। अपरपाज्वालकः। दक्षिणपाज्वालकः। 


१ - “ अवयवातू ” इति पदमज्जरी । 

पूर्ववत्‌ ( ७.३.१२ ) तदन्तविधिः प्रत्ययश्च। दिश इति किम्‌ ? पूर्व: पज्चालानां 
पूर्वपज्चालः, तत्र भवः पौर्वपञज्चालकः। आपरपज्चालकः। अमद्राणामिति किम्‌ ? 
पीर्वमद्रः॥ आपरमद्र:। “द्रेभ्योज्ज” ( ४.२.१०८ ) इत्यउ्प्रत्ययः॥ 


प्राचां ग्रामनगराणाम्‌॥ १४ ॥ 


प्राचां देशे ग्रामनगराणां दिश उत्तरेषामचामादेरचो वृद्धिर्भवति तद्धिते जिति 
णिति किति च परतः। ग्रामाणामू्‌-पूर्वेषुकामशम्यां भवः पूर्वषुकामशमः। अपरैषु- 
कामशमः। पूर्वकार्ष्णमृत्तिक:। अपरकार्ष्णमृत्तिक:। नगराणामू-ूर्वस्मिन्‌ पाटलिपुत्रे 
भवः पूर्वपाटलिपुत्रकः। अपरपाटलिपुत्रकः। पूर्वकान्यकुब्जनः। अपरकान्यकुब्जः। ग्राम- 
त्वादेव नगराणामपि ग्रहणे सिद्धे भेदेन यदुभयोरुपादानं तत्‌ संबन्धभेदप्रतिपत्त्यर्थम्‌ । 
दिक्पूर्वपदो हि समुदाय: पूर्वेषुकामशम्यादिः ग्रामनामधेयम्‌ । पाटलिपुत्रादिः पुनरुत्तरपदमेव 
नगरमाह। तत्र ग्रामवाचिनामड्रानामवयवस्य दिकशब्दादुत्तरस्थ वृद्धिर्भवति इत्येवमभि- 
संबन्धः क्रियते, इतरत्र तु दिश उत्तरेषां नगराणामित्येव | पूर्वेषुकामशम इत्येवमादिषु 
कृतायामुत्तरपदवृद्धों एकादेशो भवतीति ज्ञापितं नेन्द्स्‍रस्य परस्यथ” ( ७.३.२२ ) इति 
प्रतिषेधेन॥ 


संख्यायाः संवत्सरसख्यस्य च॥ १९ ॥ 


संख्याया उत्तरपदस्य संवत्सरशब्दस्य संख्यायाश्चाचामादेरच:ः स्थाने वृद्धिर्भवति 
तद्विते जिति णिति किति च परतः। दौ संवत्सरावधीष्टो भृतो भूतो भावी वा दिसांवत्सरिकः। 
संख्यायाः--दे षष्टी अधीष्टो भृतो भूतो भावी वा दिषाष्टिक:। दिसाप्ततिकः। दिषष्ट्यादिशब्दो 
वर्षेषु संख्येयेषु वर्तमानः कालाधिकारविहितं प्रत्ययमुत्पादयति । 'परिमाणान्तस्य०? ( ७. 
३.१७ ) इत्येव सिद्धे संवत्सरग्रहणं परिमाणग्रहणे कालपरिमाणस्याग्रहणार्थम्‌। तेन 
द्वैसमिकः त्रैसमिक इत्युत्तरपदवृद्धि्न भवति। दिवर्षा, त्रिवर्षा माणविकेति अपरिमाण- 
बिस्ताचित०! ( ४.१.२२ ) इति पर्युदासो न भवति॥ 


वर्षस्याभविष्यति॥ १६ ॥ 


संख्याया उत्तरस्य वर्षशब्दस्याचामादेरचो वृद्धिर्भवति तद्धिते जिति णिति किति 
च परतः, स चेत्‌ तद्धितो भविष्यत्यर्थ न भवति। द्वे वर्षे अधीष्टो भृतो भूतो वा 
दिवार्षिकः। त्रिवार्षिक:। अभविष्यतीति किम्‌ ? 


9 - 'दिवशब्दादुत्तरस्थ | नगरवाचिनामुत्तरपदानामवयवस्य च | वृद्धिर्भवति ” इति है० । अन्नास्मत्प्रदर्शितः 
कोष्टान्तर्गतः पाठोउसम्बद्ध: । 

यस्य त्रैवर्षिक धान्यं निहित भृत्यवृत्तये। 
अधिक वापि विद्येत स सोम॑ पातुमहति॥ ( मनु० ११.७ )। 
त्रीणि वर्षाणि भावीति त्रैवर्षिकम्‌। अधीष्टभृतयोरभविष्यतीति प्रतिषेधो न 
भवति। गम्यते हि तत्र भविष्यत्ता, न तु तद्धितार्थ:। द्वे वर्षे अधीष्टो भृतो वा कर्म 
करिष्यतीति दविवार्षिको मनुष्य:॥ 


परिमाणान्तस्यासंज्ञाशाणयो:॥ १७ ॥ 


परिमाणान्तस्याडुस्य संख्यायाः परं यदुत्तरपदं तस्याचामादेरचो वृद्धिर्भवति तद्विते 
जिति णिति किति च परतः, संज्ञायां विषये शाणे चोत्तरपदे न भवति। दौ कुडवौ 
प्रयोजनमस्य दविकौडविकः। द्वाभ्यां सुवर्णाभ्यां क्रीतं द्वेसौवर्णिकम्‌। 'विभाषा कार्षा- 
पणसहस्राभ्याम्‌! ( ९.१.२६ ) इत्यत्र सुवर्णशतमानयोरुपसंख्यानम्‌” ( ५.१.२६ वा० ) 
इति लुको विकल्पः। द्वाभ्यां निष्काभ्यां क्रीतम्‌, दित्रिपूर्वान्ििष्कात्‌' ( ६.१.३० )- 
दिनैष्किकम्‌। असंज्ञाशाणयोरिति किम्‌ ? पाञज्वलोहितिकम्‌। पाञज्वकलापिकम्‌। पज्च 
लोहिन्यः परिमाणमस्य, पञ्च कलापानि परिमाणमस्येति विगृह्य 'तदस्य परिमाणम्‌! 
( ५९.१.४७ ) इति योगविभागातु प्रत्ययः, तद्धितान्तश्चायं समुदायः संज्ञा। दाभ्यां 
शाणाभ्यां क्रीतं दैशाणम्‌। त्रैशाणम्‌। 'शाणाद्धा', द्वित्रिपूवदिणू च! ( ९.१.३५, ३६ ) 
इत्यण्‌ प्रत्ययः। असंज्ञाशाणकुलिजानामिति केचित्‌ पठन्ति। द्वे कुलिजे प्रयोजनमस्य 
दैकुलिजिकः॥ 


जे प्रोष्ठपदानाम्‌॥ १८ ॥ 


ज इति जातार्थो निर्दिश्यते। तत्र यस्तद्धितो विहितस्तस्मिन्‌ जिति णिति किति 
च परतः प्रोष्ठपदानामुत्तरपदस्याचामादेरचो वृद्धिर्भवति। प्रोष्ठपदा नाम नक्षत्रमू, ताभिर्युक्तः 
कालः ( ४.२.३ ) इत्यण्‌। तस्य लुबविशेषे” ( ४.२.४ ) इति लुपू। प्रोष्ठपदासु जातः, 
ऋतुनक्षत्रेभ्योषण्‌ ( ४.३.१६ ) इत्यणू। प्रोष्ठपादों माणवकः। ज इति किम्‌ ? यदा 
प्रौष्ठपदो मेघो _ धरणीमभिवर्षति । प्रोष्ठपदासु भवः प्रौष्ठपदः। प्रोष्ठपदानामिति 
बहुवचननिर्देशात्‌ पर्यायो5पि गृह्मते-भद्रपाद इति॥ 


हृद्भगसिन्ध्वन्ते पूर्वपदस्य च॥ १६ ॥ 


१ - “भक्त पर्याप्तम्‌ ” इति मनु०। 

२- “ लोहित्यः  इत्यपपाठो मुद्रितेषु । 
३ - “० मुत्तरस्या० ” इति मुद्रितेषु । 
४ - “ प्रोष्ठपदो ” इत्यपपाटो मुद्रितेषु । 

हदू भग सिन्धु इत्येवमन्तेऊड्े पूर्वपदस्योत्तरपदस्य चाचामादेरचो वृद्धिर्भवति 
तद्धिते जेति णिति किति च परतः। सुहृदयस्येदं सौहार्दमू। सुहृदयस्य भाव: सौहार्चम्‌। 
सुभगस्य भावः सौभाग्यमू। दौर्भाग्यमू। सुभगाया अपत्यं सौभागिनेय:। दौर्भागिनेयः। 
कल्याण्यादिषु ( ४.१.१२६ ) सुभगादुर्भगेति पठ्यते, 'सुभग मन्त्रे' ( ग० सू० १२० ) 
इत्युदूगात्रादिषु ( ९.१.१२६ ) पट्यते। तत्रोत्तरपदवृद्धिर्नेष्यते, महते सौभगाय ( ऐ० ब्रा० 
२.२ ), छन्दसि सर्वविधीनां विकल्पितत्वात्‌ ( परि० ३५ )। सक्तुप्रधानाः सिन्धवः 
सक्तुसिन्धवः, सक्तुसिन्धुषु भवः साक्तुसैन्धवः। पानसैन्धवः। सिन्धुशब्दः कच्छादिषु 
( ४.२.१३३ ) पट्यते, तेन तदन्तविधिरिष्यत इत्यण्‌ प्रत्यय:॥ 


अनुशतिकादीनां च॥ २० ॥ 


अनुशतिक इत्येवमादीनां चाड़ानां पूर्वपदस्य चोत्तरपदस्य चाचामादेरचः स्थाने 
वृद्धिर्भवति तद्धिते जिति णिति किति च परतः। अनुशतिकस्येदम्‌ आनुशातिकम्‌। 
अनुहोडेन चरति आनुहौडिकः। अनुसंवरणे दीयते आनुसांवरणम्‌। अनुसंवत्सरे दीयत 
आनुसांवत्सरिकः। अड्रारवेणुर्नाम कश्चित्‌ तस्यापत्यम्‌ आड्रारवैणवः। असिहत्य--तत्र 
भवम्‌ आसिहात्यम्‌ू। अस्यहत्य इति केचित्‌ पठन्ति, ततो5पि विमुक्तादित्वादण्‌ ( ९.२. 
६१ )। अस्यहत्यशब्दो5स्मिन्नध्यायेषस्ति आस्यहात्य:। अस्यहेतिरित्येवमपरे पठन्ति। 
अस्यहेतिः प्रयोजनमस्य आस्यहैतिक:। अत एवं वचनादस्य समुदायस्य प्रातिपदिकत्व॑ 
विभक्तेश्चालुक्‌। वध्योग इति बिदादिः ( ४.१.१०४ ) अयं तस्यापत्यं वाध्यौगः। 
पुष्करसतू, अनुहरत्‌ एतो बाह्मादिषु ( ४.१.६६ ) पट्येते। पौष्करसादिः। आनुहारतिः। 
कुरुकत गर्गादिः ( ४.१.१०५ ) कौरुकात्यः। कुरुपज्वाल-कुरुपज्चालेषु भवः कौरु- 
पाञ्याल:। जनपदसमुदायो जनपदग्रहणेन न गृह्मयत इति वुज्‌ न भवति। उदकशुद्ध- 
स्यापत्यम्‌ औदकशौद्धिः॥ इहलोक। परलोक। तत्र भव ऐहलौकिकः। पारलोकिकः। 
“लोकोत्तरपदस्य” ( ४.१.६० वा० ) इति ठज्‌। सर्वलोक। तत्र विदितः सार्वलीकिकः। 
सर्वपुरुषस्येदं सार्वपौरुषम्‌ | सर्वभूमे्निमित्तं संयोग उत्पातो वा सार्वभौमः। प्रयोग। तत्र 
भवः प्रायोगिकः। परस्त्री। पारस्त्रेणेय:॥। कुलटाया वा! ( ४.१.१२७ ) इतीनडू। 
“राजपुरुषात्‌ ष्यजि! ( ग० सू० १७६ )। राजपौरुष्यमू। ष्यजीति किम्‌ू ? राजपुरुष- 
स्यापत्यं राजपुरुषायणि:। <दीचां वृद्धादगोत्रात्‌! ( ४.१.१५७ ) इति फिजू। शतकुम्भ- 
सुखशयनादय:। शतकुम्भे भवः शातकौम्भ:। सौखशायनिकः। पारदारिकः। सूत्रनडस्या- 
पत्यं सौत्रनाडिः। आकृतिगणश्चायमिष्यते। तेनेदमपि सिद्ध भवति--अभिगममर्हति 
आभिगामिकः। अधिदेवे भवमाधिदेविकम्‌। आधिभौतिकम्‌। चतस््र एव विद्याः 


१ - “ अनुसंवत्सरेण ” इति बाल०। 
२ - “कल्याण्यादीनामिनडू ” ( ४.१.१२६ ) इति युक्तः स्यात्‌। 

चातुर्वेद्यम्‌। स्वार्थ ष्वजू॥ अनुशतिक। अनुहोड। अनुसंवरण। अनुसंवत्सर। 
अड्जारवेणु। असिहत्य। वध्योग। पुष्करसत्‌। अनुहरत्‌। कुरुकत। कुरुपज्चाल। 
उदकशुद्ध । इहलोक। परलोक। सर्वलोक। सर्वपुरुष। सर्वभूमि। प्रयोग। परस्त्री। 
राजपुरुषात्‌ ष्यजि ( ग० सू० १७६ )। सूत्रनड। अनुशतिकादिः॥ 


देवतादन्दे च॥ २१ ॥ 


देवतादन्द्े च पूर्वपदस्योत्तरपदस्य चाचामादेरचः स्थाने वृद्धिर्भवति तद्धिते जिति 
णिति किति च परतः | आग्निमारु१तीं' पुंश्निमांलभेत) ( मै० सं० २.५.७ )। आग्निमारुतं 
कर्म। यो देवतादन्दः सूक्तहविःसंबन्धी, तत्रायं विधिः। इह तु न भवति-स्कन्द- 
विशाखौ देवते अस्य स्कान्दविशाख:। ब्रह्मप्रजापती-ब्राह्मप्रजापत्यम्‌॥ 


नेन्द्रस्य परस्य॥ २२ ॥ 


इन्द्रशब्दस्य परस्य यदुक्त तदू न भवति। सीमेन्द्र:। आग्नेन्द्र:। परस्येति किम्‌? 
ऐन्द्राग्ममेकादशकपालं चरु निर्वपेत्‌। इन्द्रशब्दे दावचौ, तत्र तद्धित एकस्य यस्येति-( ६. 
४.१४८ )-लोपो5परस्य पूर्वेण सहैकादेश इत्यप्राप्तिरेव वृद्धे:, तदेद॑ प्रतिषिधवचन ज्ञापकम्‌-- 
“बहिरड्रमपि पूर्वोत्तरपदयोः पूर्व कार्य भवति पश्चादेकादेश:' ( परि ० ५३ ) इति। तेन 
पूर्वैषुकामशम इत्यादि सिद्ध भवति॥ 


दीर्घाच्च वरुणस्य॥ २३ ॥ 


दीर्घादुत्तरस्य वरुणस्य यदुक्तं तदू न भवति। ऐपमन्द्रावरुणम्‌। मैत्रावरुणम्‌। 
दीर्घा- दिति किमू ? आग्निवारुणीमनड्वाहीमालभेत ( काठ० सं० १३. ६ )। अग्नेः 
(ईदग्नेः सोमवरुणयो:” ( ६.३.२७ ) इत्यस्यानडपवादस्य (इद्‌ वृद्धौ' ( ६.३.२८ ) इति 
प्रतिषेधो विधीयते, तेन दीर्घातू परो न भवति॥ 


प्राचां नगरान्ते॥ २४ ॥ 


प्राचां देशे नगरान्तेऊड्टे पूर्वपदस्योत्तरपदस्य चाचामादेरचो वृद्धिर्भवति तद्विते 
जिति णिति किति च परतः। सुहानगरे भवः सौह्यनागरः। पौण्ड्रनागरः। प्राचामिति 
किम्‌? मद्रनगरमुदक्षु, तत्र भवो माद्रनगर:॥ 


१ - “ अनडूवाहीमालभेत ' इति बाल०। 
२ -  ऐन्द्राग्ममेकादशकपालमनुनिर्वपेत्‌ , आदित्यं चरुम_ ” ( तै० ब्रा० १.१.६.५ ) इति पाठोछ्च्र युक्तः 
स्यात्‌ , चरोरेकादशकपाल त्वस्थानुपपननत्वात्‌ । 

जड्ुलधेनुवलजान्तस्य विभाषितमुत्तरमू। २९॥ 


जड्ल धेनु वलज इत्येवमन्तस्याडुस्य पूर्वपदस्याचामादेरचो वृद्धिर्भवति, विभाषित- 
मुत्तरमू, उत्तरपदस्य विभाषा भवति तद्धिते जिति णिति किति च परतः। कुरुजड्लेषु 
भवं कौरुजड्लम्‌, कौरुजाइलमू्‌ | वैश्वधेनवम्‌, वैश्वधैनवम्‌। सौवर्णवलजः, सौवर्ण- 
वालज:॥ 


अर्धात्‌ परिमाणस्य पूर्वस्य तु वा॥ २६ ॥ 


अर्धशब्दात्‌ परस्य परिमाणवाचिन उत्तरस्याचामादेरचः स्थाने वृद्धिर्भवति, पूर्वस्य 
तु वा भवति तद्धिते जिति णिति किति च परतः। अर्धद्रोणेन क्रीतम्‌ आर्धद्रोणिकम्‌, 
अर्धद्रौणिकम्‌। आर्धकौडविकम्‌, अर्धकौडविकम्‌ । परिमाणस्येति किम्‌ ? अर्धक्रोशः 
प्रयोजनमस्य आर्धक्रोशिकम्‌॥ 


नातः परस्य॥ २७ ॥ 


अर्धात्‌ परस्य परिमाणाकारस्य वृद्धिर्न भवति, पूर्वस्य तु वा भवति तद्धिते जिति 
णिति किति च परतः। अर्धप्रस्थिकः, आर्धप्रस्थिक:। अर्धकंसिकः, आर्धकंसिकः। अत 
इति किमू ? आर्धकौडविकः। तपरकरणं किम्‌ ? इह मा भूत्‌-अर्धखार्या भवा 
अर्धखारी। कि च स्यात्‌ ? अर्धखारी भार्या यस्य अर्धखारीभार्य:। वृद्धिनिमित्तस्य च 
तद्वितस्यारक्तविकारे! (६.३.३६ ) इति पुंवद्धावप्रतिषेधो न स्यात्‌ | यत्र हि तद्विते वृद्धिः 
प्रतिषिध्यते, स वृद्धिनिमित्तं न भवतीति पुंवदूभावो न प्रतिषिध्यते, यथा वैयाकरणी भार्या 
अस्य वैयाकरणभार्य इति॥ 


प्रवाहणस्य ढे॥ २८ ॥ 


प्रवाहणस्य ढे परत उत्तरपदस्याचामादेरचो वृद्धिर्भवति, पूर्वपदस्य वा भवति। 
प्रवाहणस्यापत्यं॑ प्रावाहणेयः, प्रवाहणेय:। 'शुभ्रादिभ्यश्च” ( ४.१.१२३ ) इति ढक्‌ 
प्रत्ययः॥ 


तद्रत्ययस्य च॥ २६ ॥ 


ढकाप्रत्ययान्तस्य प्रवाहणशब्दस्य तद्वितेषु परत उत्तरपदस्याचामादेरचो वृद्धिर्भवति, 
पूर्वस्य तु वा। प्रवाहणेयस्यापत्यं प्रावाहणेयि:, प्रवाहणेयिः | प्रावाहणेयकम्‌, प्रवाहणेयकम्‌। 
बाह्यतद्वितनिमित्ता वृद्धिर्दाश्रयेण विकल्पेन बाधितुमशक्येति सूत्रारम्भ:॥ 


एएज.ए2(-५02.0०7 


(9८४ काशिका 


नजः शुचीश्वरक्षेत्रज्षकुशलनिपुणानाम्‌ु॥ ३० ॥ 


नज उत्तरेषां शुचि ईश्वर क्षेत्रज्ञ कुशल निपुण इत्येतेषामचामादेरचो वृद्धिर्भवति 
पूर्वपदस्य वा भवति तद्धिते जिति णिति किति च परत:। शुचि--अशौचमू, आशौचम्‌। 
ईश्वर--अनैश्वर्यम्‌ू, आनैश्वर्यम्‌। क्षेत्रज्ञ-अक्षैत्र ?यम्‌, आक्षैत्र /यमू। कुशल--अकौ- 
शलमू्‌, आकौशलमू। निपुण--अनैपुणम्‌, आनैपुणम्‌। अत्र केचिदाहुरियं पूर्वपदस्य 
वृद्धिरप्राप्तव विभाषा विधीयते। “न नय्पूर्वात्‌ तत्पुरुषात्‌ ०” ( ५.१.१२१ ) इत्युत्तरो 
भावप्रत्ययः प्रतिषिध्यते। तत्र शुच्यादिभ्य एव प्रत्यये कृते पश्चाद्‌ नज्समासे सति 
वृद्धिरनड्स्यापि वचनादू भवतीति। तदपरे न मृष्यन्तेे भाववचनादन्यो5पि हि तद्धितो 
वृद्धिनिमित्तमपत्यादिष्वर्थेषु नज्समासादेव विद्यते, बहुव्रीहेश्य नज्समासादू्‌ भाववचनो5- 
प्यस्ति। तत्राज्धिकारोपमर्दन॑ न युज्यत इति। अक्षेत्रज्ञानीश्वरी तत्पुरुषावेव 
ब्राह्मणादिषु ( ९.१.१२४ ) पट्येते, ततस्ताभ्यां भावे ष्ययू भवति॥ 


यथातथयथापुरयोः पययिण॥ ३१ ॥ 


यथातथ यथापुर इत्येतयोर्नज उत्तरयोः पययिणाचामादेरचो वृद्धिर्भवति तद्विते 
जिति णिति किति च परतः। आयधातथ्यम्‌ , अयाथातथ्यम्‌। आयथापुर्यम्‌, अयाथापुर्यम्‌ । 
अयथातथ, अयथापुरेति ब्राह्मणादिषु ( ५.१.१२४ ) नज्समासावेतौ द्रष्टव्यौ। सूत्रे 
यथातथयथापुरशब्दौ तु यथासादृश्ये' ( २.१.७ ) इत्यव्ययीभावसमासौ | तथा नपुंसकाश्रयं 
हस्वत्वं कृतम्‌। भाष्ये तु यथादर्शितम्‌ अयथातथाभावः ( महाभाष्य ३.३२२ ) इति तथा 
सुप्सुपा ( २.१.४ ) इति समासो लक्ष्यते॥ 


हनस्तो5षचिण्णलो:॥ ३२ ॥ 


तद्धितेष्विति निवृत्तम्‌। तत्संबद्धं कितीत्यपि | डिणतीति वर्तते। हनस्तकारादेशो 
भवति डिणति प्रत्यये परतः चिण्णलो वर्जयित्वा। घातयति। घातकः। साधुघाती। 
घातंघातम्‌। घातो वर्तते। अचिण्णलोरिति किमू ? अघानि। जघान। धातोः 
कार्यमुच्यमानं धातोः प्रत्यये विज्ञायते! ( परि० द८ )। इह न भवति-वार्त्रध्नमितरद्‌ 
इति॥ 


आतो युक्‌ चिण्कृतोः॥ ३३ ॥ 


आकारान्तस्याड्स्य चिणि कृति ज्णिति युगागमो भवति। अदायि। अधायि। 
कृति--दायः। दायकः। धायः। धायकः। चिण्कृतोरिति किमू ? ददौ। दधौ। चौडिः। 


१ - तु० - वार्त्रघ्न॑ वा एततू्‌ ( ऐ० ब्रा० २.३ ) । 

बालाकिः। बाह्वादित्वात्‌ ( ४.१.६६ ) इज्‌। ज्ञा देवता अस्य ज्ञः॥ 


नोदात्तोपदेशस्य मान्तस्यानाचमे:॥ ३४ ॥ 


उदात्तोपदेशस्य मान्तस्याड्ुस्याचमिवर्जितस्य चिणि कृति च डिणति यदुक्त तदू न 
भवति। कि चोक्तम्‌ ? “अत उपधाया:? ( ७.२.११६ ) इति वृद्धिस्‍। अशमि। अतमि। 
अदमि। कृति खल्वपि--शमकः। तमकः | दमकः। शमः। तमः। दमः। उदात्तोपदेशस्थेति 
किम्‌ ? यामकः। रामकः। कथमुद्यमोपरमौ ? “अड उद्यमे” ( भ्वा० २४७ ), यम उपरमे' 
( भ्वा० ७१० ) इति निपातनादनुगन्तव्यौ। उपदेशग्रहणं किम्‌ू ? शमी, दमी, तमीत्यत्र 
यथा स्यादू, इह मा भूतू-यामकः, रामक इति। मान्तस्थेति किमू ? चारकः। पाठकः। 
अनाचमेरिति किमू ? आचामकः ॥ अनाचमिकमिवमीनामिति वक्तव्यम्‌॥ आचाम:। 
कामः। वामः। आम इति चौरादिकस्य ( चु० १८६ ) णिचि वृद्धौं सत्यां भवति। तत्र 
हि मित्त्वं नास्ति। नान्ये मितोडहेती” ( चु० ६७ ) इति। सूर्यविश्रामा भूमिरित्येवमादिक 
प्रयोगमन्याय्यमेव मन्यन्ते | चिण्कृतोरित्येव-शशाम | तताम॥ 


जनिवध्योश्च॥ ३५९ ॥ 


जनि वधि इत्येतयोश्चिणि कृति च डिणति यदुक्तं तद्‌ू न भवति। अजनि। 
जनकः। प्रजनः। अवधि। वधकः। वधः। वधिः प्रकृत्यन्तरं व्यज्जनान्तो5स्ति तस्याय॑ 
प्रतिषेधो विधीयते। भक्षकश्चेन्‍्न विद्येत वधको5पि न विद्यत इति हि प्रयोगो दृश्यते। 
वधादेशस्यादन्तत्वादेव वृद्धेरभावः। चिण्कृतोरित्येव-जजान? गर्भ महिमान॥मिन्द्रम्‌ 
( शौ० सं० ३.१०.१२ )॥ 


अर्तिहीव्लीरीक्नूयीक्ष्माय्यातां पुणु णौ॥ ३६ ॥ 


सर्व निवृत्तम्‌, अड्स्पेति वर्तते। अर्ति ही व्ली री क्नूयी क्ष्मायी इत्येतेषामड़ा- 
नामाकारान्तानां च पुगागमो भवति णौ परतः। अर्ति--अर्पयति | ही-हेपयति | व्ली-- 
व्लेपपति । री-रेपयति। क्नूयी--क्नोपयति। क्ष्मायी--क्ष्मापयति। आकारान्तानामू- 
दापयति। धापयति। अर्तीति ऋ गतिप्रापणयो:” ( भ्वा० ६७० ), ऋ गतौ” ( जु० १६) 
इति द्योरपि धात्वोर्ग्ररणम्‌। रीत्यपि 'री गतिरेषणयो:” ( क्रद्या० ३२ ), 'रीड श्रवणे! 
( दिवा० २८ ) इति। पुकः पूर्वान्तकरणमदीदपदित्यत्रोपधाहस्वो यथा स्यादिति॥ 


शाच्छासाह्व्यावेपां युक्‌॥ ३७ ॥ 


शा छासा हा व्या वे पा इत्येतेषामड्रानां युगागमो भवति णौ परतः। शा-- 
निशाययति। छा--अवच्छाययति | सा--अवसाययति। ह्वा--ह्ाययति। व्या--संव्याययति। 

वे--वाययति | पा-पाययति। पाग्रहणे पे ओवबै शोषणे' ( भ्वा० ६५५ ) इत्यस्यापीह 
ग्रहणमिच्छन्ति | पा रक्षणे! ( अदा० ४६ ) इत्यस्य लुग्विकरणत्वाद्‌ ( परि० ६० ) न भवति 
॥ लुगागमस्तु तस्य वक्तव्यः॥ पालयति ॥ धूड्प्रीजोर्नुग्‌ वक्तव्यः॥ धूनयति। 
प्रीणगयति। एते5पि पूर्वान्ता एव क्रियन्ते। तेन न्‍्यशीशयत्‌, अपीपलतू, अदूधुनत्‌, 
अपिप्रिणद्‌ इत्युपधाहस्वत्वं भवति। शाच्छासा्वव्यावेपां कृतात्वानां ग्रहणं पुकः प्राप्ति- 
माख्यातुम्‌ं। किमेतस्याख्याने प्रयोजनम्‌ ? एतस्मिन्‌ प्रकरणे लक्षणप्रतिपदोक्त- 
परिभाषा ( परि० १०५ ) नास्तीत्युपदिश्यते। तेनाध्यापयति जापयतीत्येवमादि सिद्धं 
भवति॥ 


वो विधूनने जुक्‌॥ ३८ ॥ 


वा इत्येतस्य विधूननेऊर्थ वर्तमानस्य जुगागमो भवति णौ परतः। पक्षेणोपवाजयति | 
विधूनन इति किमू ? आवापयति केशान्‌। पे ओवै शोषणे' ( भ्वा० ६५५ ) इत्येतस्यैतद्‌ 
रूपमू॥ 


लीलोरनुग्लुकावन्यतरस्यां स्नेहविपातने॥ ३६ ॥ 


ली ला इत्येतयोरड्योरन्यतरस्यां नुक्‌ लुक इत्येतावागमौ भवतो णौ परतः स्नेह- 
विपातनेडर्थे। घृतं विलीनयति, घृतं विल्ाययति। विलालयति, विलापयति। ली ई 
इतीकारः प्रश्लिष्यते, तत ईकारान्तस्यैव नुगू भवति, न तु कृतात्वस्य विभाषा लीयते:” (६. 
१.५१ ) इति। स्नेहविपातन इति किम्‌ ? जतु विलापयति। जटाभिरालापयते। ली इति 
लीलीडो्ग्रहणम्‌। ला इति लातेः, कृतात्वस्य च लीयते:॥ 


भियो हेतुभये षुकू्‌॥ ४० ॥ 


भी इत्येतस्य हेतुभयेडर्थ षुगागमो भवति णौ परतः। मुण्डो भीषयते। जटिलो 
भीषयते। अत्रापि भी ई इतीकारप्रश्लेषः कृतात्वस्य षुग्निवृत्त्यर्थ:। मुण्डो भाषयत इत्येवं 
हि तत्र भवति। हेतुभय इति किमू ? कुज्विकयैनं भाययति। नात्र हेतुः प्रयोजको 
भयकारणमू। कि तरहिं ? कुज्चिका॥ 


स्फायो वः॥ ४१ ॥ 


स्फाय्‌ इत्येतस्याड्स्य वकारादेशों भवति णौ परतः। स्फावयति॥ 


१ - “धूज्प्रीजोर्लुग्‌ ' इति है० अपपाठ:। 
२ - अतोग्रे “किमर्थ सूत्र बज गतौ' ण्यन्तस्य सिद्धत्वात्‌ ? वातेः पुग्‌ मा भूदित्येवमर्थम्‌ ” इति प्रक्षिप्तः 
पाठ:, न्‍्यासपदमज्जर्योव्यख्यातत्वात्‌ , अग्रिमवाक्यानन्वयाच्च । 

शदेरगतो तः॥ ४२ ॥ 


शदेर्‌इस्यागतावर्थे वर्तमानस्य तकारादेशो भवति णौ परतः। पुष्पाणि शातयति। 
अगताविति किम्‌ ? गाः शादयति गोपालकः॥ 


रुहः पोष्न्यतरस्यामृ॥ ४३ ॥ 
रुहेर्‌इस्यान्यतरस्यां पकारादेशो भवति णो परतः । ब्रीहीन्‌ रोपयति, व्रीहीन्‌ रोहयति॥ 
प्रत्ययस्थात्‌ कात्‌ पूर्वस्यात इदाप्यसुप:॥ ४४ ॥ 


प्रत्ययस्थात्‌ ककारात्‌ पूर्वस्याकारस्य इकारादेशो भवत्यापि परतः, स चेदाप्‌ सुपः 
परो न भवति ।जटिलिका। मुण्डिका। कारिका। हारिका। एतिकाश्चरन्ति। प्रत्ययग्रहर् 
किमू ? शकक्‍नोतीति शका। स्थग्रहणं विस्पष्टार्थभम्‌। ककारमात्रं प्रत्ययो नास्तीति 
सामर्थ्यात्‌ प्रत्ययस्थस्य ग्रहणं शक्‍्यते विज्ञातुम्‌ं। कादिति किम्‌ू ? मण्डना। रमणा। 
पूर्वस्ेति किमू ? परस्य मा भूतू-पटुका। मृदुका। अत इति किमू ? गोका। नौका। 
तपरकरणं किम्‌ू ? राका। धाका। आपीति किम्‌ ? कारकः। धारकः। अथापीत्यनेन 
कि विशिष्यते ? ककारः। यद्येवम्‌ , कारिकेत्यत्रापि न प्राप्नोति, अकारेण व्यवहितत्वात्‌ । 
एकादेशे कृते नास्ति व्यवधानम्‌। एकादेशः पूर्वविधी स्थानिवद्‌ भवतीति व्यवधानमेव । 
वचनादू व्यवधानमीदृशं यत्‌ स्थानिवद्भावकृतमेकेन वर्णेन तदाश्रीयते। रथकट्यादिषु 
तु श्रुतिकृतमनेकेन वर्णेन व्यवधानमितीत्व॑ं न भवति। असुप इति किम्‌ू ? बहवः 
परिवत्राजका अस्यां मथुरायां बहुपरित्राजका मथुरा। सुबन्तादयं परिव्राजकशब्दात्‌ पर 
आबिति प्रतिषेधो भवति। प्रसज्यप्रतिषेधश्चायम्‌, न पर्युदासः:। पर्युदासे हि सति 
समुदायादसुबन्तात्‌ पर आबितीत्वमत्र स्यादेव। अविद्यमानः सुप्‌ यस्मिन्‌ सोडयमसुबि- 
त्येवमपि नाश्रीयते। तथा हि सति बहुचर्मिकेत्यत्रापि न स्थात्‌ ॥ मामकनरकयोरुप- 
संख्यानं कर्तव्यमप्रत्ययस्थत्वात्‌॥ ममेयं मामिका। नरिका। अणि ममकादेशः ( ४. 
३.३ )। केवलमामक ०? ( ४.१.३० ) इति नियमात््‌ संज्ञाछन्दसोरीकारो नान्यत्र। 
तेनाणुप्रत्ययान्तादपि टाबू भवति। नरान्‌ कायतीति नरिका। आतोष्नुपसर्गे कः ( ३. 
२.३ ) इति कः प्रत्ययः ॥ प्रत्ययनिषेधे त्यकृत्यपोश्चोपसंख्यानम्‌॥ “उदीचामातः 
स्थाने यकपूर्वाया:' ( ७.३.४६ ) इति विकल्पो मा भूदिति। दाक्षिणात्यिका। इहत्यिका॥ 


१ - “बहुपरिब्राजकशब्दात्‌ ” इति बाल० है० अपपाठ:। 


२ - ' नास्त्यत्र ” इत्यपपाठो है०। 

न यासयोः:॥ ४५ ॥ 


या सा इत्येतयोरिकारादेशो न भवति । यका। सका। या सा इति निर्देशो उतन्त्रम्‌, 
यत्तदोरुपलक्षणार्थमेतत्‌ । इहापि प्रतिषेध इष्यते--यकांयकामधीमहे, तकांतकां पचामह 
इति ॥ यासयोरित्त्वप्रतिषेधे त्यकन उपसंख्यानम्‌॥ उपत्यका। अधित्यका ॥ 
पावका- दीनां छन्दस्युपसंख्यानम्‌॥ हिर॑ण्यवर्णाः शुच॑यः पाव१काः ( शौ० सं० १.३३. 
१ )। यासु अलोमकाः। छन्दसीति किम्‌ ? पाविका ॥ आशिषि चोपसंख्यानम्‌॥ 
जीवतादू जीवका। नन्दतादू नन्दका। भवताद्‌ भवका ॥ उत्तरपदलोपे चोपसंख्यानम्‌॥ 
देवदत्तिका, देवका। यज्ञदत्तिका, यज्ञका ॥ क्षिपकादीनां चोपसंख्यानम्‌॥ 
क्षिपका। ध्रुवका ॥ तारका ज्योतिष्युपसंख्यानम्‌॥ तारका। ज्योतिषीति किम्‌ 
? तारिका दासी ॥ वर्णका तान्तव उपसंख्यानम्‌॥ वर्णका प्रावरणभेदः। तान्तव 
इति किम्‌ ? वर्णिका भागुरी लौकायते ॥ वर्तका शकुनो प्राचामुपसंख्यानमू्‌॥ वर्तका 
शकुनिः प्राचाम्‌ । अन्यत्रोदीचां तु वर्तिका। शकुनाविति किमू ? वर्तिका भागुरी 
लौकायतस्य ॥ अष्टका पितृदेवत्ये॥ अष्टका। पितृदेवत्य इति किमू ? अष्टिका खारी 
॥ वा सूतकापुत्रकावृन्दारकाणामुपसंख्यानमू॥ सूतिका, सूतका। पुत्रिका, पुत्रका। 
वुन्दारिका, वृन्दारका॥ 


उदीचामातः स्थाने यकपूर्वाया:॥ ४६ ॥ 


उदीचामाचार्याणां मतेन यकारपूर्वायाः ककारपूर्वायाश्चातः स्थाने योडकारः, तस्यातः 
स्थान इकारादेशो न भवति। उदीचांग्रहणं विकल्पार्थम्‌ । इभ्यका, इभ्यिका। क्षत्रियका, 
क्षत्रेयिका। ककारपूर्वाया:--चटकका, चटकिका। मूषिकका, मूषिकिका। आत इति 
किम्‌ ? सांकाश्ये भवा सांकाश्यिका। स्थानग्रहणमनुवादे5पि स्थानसंबन्धप्रतिपत्त्यर्थम्‌ । 
आत इत्यनेन ह्यत इति स्थानी विशिष्यते। यकपूर्वाया इति किमू ? अश्वा-अश्विका। 
यकपूर्वाया इति स्त्रीलिड्ननिर्देश आतः स्त्रीप्रत्ययस्य प्रतिपत्त्यर्थमू, इह न भवति-शुभं 
यातीति शुभंया:--शुभंयिका । भद्गं यातीति भद्गंया:--भद्रंयिका ॥ यकपूर्वाया धात्वन्त- 
प्रतिषेध:॥ धात्वन्तयोर्यकारककारयोरस्य प्रतिषेधस्य प्रतिषेधो वक्तव्यः। सुनयिका। 
सुशयिका। सुपाकिका। अशोकिका॥ 


१ - तु०--ऋषक्षा वा ए+षाउलोमकां ( तै० सं० २.६.५.१ )। 
२ - ' पितृदैवत्ये ” इत्यपपाटो मुद्रितेषु । 
३- “न! इति नास्ति मुद्रितेषु । 

भस्त्रेषाजाज्ञादास्वा न|्पूर्वाणामपि॥ ४७ ॥ 


एषामातः स्थाने यो5कारस्तस्य इत्वं न भवत्युदीचामाचार्याणां मतेन। भद्रा-- 
भस्त्रका, भस्त्रिका। अभस्त्रका, अभस्त्रिका। एषा--एषका, एषिका। अजा--अजका, 
अजिका। अनजका, अनजिका। ज्ञा-ज्ञका, ज्ञिका। अज्ञका, अज्ञिका। द्वा-दके, 
द्विके। स्वा-स्वका, स्विका। अस्वका, अस्विका। एषादे नज्यूर्वे न प्रयोजयतः। कि 
कारणमू ? अन्न हि सति यदि साकच्काभ्यां नज्समासः, अथापि कृते नज्समासे पश्चादकच्‌, 
उभयथापि समासाद्‌ या विभक्तिरुत्यद्यते तस्यां सत्यां त्यदाद्यतवे सति टापा भवितव्यम्‌, 
सोष्न्तर्वर्तिन्या विभक्त्या सुबन्तात्‌ पर इतीत्वस्य प्राप्तिरिव नास्ति। तेनानेषका अद्दके 
इत्येव नित्यं भवितव्यम्‌। स्वशब्दस्तु ज्ञातिधनाख्यायां नज्पूर्वोषपि प्रयोजयति । भस्‍्त्रेत्य- 
यमभाषितपुंस्कः. तस्य “अभाषितपुस्काच्च” ( ७.३.४८ ) इत्येव सिद्धे यदिह ग्रहण 
तदुपसर्जनार्थम्‌। अविद्यमाना भस्त्रा यस्या अभस्त्रा। साल्पा अभस्त्रका, अभस्त्रिका। 
अन्नोपसर्जनहस्वत्वे कृते पुनर्बहुत्रीहो क़ृते भाषितपुस्काद यष्टाबुत्पद्यते तस्य केडण:? 
(७,४.१३ ) इति यो हस्वः, नासावभाषितपुस्कादू विहितस्यातः स्थाने भवति। नय्पूर्वाणाम- 
पीत्यपिशब्दावन्यपूर्वाणां केवलानां च विधिरयमिष्यते। निर्भस्त्रका, निर्भस्त्रिका। बहु- 
भस्त्रका, बहुभस्त्रिका इत्येवमादयो5पीष्यन्ते। अन्न नज्यूर्वाणामिति वचनमनुवाद एव 
मन्दबुद्धिप्रतिपत्त्यर्थ:॥ 


अभाषितपुस्काच्च॥ ४८ ॥ 


अभाषितपुस्काद्‌ विहितस्यातः स्थाने यो5कारस्तस्योदीचामाचार्याणां मतेनेकारा- 
देशो न भवति। खट्वका, खट्विका। अखटू्वका, अखट्विका। परमखट्वका, 
परमखट्विका। बहुव्रीहो यदा कपि हस्वः क्रियते, तदा भवितव्यमनेन विधिना। अत्राप्य- 
भाषितपुस्कादू विहितस्यातः स्थाने भवत्यकार इति। यदा तु अविद्यमाना खट्वा अस्या 
अखटूबा, अल्पा अखट्वा अखट्वकेति, तदा न भवति। तथातिक्रान्ता खट्वाम्‌ अति- 
खट्वा, अल्पा अतिखट्वा अतिखट्वका॥ 


आदाचार्याणाम्‌॥ ४६ ॥ 


अभाषितपुंस्कादातः स्थाने यो5कारस्तस्याचार्याणामाकारादेशो भवति | खट्वाका। 
अखटू्वाका। परमखट्वाका॥ 


१ - “तत्र ” इति बाल०, है०। 
२ - “ इत्येवमनयोरपीष्यते ' इत्यसम्बद्धः पाटो मुद्रितेषु । 

ठस्येकः॥ ५० ॥ 


अड्डस्य निमित्तं यष्ठः, कश्चाड्स्य निमित्तं भवति ? प्रत्ययः, तस्य प्रत्ययठस्य 
इक इत्ययमादेशों भवति। प'प्रागू वहतेष्ठक्‌” ( ४.,४.१ )--आक्षिकः। शालाकिकः। 
लवणाटू ठज्‌! ( ४.४.५२ )--लावणिकः | ठगादिषु यदि वर्णमात्रं प्रत्ययः, उच्चारणार्थोषकार:, 
तदेहाप्यकार उच्चारणार्थ:, वर्णमात्र॑ तु स्थानित्वेनोपादीयते | संघातग्रहणे तु प्रत्यये5त्रापि 
संघातग्रहणमेव। तत्र 'कणेष्ठःः ( प० उ० १.१०३ )--कण्ठ इत्येवमादीनामुणादीनाम्‌ 
“णादयो बहुलम्‌” ( ३.३.१ ) इति न भवति। मधथितं पण्यमस्य माथितिक इत्यत्र तु 
यस्येति-( ६.४.१४८ )-लोपे कृत 'इसुसुक्तान्तात्‌ कः ( ७.३.५१ ) इति स्थानिवदू- 
भावादिकस्य कादेशः प्राप्नोति, 'सन्निपातलक्षणो विधिरनिमित्तं तदिघातस्य' ( परि० ८५) 
इति न भवति, यस्येति च” ( ६.४.१४८ ) इति लोपस्य स्थानिवद्भावाद्‌ वा। पूर्वस्मादपि 
हि विधो स्थानिवद्भावः॥ 


इसुसुक्तान्तात्‌ कः॥ ५१ ॥ 


इस्‌ उस्‌ इत्येवमन्तानामुगन्तानां तान्तानां चाड्रनामुत्तरस्य ठस्य क इत्ययमादेशो 
भवति। इस्‌-सार्पिष्क:। उसू-धानुष्कः। याजुष्क:। उकू-नैषादकर्षुकः। शाबर- 
जम्बुकः। मातृकम्‌। पेतृकम्‌। तान्तातू-औदश्वित्क:। शाकृत्कः। याकृत्कः। इसुसोः 
प्रतिपदोक्तयोग्ग्रहणादिह न भवति--आशिषा चरति आशिषिकः, उषा चरति औषिकः 
॥ दोष उपसंख्यानम्‌॥ दोर्भ्या तरति दौष्कः॥ 


चजोः कु घिण्ण्यतो:॥ ९२ ॥ 


चकारजकारयोः कवगदिशो भवति घिति ण्यति च प्रत्यये परतः। घिति--पाकः। 
त्याग:। रागः। ण्यति-पाक्यम्‌। वाक्यम्‌। रेक्‍्यम्‌॥ 


न्यडूक्वादीनां च॥ ५३ ॥ 


न्यड्कु इत्येवमादीनां कवगदिशो भवति। नन्‍्यडकुः। नावज्चेःः ( प० उ० १. 
१७) इत्युप्रत्ययः। मदूगुः। “मिमस्जिभ्य उः” (प० उ० १.७ ) इति मस्जेरुप्रत्यय:। भृगुः। 
'प्रथिम्रदिभ्रस्जां संप्रसारणं सलोपश्च” ( प० उ० १.२८ ) छइत्युप्रत्ययः। दूरेपाकः। 
फलेपाकः। दूरे पच्यते स्वयमेव, फले पच्यते स्वयमेव। पचाद्यच्‌ ( ३.१.१३४ ) 
निपातनादू वृद्धिः। तत्पुरुषे कृति बहुलम्‌” ( ६.३.१४ ) इति सप्तम्या अलुक्‌। क्षणे- पाक 
इत्यपि हि केचित्‌ पठन्ति। दूरेपाका, फलेपाका इति टाबन्तमपरेडधीयते। उकारान्ता- 
वपरे--दूरेपाकुः, फलेपाकुरिति | तेषामुप्रत्ययो निपातनादेव । तक्रम्‌, वक्रमिति | तज्चतेर्व- 

ज्वतेश्व स्फायितज्विवज्वि ०” ( प० उ० २.१३ ) इत्यादिना सूत्रेण रकू। व्यतिषड़ः। 
व्यतिषजतीति पचाद्यच्‌ ( ३.१.१३४ )। अनुषड्ढ:। अवसर्ग:। उपसर्गः। मेघः। 
श्वपाकः। मांसपाक:। कपोतपाकः। उलूकपाक इति। कर्मोषपदादण्‌ ( ३.२.१ ) 
प्रत्ययः। संज्ञायामू-अर्घ:, अवदाघः, निदाघः। अ्हतेर्घजू, अर्घ:। अवपूर्वस्य निपूर्वस्य 
च दहेरवदाघः, निदाघः। संज्ञाया अन्यत्र अर्हः॥ अवदाहः। निदाहः। न्यग्रोधः, 
वीरुदित्यत्र न्यक्पूर्वस्थ रुहेः पचाद्यचि विपूर्वस्य क्विपि धकारो विधीयते। न्यग्रोहतीति 
न्यग्रोध:। विरोहतीति वीरुतू॥ 


हो हन्तेर्िणन्नेषु॥ ५४ ॥ 


हन्तेहकारस्य कवगदिशो भवति जिति णिति प्रत्यये परतो नकारे च। घातयति। 
घातकः। साधुघाती। घातंघातम्‌। घातो वर्तते। नकारे-घ्नन्ति। घ्नन्तु। अघ्नन्‌ू। ह 
इति किम्‌ ? अलोष्न्त्यस्य मा भूत्‌। हन्तेरिति किम्‌ ? प्रहारः। प्रह्मरकः। डिणत्प्रत्ययो 
हन्तेविशेषणम्‌ । नकारो हकारस्य--नकारेड्नन्तरस्य हन्तिहकारस्येति । तच्चानन्तर्य संनिपात- 
कृतम्‌ आश्रीयते। स्थानिवद्भावशास्त्रकृतं तु यदनानन्तर्य तदविघातकमू, वचनसामर्थ्यात्‌ । 
यद्यपि सर्वैरेव ज्णिन्नैहन्तिहकारो विशिष्यते तथापि 'येन नाव्यवधानं तेन व्यवहिते5पि 
वचनप्रामाण्यात्‌” ( व्या० प० ४६ ) इति डिणति धात्ववयवेन व्यवहितेषपि सति भवति। 
इह तु न भवति--हननमिच्छति हननीयति, हननीयतेप्वुल्‌ हननीयक इति॥ 


अभ्यासाच्च॥ ५९९ ॥ 


अभ्यासादुत्तरस्य हन्तिहकारस्य कवगदिशो भवति। जिघांसति। जड्जन्यते। अहं 
जघन। अभ्यासनिमित्ते प्रत्यये हन्तेरड्स्य यो5भ्यासस्तस्मादेवैतत्‌ कुत्वमू। इह न भवति-- 
हननीयितुमिच्छति जिहननीयिषति॥ 


हेरचडि॥ ५९६ ॥ 


हिनोते्कारस्याभ्यासादुत्तरस्य कवगदिशो भवत्यचडि | प्रजिधीषति। प्रजेघीयते। 
प्रजिघाय। अचडीति किम्‌ ? प्राजीहयदू दूतम्‌। अचडीति शक्‍्यमकर्तुमूं। कथम्‌ ? 
चड्ब्बभ्यासनिमित्ते णौ हिनोतिरडं भवति, तत्राभ्यासनिमित्ते प्रत्यये हेर्‌इस्पेति विज्ञाय- माने 
प्राप्तिरिव नास्ति। तत्‌ क्रियते ज्ञापकार्थम्‌। एतद ज्ञाप्यते--हेरचडीति चडोडच्यत्र 


१ - “कर्मोषदादणू ' इत्यपपाटो मुद्रितेषु । २ - “मेघ ? इति है०। 

३ - “ ०रोहयतीति ' इति मुद्रितेषु । 

४ - अतः पूर्व मुद्रितेषु * श्रुतिकृतम्‌ ' इति पाठोउनावश्यकः, 'सन्निपातकृतमिति श्रुतिकृतमित्यर्थः ” इति 
न्यासपदमज्जरयोव्यख्यातत्वातू । 

हेण्यधिकस्यापि कुत्वं भवति” ( परि० ६१ ) इति। तेन प्रजिघाययिषतीति सिद्ध भवति॥ 
सन्लिटोर्जे.॥ ५७ ॥ 


सनि लिटि च प्रत्यये जेरड्स्य यो5भ्यासस्तस्मादुत्तरस्य कवगदिशो भवति। 
जिगीषति। जिगाय। सन्‍न्लिटोरिति किमू ? जेजीयते। जिनातेः संप्रसारणे कृते यद्यपि 
जिर्भवति, तथापि लाक्षणिकत्वात्‌ तस्य ग्रहणं न भवति ( परि० १०५ )। जिज्यतुः, 
जिज्युरित्येव भवति॥ 


विभाषा चेः॥ ९८ ॥ 


चिनोतेर्‌इ्स्य सन्लिटोरभ्यासादुत्तरस्य विभाषा कवगदिशो भवति। चिचीषति, 
चिकीषति। चिचाय, चिकाय। सन्लिटोरित्येव-चेचीयते॥ 


न क्वादेः॥ ५६ ॥ 


कवगदिर्धातोश्चवजोः कवगदिशो न भवति। कूजो वर्तते। खर्जः। गर्जः। कूज्यं 
भवता। खर्ज्यम्‌, गर्ज्य भवता॥ 


अजिदब्रज्योश्च॥ ६० ॥ 


अजि ब्रजि इत्येतयोश्व कवगदिशो न भवति। समाजः। उदाजः। व्रजि-- 
परिव्राजः। परिबव्राज्यमू। अजेस्तु 'अजेर्व्यघधजपो:” ( २.४.५६ ) इति वीभावस्य विधानाद्‌ 
ण्यति नास्त्युदाहरणम्‌॥ 


भुजन्युब्जो पाण्युपतापयो:॥ ६१ ॥ 


भुज न्युब्ज इत्येतो शब्दौ निपात्येते पाणावुपतापे च। भुज्यतेड्नेनेति भुजः 
पाणि:। हलश्च” ( ३.३.१२१ ) इति घज्‌। तत्र कुत्वाभावो गुणाभावश्च निपात्यते। 
“उब्ज आर्जवे! ( तुदा० २० ) न्युब्जिताः शेरतेउस्मिन्निति न्युब्ज उपतापो रोग:। तथैव 
घजञि कुत्वाभावो निपात्यते। पाण्युपतापयोरिति किमू ? भोगः। समुद्गः॥ 


प्रयाजानुयाजो यज्ञाड़े॥ ६२ ॥ 


प्रयाज अनुयाज इत्येतो निपात्येते यज्ञाड़े | पज्च॑ प्रयाजाः ( तै० सं० २.६.१०. 
४)। पज्चानुयाजाः। त्वमग्ने प्रयाजानां पश्चात्‌ त्वं पुरस्तात्‌। यज्ञाड़ इति किमू ? 


9 - पज्चानुयाजा न क्वचिद्‌ दृश्यन्त इति “ त्रयोषनुयाजाः ” इति पाटोउत्र युक्तः स्यातू। त्र॑यों हानुयाजा: ( 
मै० सं० ३. ७. ६ )। त्रशयोज्नुयाजाः ( श० ब्रा० ११.४.१.११ )। 

प्रयाग:। अनुयागः। प्रयाजानुयाज ग्रहण प्रदर्शनार्थम्‌, अन्यत्राप्येवंप्रकारे कुत्व॑ न भवति। 
एकादशोपयाजाः ( ऐ० ब्रा० २.१८ )। उपांशुयाजमन्तरा यजति। अष्टो पत्नीसंयाजा 
भवन्ति। ऋतुयाजैश्चरन्ति ( ऐ० ब्रा० २.२६ )। इत्येवमादि सिद्ध भवति॥ 


वज्चेर्गती॥ ६३ ॥ 


वज्चेरडस्य गतौ वर्तमानस्य कवगदिशो न भवति। वज्च्यं वज्वन्ति वणिजः। 
गताविति किम्‌ ? बड़ काष्ठमू। कुटिलमित्यर्थ:॥ 


ओक उचः के॥ ६४ ॥ 


उचेर्धातोः के प्रत्यय ओक इति निपात्यते। कि पुनरत्र निपात्यते ? कुत्व॑ 
गुणश्च। न्‍्योकः शकुन्तः। न्‍्योको गृहम्‌। कर्तरि इगुपधलक्षण: कः प्रत्ययः। अधिकरणादौ 
तु कारकान्तरे 'घजर्थे कविधानम्‌०” ( ३.३.४८. वा० ) इति। किमर्थ पुनरयं घज्येव न 
व्युत्पा्यते ? स्वरार्थम्‌, अन्तोदात्तोड्यमिष्यते, घजि सत्याधर॒ुदात्तः स्यात्‌। दिवौकसः, 
जलौकस इत्येवमादावप्यसुनि प्रत्यय उणादयो बहुलम्‌” ( ३.३.१ ) इति कुव्ं द्रष्टव्यम्‌॥ 


ण्य आवश्यके॥ ६५ ॥ 


ण्ये परत आवश्यकेडर्थे कवर्गों न भवति। अवश्यपाच्यमू। अवश्यवाच्यम्‌ । 
अवश्यरेच्यमू। आवश्यक इति किम्‌ ? पाक्यम्‌। वाक्यम्‌। रेक्‍्यम्‌॥ 


यजयाचरूचप्रवचर्चश्च॥ ६६ ॥ 


यज याच रुच प्रवच ऋच इत्येतेषां ण्ये परतः कवगदिशो न भवति। यज-- 
याज्यम्‌ू। याच-याच्यम्‌। रुच-रोच्यम्‌ | प्रवच-प्रवाच्यमू। ऋच--अर्च्यमू। ऋदुषपधा- 
दपि ऋचेरत एवं निपातनाद ण्यद्‌ भवति। प्रवचग्रहणं शब्दसंज्ञार्थभम्‌। प्रवाच्यो नाम 
पाठविशेषोपलक्षितो ग्रन्थोउस्ति। अपरे पुनराहु:-उपसर्गपूर्वस्य नियमार्थम्‌। प्रपूर्व- 
स्यैव वचेरशब्दसंज्ञायां कुत्वप्रतिषेधो यथा स्यादू, अन्योपसर्गपूर्वस्य मा भूदिति। अवि- 
वाक्यमहरिति पठन्ति। एतत्‌ तु विशेष एवेष्यते, दशरात्रस्य यद्‌ दशममहः। अन्यत्रा- 
विवाच्यमेव भवति ॥ ण्यति प्रतिषेधे त्यजेरुपसंख्यानमू॥ त्याज्यम्‌॥ 


१ - उपांशुयाजो5ग्नीषोमीयः ( श० ब्रा० ११.४.१.१० )। 
२ - चत्वारः पत्नीसंयाजाः ( श० ब्रा० ११,४.१.११ )। 

३ - “वृक्ष: ' इति बाल०। 

४ - आप० श्रौ० २१.६.१ । 

वचो5शब्दसंज्ञायाम्‌॥ ६७ ॥ 


वचो5शब्दसज्ञायां ण्यति परतः कवर्गों न भवति। वाच्यमाह। अवाच्यमाह। 
अशब्दसंज्ञायामिति किमू ? अवधघुषितं वाक्यमाह॥ 


प्रयोज्यनियोज्यो शक्यार्थे॥ ६८ ॥ 


प्रयोज्य नियोज्य इत्येतौ शब्दौ शक्यार्थ निपात्येते। शक्यः प्रयोक्‍तु प्रयोज्यः। 
शक्यो नियोक्‍तुं नियोज्य:। शक्यार्थ इति किम्‌ ? प्रयोग्य:। नियोग्य:॥ 


भोज्यं भक्ष्ये॥ ६६ ॥ 


भोज्यं निपात्यते भक्ष्येषभिधेये । भोज्य ओदनः। भोज्या यवागू:। इह भक्ष्यमभ्य- 
वहार्यमात्रमू। भक्ष्य इति किमू ? भोग्यः कम्बलः॥ 


घोलोंपो लेटि वा॥ ७० ॥ 


घुसंज्ञकानां लेटि परतो वा लोपो भवति। दध॥द्रत्नानि दाशुषें ( ऋ० ४.१५.३ )। 
सोमों दददू गन्ध॥र्वा्य ( ऋ० १०.८५.४१ )। न च भवति-यदग्निरग्नये ददात्‌। 
आडागमे सति लोपेषपि ददादिति सिद्ध भवति। तत्र वावचनं विस्पष्टार्थम्‌, एषा हि 
कस्यचिदाशह्जा स्यादू-ददादित्येव नित्ये प्राप्त लोप आरभ्यमाणो बाधत एवैतद्‌ रूपमिति॥ 


ओतः श्यनि॥ ७१ ॥ 


ओकारान्तस्याड्स्य श्यनि परतो लोपो भवति । शो--निश्यति | छो--अवच्छुयति । 
दो--अवद्यति । सो-अवस्यति॥ 


क्सस्याचि॥ ७२ ॥ 


क्सस्याजादी प्रत्यये लोपो भवति। अधुक्षाताम्‌। अधुक्षाथाम्‌। अधुक्षि। अचीति 
किम्‌ ? अधुक्षत्‌। अधुक्षताम्‌। ककारवत उपादानं किम्‌ ? इह मा भूत्‌-उत्सौ, उत्साः। 
वत्सो, वत्साः॥ 


9 - “कुत्वम्‌ ” इति है०। 

२ - तदग्निरग्नयेडददात्‌ ( आप० श्रौ० ९.६.८ )। 

३ - “ककारवत.......वत्साः ” इति पाटो न स्यात्‌, बहुत्र हस्तलेखेष्वदर्शनादू, न्‍्यासपदमउ्जर्योश्च स्वतन्त्ररूपेण 
व्याख्यातत्वातू । 

लुगू वा दुहदिहलिहगुहामात्मनेपदे दन्त्ये॥ ७३ ॥ 


दुह दिह लिह गुह इत्येतेषामड्रानामात्मनेपदे दन्त्यादी परतः क्सस्य वा लुगू 
भवति। अदुग्ध, अधुक्षत। अदुग्धाः, अधुक्षथा:। अधुग्ध्वम्‌, अधुक्षध्वम्‌। अदु्डहि, 
अधुक्षावहि। दिह--अदिग्ध, अधिक्षत। लिह--अलीढ, अलिक्षत। गुह-न्यगूढ़, 
न्यघुक्षत। दुह्नदीनामिति किमू ? व्यत्यपुक्षत। आत्मनेपद इति किम्‌ ? अधुक्षत्‌। दन्त्य 
इति किम्‌ ? अधुक्षामहि। लोप इति वर्तमाने लुग्ग्रहणं सवदिशार्थमू, तच्च वह्यर्थम्‌ । 
अन्यत्र त्वन्त्यस्यैव लोपे कृते झलो झलि” ( ८.२.२६ ) इति सकारलोपेन सिध्यति। 
स्थानिवद्भावो5षपि अकारलोपस्य नास्ति, 'पूर्वत्रासिद्धे न स्थानिवत्‌” ( महाभाष्य १.१५४) 
इति। दन्त्योष्ट्यो5पि वकारो दन्त्य इति गृह्यते । यदि स न गृह्मेत, ततस्तौग्रहणमेवात्र कृत॑ 
स्यात्‌॥ 


शमामष्टाना दीर्घः श्यनि॥ ७४ ॥ 


शमादीनामष्टानां दीर्घो भवति श्यनि परतः। शमू-शाम्यति। तम्‌--ताम्यति। 
दम्‌-दाम्यति। श्रमू--श्राम्यति। भ्रमू-भ्राम्यति। क्षमू-क्षाम्यति | क्‍्लमू-क्लाम्यति। 
मदी--माद्यति । अष्टानामिति किम्‌ ? अस्यति। श्यनीति किम्‌ ? भ्रमति। वा भ्राश०! 
( ३.१.७० ) इति श्यनो विकल्पः। बश्लाम॥ 


ष्टिवुक्लम्याचमां शिति॥ ७५ ॥ 


ष्टिवु क्लमि आचमू इत्येतेषां दी्घों भवति शिति परतः। ष्ठीवति। क्लमु-- 
क्लामति | आचमू--आचामति। क्लमिग्रहणं शबर्थम्‌। चमेराड्पूर्वस्य ग्रहणम्‌ । इह मा 
भूतू-चमति। विचमति॥ 


क्रमः परस्मैपदेषु॥ ७६ ॥ 


क्रम: परस्मैपदपरे शिति परतो दीर्घो भवति। क्रामति, क्रामतः, क्रामन्ति । परस्मैपदे- 
ष्विति किमू ? आक्रमत आदित्यः। इह उत्क्राम, संक्रामेति हेलुकि कृते “न लुमताडुस्य' 
( १.१.६३ ) इति प्रत्ययलक्षणप्रतिषेधाद्‌ दीर्घो न प्राप्योति। नैष दोष:। लुमता शब्देन 
लुप्ते यदड़ं तस्य कार्य स प्रतिषेध:। न च हो क्रमिरड्र्मू। कि तहिं ? शपि॥ 


१ - “ अदुग्ध्वम्‌ ” इत्यपपाटो मुद्रितेषु । 

२ - “व्यत्यरुक्षत ! इति बाल०। 

३ - “ श्रम्‌ -- श्षाम्यति ” इति नास्ति मुद्रितेषु । 

४ - “वा श्राश........... 'बश्राम ' इति न सार्वत्रिकः। 

इषुगमियमां छः॥ ७७ ॥ 


इषु गमि यम इत्येतेषां शिति परतश्छकारादेशो भवति। इच्छति। गच्छति। 
यच्छति। इषेरुदितो ग्रहणम्‌। इह मा भूत्‌ू-इष्यति, इष्णातीति। ये त्विषिमुदितं 
नाधीयते, त इह च सूत्रेउचीत्यनुवर्तयन्ति | तत्‌ च प्रधानमज्ग्रहणं शितीत्यनेन विशेष्यत 
इति वर्णयन्ति। तथा च सति तदादिविधिर्न भवति। “यस्मिन्‌ विधिस्तदादावल्ग्रहणे” 
(परि० ३३ ) इत्येतदपि विशेषणेनेवेष्यते। तेन इषाणेत्यत्र छत्वं न भवति। न हायमजेव 
शिदिति॥ 


पाप्राध्मास्थाम्नादाण्दृश्यर्तिसर्तिशदसदां पिबजिप्रधमतिष्ठमनयच्छ- 
पश्यर्च्डधोशीयसीदा:॥ ७८ ॥ 


पा प्रा ध्मा स्था म्ना दाण्‌ दृशि अर्ति सर्ति शद सद इत्येतेषां पिब जिप्र धम तिष्ठ 
मन यच्छ पश्य ऋच्छ धो शीय सीद इत्येत आदेशा भवन्ति शिति परतः। पा-पिबति। 
घ्रा-जिप्रति । ध्मा-धमति। स्था-तिष्ठति। म्ना-मनति। दाणू-यच्छति। दृशि-- 
पश्यति। अर्ति--ऋच्छति। सर्ति--धावति। शद-शीयते। सदू-सीदति। पिबतेर्ल- 
घूपधगुणः प्राप्नोति, सो “अड्ज्वृत्ते पुनर्वृत्तावविधिर्निष्ठितस्य” ( परि० ६२ ) इति न भवति। 
अथ वाकारान्तोञ्यमादेश आद्ुदात्तो निपात्यते। सर्तेर्वेगितायां गतौ धावादेश- मिच्छन्ति । 
अन्यत्र सरति, अनुसरतीत्येव भवति॥ 


ज्ञाजनोर्जा। ७६ ॥ 


ज्ञा जन इत्येतयोजदिशो भवति शिति परत: । जानाति। जायते। जनेंदेवादिकस्य 
ग्रहणम्‌॥ 


प्वादीनां हस्वः॥ ८० ॥ 


पू इत्येवमादीनां हस्वो भवति शिति परतः। प्वादयः क्रद्यादिषु पठ्यन्ते। 'पूज्‌ 
पवने! ( क्रब्या० १० ) इत्यतः प्रभृति 'प्ली गतो” ( क्रया० ३५ ) वृत्‌” ( क्रया० ३६ ) इति 
यावत्‌ केचिदिच्छन्ति, वृत्करणमेतद्‌ ल्वादीनां प्वादीनां च परिसमाप्त्यर्थमिति । अपरे तु 
ल्वादीनामेव परिसमाप्त्यर्थ वृत्करणमेतदिच्छन्ति, आगणान्ताः प्वादय इति। पूजू-पुनाति । 
लूजू-लुनाति। स्तृजू-स्तृणाति। येषामागणान्ताः प्वादयस्तेषां जानातीत्यत्र हस्वः 
प्राप्नोति, ज्ञाजनोर्जा' ( ७.३.७६ ) इति दीर्घकरणसामर्थ्याद्‌ न भवति, जनेर्ज इत्यपि 
ह्यादेशे कृत 'अतो दीर्घो यजि! ( ७.३.१०१ ) इति दीर्घत्वेन जायत इति सिध्यति॥ 


१ - “जनेरपि हि ज आदेशे [ जादेशे है० ] सति ' इति मुद्रितः पाठ: । 

मीनातेरनिंगमे॥ ८१ ॥ 


मीनातेरडस्य शिति प्रत्यये परतो हस्वो भवति निगमविषये। प्रमिणन्ति व्रतानि। 
निगम इति किम्‌ ? प्रमीणाति॥ 


मिदे्गुण:॥ ८२ ॥ 


मिदेर्‌इस्पेको गुणो भवति शिति प्रत्यये परत: । मेद्यति, मेद्यतः, मे्यन्ति | शितीत्येव-- 
मिद्यते॥ 


जुसि च॥ ८३ ॥ 


जुसि च प्रत्यये परत इगन्तस्याइस्य गुणो भवति। अजुहवुः। अबिभयुः। 
अबिभरुः। अथ चिनुयुः, सुनुयुरित्यत्र कस्माद्‌ न भवति ? अत्र हि दे डित्तवे, सार्वधातुकाश्रयं 
यासुडाश्नयं च। तत्र नाप्राप्ते सार्वधातुकाश्रयडित्त्वनिमित्ते प्रतिषिथे जुसि गुण आरभ्य- 
माणस्तमेव बाधते ( परि० ५९७ ), यासुडाश्रयडित्त्वनिमित्तं तु न बाधते, तत्र हि प्राप्ते 
चाप्राप्ते चारभ्यत इति॥ 


सार्वधातुकार्धधातुकयो:॥ ८४ ॥ 


सार्वधातुक आर्धधातुके च प्रत्यये परत इगन्तस्याड्स्प गुणो भवति। तरति। 
नयति। भवति। आर्धधातुके-कर्ता। चेता। स्तोता। सार्वधातुकार्धधातुकयोरिति 
किमू? अग्नित्वमू। अग्निकाम्यति। यदि हि प्रत्यये सडीति वोच्येत, इहापि स्यात्‌॥ 


जाग्रोडविचिण्णलूडित्सु॥ ८५ ॥ 


जागृ इत्येतस्याइूस्य गुणो भवत्यविचिण्णल्डित्सु परतः। जागरयति। जागरकः। 
साधुजागरी। जागरंजागरम्‌। जागरो वर्तते। जागरितः। जागरितवानू। वृद्धिविषये 
प्रतिषिधविषये च यथा स्यादिति जागर्तेरयं गुण आरशभ्यते। तस्मिन्‌ कृते या अत 
उपधाया: ( ७.२.११६ ) वृद्धिः प्राप्नोति, सा न भवति। यदि हि स्यादनर्थक एवं गुणः 
स्यातू, चिण्णलोश्च प्रतिषिधवचनमनर्थकम्‌। अविचिण्णल्डित्स्विति किम्‌ ? “जृशुस्तृ- 
जागृभ्यः क्विन्‌! (प० उ० ४.५९ )-जागृविः। चिणू--अजागारि। णलू-जजागार। 
डित्‌ू-जागृतः। जागृथः। वीति केचिदिकारमुच्चारणार्थ वर्णयन्ति, क्वसावपि 
वकारादौ गुणो न भवति। जजागृवानू। अजागरुः, अहं जजागर इत्यत्र प्रतिषेधः 


9 - प्र मिनन्ति ब्र/तानि ( ऋ० १०.१०.५ )। 

प्राप्पयोति। न, अप्रतिषेधात्‌, अविचिण्णल्डिल्स्विति पर्युदासोडउयमू। अथ वा जाग्र इति 
प्राप्तिरसावानन्तर्याद्‌ ( परि० ६१ ) विचिण्णल्डित्सु प्रतिषिध्यते। या तु 'जुसि च! (७. 
३.८३ ), सार्वधातुकार्धधातुकयो:” ( ७.३.८४ ) इति च प्राप्तिः, सा न प्रतिषिध्यते॥ 


पुगन्तलघूपधस्थ च॥ ८६ ॥ 


पुगन्तस्याडुस्य लघूपधस्य च सार्वधातुकार्धधातुकयोर्गुणो भवति। पुगन्तस्य- 

व्लेपपति । हेपयति। क्नोपयति। लघूपधस्य-भेदनम्‌। छेदनम्‌। भेत्ता। छेत्ता। 
प्रत्ययादेरड्भावयवस्यथ च हलोरानन्तर्ये सति लघूपधगुणो न व्यावर्त्यत इति ज्ञापितमेतत्‌ 
क्नुसनोः कित्करणेन, त्रसिगृधिधृषिक्षिपे: क्नुःः ( ३.२.१४० ), हलन्ताच्च” (१.२.१०) 
इति। 

संयोगे गुरुसंज्ञायां गुणो भेत्तुर्न सिध्यति । 

विध्यपेक्ष लघोश्चासौ कथं कुण्डिर्न दुष्यति॥ १॥ 

धातोर्नुमः कथं रज्जेः स्यन्दिश्रन्थ्योर्निपातनात्‌ । 

अनइलोपशिदीर्घत्वे विध्यपेक्षे न सिध्यतः॥ २॥ 

अभ्यस्तस्य यदाहाचि लडर्थ तत्कृतं भवेत्‌। 

क्नुसनोर्यत्‌ कृतं कित्त्वं ज्ञापक स्याल्लघोर्गुणे॥ ३॥ 


उपधा चात्र इगेव गृह्मयते, ततो भिनत्तीति गुणो न भवति। अपरे पुकि अन्तः 
पुगन्तः, लघ्वी उपधा लघूपधा, पुगन्तश्च लघूपधा च पुगन्तलघूपधमिति सूत्रार्थ वर्णयन्ति॥ 


नाभ्यस्तस्याचि पिति सार्वधातुके॥ ८७ ॥ 


अभ्यस्तसंज्ञकस्याडस्य लघूपधस्याजादौ पिति सार्वधातुके गुणो न भवति। नेनि- 
जानि। वेविजानि। परिवेविषाणि | अनेनिजम्‌। अवेविजम्‌। पर्यवेविषम्‌। अभ्यस्तस्येति 
किम्‌ू ? वेदानि। अचीति किम ? नेनेक्ति। पिद्ग्रहणमुत्तरार्थम्‌। सार्वधातुक इति 
किम्‌? निनेज। लघूपधस्येत्येव-जुहवानि। अजुहवम्‌ ॥ बहुल छन्दसीति वक्तव्यम्‌॥ 
जुजोंष१त्‌ ( ऋ० १.१७३.४ ) इति यथा स्यात्‌। पस्पशाते। चाकशीति, वावशीति। 
यड्लुकि छान्दसमुपधाहस्वत्वं द्रष्टव्यमू, पस्पशात इत्यत्राभ्यासहस्वत्वं च। प्रकृत्यन्तराणां 
वा स्पशिकशिवशीनामेतानि रूपाणि॥ 


भूसुवोस्तिडि॥ ८८ ॥ 


१ -  अनल्लोपशिदीर्घ॑त्वे ” इति पाठान्तरम्‌ । 
२ -इदं कारिकात्रयं न्‍्यासकृता न व्याख्यातम्‌ । 

भू सू इत्येतयोस्तिडि सार्वधातुके गुणो न भवति। अभूत्‌। अभूः। अभूवम्‌। 
सुवै, सुवावहै, सुवामहै। सूतेलुग्विकरणस्येदं ग्रहणम्‌। सुवतिसूयत्योरविकरणेन तिडो 
व्यवधानम्‌। विकरणस्यैव डित्त्वाद्‌ गुणाभावः सिद्ध:। तिडीति किमू ? भवति। 
सार्वधातुक इत्येव-व्यतिभविषीष्ट | अथ बोभवीतीति यडूलुकि गुणप्रतिषेध: कस्मादू न 
भवति? ज्ञापकातू, यदयं बोभूतु ( ७.४.६५ ) इति गुणाभावार्थ निपातनं करोति॥ 


उतो वृद्धिर्लुकि हलि॥ ८६ ॥ 


सार्वधातुके पितीति वर्तते। उकारान्तस्याडूस्य वृद्धिर्भवति लुकि सति हलादौ 
पिति सार्वधातुके। यौति। योषि। यौमि। नौति। नौषि। नोमि। स्तौति। स्तोषि। 
स्तोमि। उत इति किमू ? एति। एषि। एमि। लुकीति किम्‌ू ? सुनोति। सुनोषि। 
सुनोमि। हलीति किमू ? यवानि। रवाणि। पितीत्येव-युतः। रुतः। अपि स्तुयाद्‌ 
राजानमित्यत्र हि डित्‌ च पिदू न भवतीति पित्त्वप्रतिषेधाद्‌ वृद्धेरभावः। “नाभ्यस्तस्य०? 
(७.३.८७ ) इत्येतदिहानुवर्तते, योयोति, रोरोति इत्येवमाद्यर्थम्‌॥ 


ऊर्णतेर्विभाषा॥ ६० ॥ 


ऊर्णतिर्विभाषा वृद्धिर्भवति हलादौ पिति सार्वधातुके। प्रोर्णोति, प्रोणोति। 
प्रोर्णोषि, प्रोर्णोषि | प्रो्णोमि, प्रोणोमि | हलीत्येव-प्रोर्णवानि॥ 


गुणो5पुक्ते॥ ६१ ॥ 


ऊर्णतिर्धातोरपुक्ते हलि पिति सार्वधातुके गुणो भवति। प्रौर्णोत्‌। प्रौर्णोः। 
हलीति वर्तमाने यदपृक्तग्रहणं क्रियते, तेनैव ज्ञाप्यते भवत्येषा परिभाषा-“यस्मिन्‌ 
विधिस्तदादावल्ग्रहणे” ( परि० ३३ ) इति॥ 


तृणह इम्‌ ॥ ६२ ॥ 


तृणह इत्येतस्याड्स्य इमागमो भवति हलि पिति सार्वधातुके | तृणेढि | तृणेक्षि। 
तृणेह्ि। अतृणेट्‌। वर्णाश्रियेष्प्यत्र प्रत्ययलक्षणमिष्यते। हलीति किमू ? तृणहानि। 
पितीत्येव-तृण्ढः। तृणह इत्यागतश्नम्को गृह्मते, श्नमि कृत इमागमो यथा स्यादिति॥ 


ब्रुव ईटू॥ ६३ ॥ 
ब्रू इत्येतस्मादुत्तरस्थ हलादेः पितः सार्वधातुकस्येडागमो भवति। ब्रवीति। ब्रवीषि। 


१ - “प्रोणोत्‌, प्रोर्णोः ” इत्यपपाटो मुद्रितेषु । 

ब्रवीमि। अब्रवीत्‌। हलीत्येव--ब्रवाणि। पितीत्येव-ब्रूतः॥ 
यडो वा ॥ ६४ ॥ 


यड उत्तरस्य हलादेः पितः सार्वधातुकस्येडागमो भवति वा। शाकुनिको लाल- 
पीति। ढुन्दुभिवोवदीति (ऋ० ६.४७.३१ )। त्रिधाँब?द्वो वृंष)भो रॉरवीति म१हो दे१वो मर्त्यी 
आ विवेश (ऋ० ४.५८.३ )। न च भवति--वर्वर्ति (ऋ० १.१६४.११ ), चर्कर्ति चक्रम्‌ । 
हलादेः पितः सार्वधातुकस्य यडन्तादभाव इति यडूलुगन्तस्योदाहरणम्‌॥ 


तुरुस्तुशम्यमः सार्वधातुके॥ ६५ ॥ 


तु इति सीत्रोष्यं धातुः, 'रु शब्दे' ( अदा० २८ ), ष्टुज्‌ स्तुतो' ( अदा० ३६ ), 
शमु उपशमे” ( दिवा० ६१ ), 'अम गत्यादिषु” ( भ्वा० ३१४ ) इत्येतेभ्यः परस्य 
सार्वधातुकस्य हलादेवा ईडागमो भवति। उत्तौति, उत्तवीति। उपरौति, उपरवीति। 
उपस्तौति, उपस्तवीति। शाम्यध्वम्‌, शमीध्व॑म्‌ ( मै० सं० ४.१३.४ )। अभ्यमति, 
अभ्यमीति। शम्यमो: “बहुलं छन्दसि” ( २.४.७३ ) इति विकरणलुकि सति हलादिसार्व- 
धातुकमनन्तरं संभवति । आपिशलाः ततुरुस्तुशम्यमः सार्वधातुकासुच्छन्दसि' इति पठन्ति । 
तत्र सर्वेषामेव छन्‍्दसि विषये विधिरयं भवति। सार्वधातुक इत्यनुवर्तमाने पुनः सार्वधातुक- 
ग्रहणमपिदर्थमू-स्तुवीत, शमीध्वमित्यत्रापि यथा स्यादू इति॥ 


अस्तिसिचोषपक्ते॥ ६६ ॥ 


अस्तेर्‌ड्रात्‌ सिजन्तात्‌ च परस्यापृक्तस्य सार्वधातुकस्य ईडागमो भवति। अस्ते:-- 
आसीतू। आसीः। सिजन्तात्‌ू-अकार्षीतू। असावीत्‌। अलावीतू। अपावीतू। अपृक्त 
इति किम्‌ ? अस्ति। अकार्षम्‌। आहिभुवोरीटि प्रतिषेध इति स्थानिवद्भाव- प्रतिषेध:, 
तेनेह न भवति--आत्थ, अभूदिति॥ 


बहुल॑ छन्दसि॥ €७ ॥ 


अस्तिसिचोरपृक्तस्य सार्वधातुकस्य ईडागमो भवति बहुल॑ छन्दसि विषये। आप 
एवेदं॑ सलिल॑ सर्वमाः। आसीदिति स्थान आः क्रियापदम्‌। अंह9र्वाव॑ त॑ह्य॑ंसीन्न॑ रांत्रिः 
( मै० सं० १.५.१२ )। सिचः खल्वपि-गोभिरक्षाः (ऋ० €६.१०७.६ )। प्रत॑य- 


9 - सुय॑तो लाल॑पीति ( शौ० सं० ६.१११.१ )। 
२-  आहिभुवोरीटूप्रतिषेधः ” इति महाभाष्यपाठः ( १.१३६ )। 
३ - स॑लिलं सर्वमा इृदम्‌ ( ऋ० १०.१२६.३ )। 

उ्चमत्सा: ( ऋ० १०.२८.४ )। अभैषीर्मा पुत्रकेति च भवति। छान्दसत्वाद्‌ माडयोगे5- 
प्यडागमो भवति--अक्षाः, अत्सा इति सिच इडभावश्च॥ 
रुदश्च पजञज्चभ्यः॥ ६८ ॥ 


रुदादिभ्यः परस्य सार्वधातुकस्य हलादेरपृक्तस्य ईडागमो भवति। अरोदीतू। 
अरोदी:। अस्वपीत्‌। अस्वपीः:। अश्वसीतू। अश्वसीः। प्राणीत्‌। प्राणी:। अजक्षीत्‌। 
अजक्षी:। पज्चभ्य इति किमू ? अजागर्भवान्‌। अपृक्तस्येत्येव-रोदिति॥ 


अड्‌ गार्ग्यगालवयो:॥ ६६ ॥ 


रुदादिभ्य: पज्चभ्यः परस्यापृक्तस्य सार्वधातुकस्याडागमो भवति गार्ग्यगालवयोर्मतिन । 
अरोदत्‌। अरोदः। अस्वपत्‌। अस्वपः। अश्वसत्‌। अश्वसः। प्राणत्‌। प्राणः। 
अजक्षत्‌। अजक्ष:। गार्ग्यगालवयोगग्रहणं पूजार्थम्‌॥ 


अदः सर्वेषाम्‌॥ १०० ॥ 


“अद भक्षणे! ( अदा० १ ) अस्मादुत्तरस्यापृक्तस्य सार्वधातुकस्याडागमो भवति 
सर्वेषामाचार्याणां मतेन । आदतू। आदः। अपृक्तस्थेत्येव-अत्ति। अत्सि॥ 


अतो दीर्घो यञजि॥ १०१ ॥ 


अकारान्तस्याइस्य दीर्घों भवति यजादौ सार्वधातुके परतः। पचामि, पचावः, 
पचामः। पक्ष्यामि, पक्ष्यावः, पक्ष्याम:। अत इति किमू ? चिनुवः। चिनुमः। यजीति 
किम्‌ ? पचतः। पचथ:ः। सार्वधातुक इत्येव--अड्रना । केशवः। केचिदत्र तिडीत्यनुवर्त- 
यन्ति, तेषां भववानिति क्वसौ सार्वधातुके दीर्घो न भवति॥ 


सुपि च॥ १०२ ॥ 


अतो दीर्घो यजि! ( ७.३.१०१ ) इत्यनुवर्तते। सुपि च यजादौ परतो5कारान्त- 
स्याइस्य दीर्घों भवति। वृक्षाय। प्लक्षाय। वृक्षाभ्याम्‌। प्लक्षाभ्यामू। अत इत्येव-- 
अग्निभ्याम्‌। यजीत्येव-वृक्षस्य। प्लक्षस्य॥ 


१ - द्र० - पूर्वत्र ( ७.२.८० ) काशिका । 
२ - 'सार्वधातुकदीर्घः ” इति मुद्रितेषु । 
३ - 'वायुभ्याम्‌ ' इत्यधिक क्वचित्‌ । 

बहुवचने झल्येत्‌॥ १०३ ॥ 


बहुवचने झलादौ सुपि परतो5कारान्तस्याड्स्य एकारादेशो भवति। वृक्षेभ्यः। 
प्लक्षेभ्य:। वृक्षेषु। प्लक्षेषु। बहुवचन इति किमू ? वृक्षाभ्याम्‌। प्लक्षाभ्यामू। झलीति 
किमू ? वृक्षाणाम्‌। सुपीत्येव-यजध्वम्‌। पचध्वम्‌॥ 


ओसि च॥ १०४ ॥ 


ओसि परतो5कारान्तस्याइस्य एकारादेशो भवति। वृक्षयोः स्वम्‌। प्लक्षयो:ः 
स्वमू। वृक्षयोर्निधेहि। प्लक्षयोर्निधेहि॥ 


आइि चापः॥ १०५ ॥ 


आडिति पूर्वाचार्यनिर्देशेन तृतीयैकवचन गृह्मयते । तस्मिन्नाडि परतश्चकारादोसि 
चाबन्तस्याड्स्थैकारादेशो भवति | खट्वया। मालया। खट्वयोः। मालयो:। बहुराजया। 
कारीषगन्ध्यया। बहुराजयोः। कारीषगन्ध्ययोः। आप इति पितो ग्रहणं किम्‌ ? 
कीलालपा ब्राह्मणेन | कीलालपोर्ब्रह्मणयो:। ड्ल्याव्प्रहणेडदीर्घग्रहणम्‌ इति वचनादिह न 
भवति--अतिखट्वेन ब्राह्मणकुलेन॥ 


संबुद्धो च॥ १०६ ॥ 


आप इति वर्तते। संबुद्धो च परत आबलन्तस्याडुस्य एत्वं भवति। हे खट्वे। हे 
बहुराजे। हे कारीषगन्ध्ये॥ 


अम्बार्थनद्योर्हस्वः॥ १०७ ॥ 


संबुद्धाविति वर्तते। अम्बार्थानामड़ानां नद्यन्तानां च हस्वो भवति संबुद्धी परतः । 
है अम्ब। हे अक्‍्क। हे अल्ल। नद्याः खल्वपि-हे कुमारि। हे शाईरवि। हे ब्रह्मबन्धु । 
हे वीरबन्धु ॥ डलकवतीनां प्रतिषेधो वक्तव्य:॥ हे अम्बाडे। हे अम्बाले। हे अम्बिके 
॥ छन्दसि वेति वक्तव्यम्‌॥ हे अम्बाड, हे अम्बाडे। हे अम्बाल, हे अम्बाले। हे 
अम्बिक, हे अम्बिके ॥ तलो हस्वो वा डिसंबुद्धब्योरिति वक्तव्यम्‌॥ देवते भक्ति:, 
देवतायां भक्तिः। हे देवत, हे देवते। छन्दस्येव हस्वत्वमिष्यते ॥ मातृणां मातच्‌ 
पुत्रार्थमर्हते॥ मातृणां मातजादेशो वक्तव्यः संबुद्धौ पुत्राय पुत्रमभिधातुमू। कीदृशाय ? 


१ - “ब्राह्मणकुलयो: ” इत्यपपाटो मुद्रितेषु । 
२ - “डब्याव्यरहणेड्दीर्घ: ” इति महाभाष्यवात्तिकम्‌ ( १.१३८ )। 
३- “च ” इति नास्ति मुद्रितेषु । 

अर्हते-मात्रा व्यपदेशमर्हति श्लाघनीयत्वादू यः पुत्रस्तदर्थम्‌। हे गार्गीमात। नद्यृुतश्च' 
( ९.४.१९३ ) इति समासान्तापवादों मातजादेश:। चित्करणमन्तोदात्तार्थम्‌॥ 


हस्वस्य गुण:॥ १०८ ॥ 


संबुद्धाविति वर्तते। हस्वान्तस्याड्स्य गुणो भवति संबुद्धो परतः। हे अग्ने। हे 
वायो। हे पटो। हे कुमारि, हे ब्रहमबन्धु इत्येवमादीनां हस्वविधानसामर्थ्याद्‌ गुणो न 
भवति। यदि गुण इष्टः स्यात्‌ , अम्बार्थानां हस्व इत्युक्त्वा नदीहस्वयोर्गुण इत्येवं ब्रूयात्‌॥ 


जसि च॥ १०६ ॥ 


जसि परतो हस्वान्तस्याडुस्य गुणो भवति | अग्नयः। वायवः। पटवः। धेनवः। 
बुद्धयः॥ जसादिषु छन्दसि वावचरनं प्राड्‌ णौ चड्द्युपधाया हस्व इत्येतस्मात्‌॥ इतः 
प्रकरणात्‌ प्रभृति छन्दसि वेति वक्तव्यम्‌। कि प्रयोजनम्‌ ? अम्बे, दर्वि, शतक्रत्वः, 
पश्वे नृभ्यः, किकिदीव्या। अम्बे, अम्ब) (ऋ० १०.६७.२ )। पूर्णा द॑र्वि ( मा० सं० ३. 
४६ ), पूर्णा दर्वी। अधां शतक्रत्वः (ऋ० १०.६७.२ ), शतक्रतवः ( काठ० सं० १६. 
१३ )। पश्वे नृभ्य): (ऋ० १.४३.२ ), प१शर्वे (ऋ० ३.६२.१४ )। किकिदीव्या ( मै० 
सं० २.७.,१३ ), किकिदीविनां ( ऋ० १०.६७.१३ )॥ 


ऋतो डिसर्वनामस्थानयोः॥ ११० ॥ 


गुण इति वर्तते। ऋकारान्तस्याडुस्य डौ परतः सर्वनामस्थाने च गुणो भवति। 
डौ--मातरि। पितरि। भ्रातरि। कर्तीरि। सर्वनामस्थाने-कतरिो, कर्तार:। मातरौ। 
पितरौ। भ्रातरौ। तपरकरणं मुखसुखार्थम्‌॥ 


घेर्डिति॥ १११॥ 


घ्यन्तस्याइस्य डिति प्रत्यये परतो गुणो भवति | अग्नये। वायवे। अग्नेरागच्छति। 
वायोरागच्छति। अग्ने: स्वम्‌। वायोः स्वम्‌। घेरिति किम्‌ ? सख्ये। पत्ये । डितीति किम्‌? 
अग्निभ्याम्‌। सुपीत्येव-पट्वी। कुरुतः॥ 


आण्नद्या।॥ ११२ ॥ 


नथन्तादड्रादुत्तरस्य डितः प्रत्ययस्याडागमो भवति। कुमार्य | ब्रह्मबन्ध्वै। कुमार्या:। 
ब्रह्मबन्ध्वा:॥ 

याडाप/॥| ११३ ॥ 


आबन्तादक्भदुत्तरस्य डितः प्रत्ययस्य याडागमो भवति। खट्वायै। बहुराजायै। 
कारीषगन्ध्यायै। खट्वायाः। बहुराजायाः। कारीषगन्ध्याया:। अतिखट्वायेत्यत्राकृते 
दीर्घे ड््याव्प्रहणेउदीर्घ: ( महाभाष्य १.१३८ ) इति वचनादू याडागमो न भवति, कृते तु 
लाक्षणिकत्वात्‌ ( परि० १०५ ) ॥ 


सर्वनाम्नः स्याइड्रस्वश्च॥ ११४ ॥ 


सर्वनाम्न आबन्तादड्भदुत्तरस्य डितः प्रत्ययस्य स्याडागमो हस्वश्च भवति। सर्वस्यै । 
विश्वस्थै। यस्यै। तस्यै। कस्यै। अन्यस्यै। सर्वस्या:। विश्वस्याः। यस्याः। तस्याः। 
कस्याः। अन्यस्याः। आप इत्येव-भवति। भवते॥ 


विभाषा द्वितीयातृतीयाभ्याम्‌॥ ११५ ॥ 


द्वितीया तृतीया इत्येताभ्यामुत्तरस्य डितः प्रत्ययस्य विभाषा स्याडागमो भवति, 
द्वितीयातृतीययोश्च हस्वो भवति। द्वितीयस्यै, द्वितीयाये | तृतीयस्यै, तृतीयायै॥ 


डेराम्‌ नद्याम्नीभ्य॥ ११६ ॥ 


नथन्तादाबन्ताद नीत्येतस्मात्‌ चोत्तरस्य डेरामित्ययमादेशो भवति। कुमार्याम्‌। 
गौर्याम्‌ । ब्रह्मबन्ध्वाम्‌। धीबन्ध्वामू। आपः--खट्वायाम्‌। बहुराजायाम्‌। कारीषगन्ध्यायाम्‌ । 
नी--राजन्याम्‌। सेनान्याम्‌। ग्रामण्याम्‌॥ 


इदुद्भयाम्‌ु॥्ष ११७ ॥ 
इकारोकाराभ्यां नदीसंज्ञकाभ्यामुत्तरस्य डेरामादेशो भवति। कृत्याम्‌। धेन्वाम्‌॥ 
औत्‌ ॥ ११८ ॥ 


इतुद्भ्यामुत्तरस्य डेरौकारादेशो भवति। यद्‌ न नदीसंज्ञ नापि घिसंज्ञमिकारान्तम्‌, 
तदिहोदाहरणम्‌। सख्यो। पत्यो॥ 


अच्च घेः॥ ११६ ॥ 
औदिति वर्तते। घिसंज्ञकादुत्तरस्यथ डेरौकारादेशो भवति, तस्य च घेरकारादेशो 


१ - “ इत्ययम्‌ ” नास्ति है०। 

भवति। अग्नौ। वायौो। कृतो। धेनौ। पटौ। अदिति तपरकरणं स्त्रियां टापो 
निवृत्त्यर्थम्‌। औदच्च घेरिति येषामेकमेवेदं सूत्रमू, ते प्रधानशिष्टमिदुदूभ्यामौत्व॑ वर्णयन्ति, 
अन्वाचयशिष्टं घेरकारमिति॥ 


आडो नामख्तरियाम्‌॥ १२० ॥ 


घेरुत्तरस्याडो नाभावो भवत्यस्त्रियामूं। अग्निना। वायुना। पटुना। पुंसि इति 
नोक्तमू-अमुना ब्राह्मणकुलेन | अस्त्रियामिति किमू ? कृत्या। धेन्वा॥ 


॥ इति श्रीवामनविरचितायां काशिकायां वृत्तो सप्तमाध्यायस्य तृतीयः पाद:॥ 


शा ७ 


॥ सप्तमाध्यायस्य चतुर्थ: पादः ॥ 


णौो चड्युपधाया हस्वः॥ १ ॥ 


अड्डस्य' ( ६.४.१ ) इति वर्तते। चड़परे णौ यदड़ं तस्योपधाया हस्वो भवति। 
अचीकरत्‌ | अजीहरत्‌। अलीलवतू। अपीपवत्‌ू। अत्र द्विवचनोपधाहस्वत्वयोः प्राप्तयोः 
परत्वादुपधाहस्वत्वमू, तत्र कृते, दिर्वचनम्‌ । इह तु मा भवानटिटदिति नित्यत्वाद्‌ द्वितीयस्य 
दविर्वचन प्राप्नोति, तथा सति हस्वभाविनोड्ड्स्याकारस्योपधात्वं विहतम्‌ इति हस्वो न 
स्थात्‌ ? नैष दोष:। ओगे्ऋ़दित्करणं ज्ञापकमू-नित्यमपि द्विर्ववनमुपधाहस्वत्वेन 
बाध्यत इति। णाविति किमू ? चडबद्युपधाया हस्व इत्युच्यमानेडलीलवदित्यत्र वचन- 
सामर्थ्यादन्‍तरड्रामपि वृद्धिमादेशं च बाधित्वा हस्वः स्यात्‌। अदीदपदित्यत्र हस्वत्वेन 
पुको बाधः स्थात्‌। अपीपचदित्येवमादी तु नैव स्थात्‌। चडीति किमू ? कारयति। 
हारयति। उपधाया इति किम्‌ू ? अचकाइक्षत्‌। अववाजञ्छत्‌। तदेतदुपधाग्रहणमु- 


१ - “विहितम्‌ ? इत्यपपाठो मुद्रितेषु । 

त्तरार्थमवश्य॑ कर्तव्यमू, तदिहापि हस्वत्वं निवर्तयतीत्येवमर्थ येन नाव्यवधानम्‌ ०! 
( व्या० प० ४६ ) इत्येतद्‌ नाश्रयितव्यमिति ॥ उपधाहस्वत्वे णेर्णिच्युपसंख्यानम्‌॥ 
वादितवन्त॑ प्रयोजितवान्‌ अवीवदद्‌ वीणां परिवादकेन। योञ्सौ णौ णिलोपस्तस्य 
स्थानिवद्भावात्‌ तेन वाग्लोपित्वादू अड्डस्य हस्वो न प्राप्नोति । ण्याकृतिनिर्देशात्‌ सिद्धम्‌॥ 


नाग्लोपिशास्वृदितामू्‌॥ २ ॥ 


अग्लोपिनामड्नां शासेऋदितां च णौ चडबद्युपधाया हस्वो न भवति। अग्लोपिनां 
तावत्‌ू-मालामाख्यद्‌ अममालतू्‌। मातरमाख्यद्‌ अममातत्‌। राजानमततिक्रान्तवान्‌ 
अत्यरराजत्‌। लोमान्यनुमृष्टवान्‌ अन्वलुलोमत्‌ | अगेव यत्र केवलो लुप्यते तत्र स्थानिवदू- 
भावादपि सिद्धम्‌ , हलचोरादेशे तु न सिध्यतीति तदर्थमेतद्‌ वचनम्‌। शासे:--अशशासत्‌ । 
ऋदिताम्‌ू-बाधृ-अबबाधतू । याचू-अययाचत्‌। ढौकृ-अडुढौकत्‌॥ 


भ्राजभासभाषदीपजीवमीलपीडामन्यतरस्याम्‌ु॥ ३ ॥ 


भ्राज भास भाष दीप जीव मील पीड इत्येतेषामड्रानां णौ चडद्युपधाया हस्वो 
भवत्यन्यतरस्याम्‌। भ्राज--अबिशभ्रजतू, अबभ्राजतू। भास--अबीभसत्‌, अबभासत्‌। 
भाष--अबीभषत्‌, अबभाषत्‌। दीप--अदीदिपत्‌, अदिदीपत्‌। जीव--अजीजिवत्‌, 
अजिजीवत्‌। मील--अमीमिलतू, अमिमीलतू्‌। पीड--अपीपिडत्‌ू। अपिपीडत्‌। 
भ्राजभासोर्ऋदित्करणमपाणिनीयम्‌ू ॥ काण्यादीनां चेति वक्तव्यम्‌॥ अचकाणत्‌, 
अचीकणत्‌। अववाणतू, अवीवणत्‌ू॥ 


लोपः पिबतेरीच्चाभ्यासस्थ॥ ४ ॥ 


पिबतेर्‌इस्य णौ चडबद्युपधाया लोपो भवति, अभ्यासस्येकारादेशो भवति। अपीष्यत्‌, 
अपीप्यतामू, अपीषप्यनू। उपधालोपे कृत ओः पुयण्वचनं ( ७.४.८० ) ज्ञापकं णौ 
स्थानिवद्भावस्येति स्थानिवद्भावाद्‌ द्विर्वचनम्‌॥ 


तिष्ठतेरित्‌॥ ५ ॥ 


तिष्ठतेरडस्य णौ चड्द्युपधाया इकारादेशो भवति। अतिष्टिपतू, अतिष्टिपताम्‌, 
अतिष्टिपनू॥ 


१ - “णौ णिच्युपसंख्यानम्‌ ” इति पाठान्तरम्‌ । 

२ - 'स्थानिवद्भावेनाग्लोपित्वादा ” इति बाल०। “स्थानिवद्भावेनाग्लोपित्वाद्‌ ” इति है०। 
यथान्यासाभिप्रायमत्र शोधः। 

३ - ' अममातरत्‌ ! इत्यपपाटो मुद्रितेषु । ४ - ' वेति ” इति बाल०। 

जिप्रतेवा॥ ६ ॥ 


जिप्रतेर्‌ड्स्य णौ चड्द्युपधाया इकारादेशो वा भवति। अजिप्रिपत्‌, अजिप्रिपताम्‌, 
अजिप्नरिपनू। अजिप्नपत्‌, अजिप्रपताम्‌, अजिप्रपनू॥ 


उर्क्रत्‌॥ ७ ॥ 


णो चड्द्युपधाया ऋवर्णस्य स्थाने वा ऋकारादेशो भवति। इररारामपवादः। इर्‌-- 
अचिकीर्ततू, अचीकृतत्‌। अर्‌-अववर्तत्‌, अवीवृतत्‌। आर्‌--अममार्जतू, अमीमृजत्‌ । 
वचनसामर्थ्यदन्तरड्ज अपि इररारो बाध्यन्ते। तपरकरणं दीर्घेषपि स्थानिनि हस्व एव यथा 
स्यात्‌ू-अचीकृतदिति। न चाय भाव्यमानः, कि तु आदेशान्तरनिवृत्त्यर्थ स्वरूपमे- 
वैतदभ्यनुज्ञायते॥ 


नित्यं छन्दसि॥ ८ ॥ 


छन्दसि विषये णौ चड्द्युपधाया ऋवर्णस्य स्थान ऋकारादेशो भवति नित्यम्‌। 
अवीबृधत्‌ पुरोडाशेंन ( मा० सं० २५.२३ )। अवीवृधताम्‌। अवीवृधन्‌॥ 


दयतेर्दिगि लिटि॥ ६ ॥ 


दयतेर्‌इस्य लिटि परतो दिगीत्ययमादेशो भवति | अवदिग्ये, अवदिग्याते, अवदिग्यिरे। 
दयतेरिति दीडो ( दिवा० २४ ) ग्रहणं न तु दय दाने” ( भ्वा० ३२२ ) इत्यस्य। तस्य हि 
लिट्याम्‌ ( ३.१.३७ ) विहितः। दिग्यादेशेन द्विर्ववनस्य बाधनमिष्यते॥ 


ऋतश्च संयोगादेग्गुण:॥ १० ॥ 


ऋकारान्तस्याडुस्य संयोगादे्गुणो भवति लिटि परतः। स्वृ-सस्वरतुः, सस्वरुः। 
ध्वु-दध्वरतुः, दध्वरूः। स्मृ-सस्मरतुः, सस्मरुः। ऋत इति किम्‌ ? चिक्षियतुः, 
चिक्षियु:। संयोगादेरिति किमू ? चक्रतुः, चक्रुः। प्रतिषेधविषयेषपि गुणो यथा 
स्यादित्ययमारम्भ:। वृद्धिविषये तु पूर्वविप्रतिषेधेन वृद्धिरेवेष्वते। सस्वार। सस्मार। 
लिटीत्येव-स्मृतः। स्मृतवान्‌ ॥ संयोगादेर्गुणविधाने संयोगोपधग्रहणं कृजर्थ कर्तव्यम्‌॥ 
संचस्करतुः, संचस्करुः इति। अत्र हि पूर्व धातुः साधनेन युज्यते पश्चादुपसर्गेण' 
( सीर० प० १२८ ) इत्यत्र दर्शने लिटि कृते, तदाश्नये च द्विर्वचने, पश्चादुपसर्गयोगे सति 
अडशभ्यासव्यवायेषपि! ( ६.१.१३६ ) इति सुट्‌ क्रियते। एवं च कृत्वा संस्क्ृषीष्ट, 
उपस्कृषीष्ठेत्यत्र सुटो बहिर्‌इलक्षणस्यासिद्धत्वाद्‌ 'ऋतश्च संयोगादे: ( ७.२.४३ ) इती- 
डागमो न भवति॥ 

ऋच्छत्यूताम्‌॥ ११ ॥ 


ऋच्छतेर्‌इस्य ऋ इत्येतस्य ऋकारान्तानां च लिटि परतो गुणो भवति। ऋच्छ-- 
आनर्च्छ, आनर्छुतु:, आनर्च्च:। ऋ-आरतुः, आरु:। ऋारान्तानामू-निचकरतुः, 
निचकरुः। निजगरतुः, निजगरुः। ऋच्छेरलघूपधत्वादप्राप्तो गुणो विधीयते, ऋतां तु 
प्रतिषिद्धः। वृद्धिविषये तु पूर्वविप्रतिषेधेन वृद्धिरेवेष्वते। निचकार। निजगार॥ 


शुदृप्रां हस्वो वा॥ १२ ॥ 


शृ दृ प्‌ इत्येतेषामड्ञानां लिटि परतो वा हस्वो भवति। शृ-विशश्रतुः, विशश्रुः । 
विशशरतुः, विशशरुः। दृ-विदद्वतुः, विदद्र। विददरतुः, विददरुः। पृ-निपप्रतुः, 
निपप्रु:। निपपरतुः, निपपरुः। हस्ववचनमित्त्वोत्त्वनिवृत्त्यर्थम्‌ | केचिदेतत्‌ सूत्र प्रत्याचक्षते । 
रा पाके! ( अदा० ४६ ), द्रा कुत्सायां गतौ” ( अदा० ४७ ), प्रा पूरणे! ( अदा० ५४ ) 
इत्येतेषामनेकार्था धातव इति श्रृदृप्रामर्थे वर्तमानानां विशश्रतुः, विशश्रुः, विदद्रतुः, विदद्रु:, 
निपप्रतुः, निपप्रु: इत्येतानि रूपाणि साधयन्ति | तथा च सति क्वसौ विशश्ववानित्येतद्‌ 
रूपं न स्यात्‌॥ 


केषएण:॥ १३ ॥ 


के प्रत्यये परतो5णो हस्वो भवति। ज्ञका। कुमारिका। किशोरिका। अण इति 
किम्‌ू ? गोका। नौका। राका, धाकेत्यत्र उणादयो बहुलम्‌” ( ३.३.१ ) इति हस्वो न 
भवति। न कपि! ( ७.४.१४ ) इति प्रतिषेधसामर्थ्यात्‌ कनो5पि सानुबन्धकस्य ग्रहण- 
मिह भवति॥ 


न कपि॥ १४ ॥ 


कपि प्रत्यये परतोडणो हस्वो न भवति। बहुकुमारीकः। बहुवधूकः। बहु- 
लक्ष्मीक:। 'गोस्त्रियोरुपसर्जनस्य” ( १.२.४८ ) इत्ययमपि हस्वः कपषि न भवति। 
समासर्थथे झ्ुत्तरपदे कपि कृते, पश्चात्‌ कबन्तेन सह समासेन भवितव्यमिति स्त्रीप्रत्ययान्तं 
समासप्रातिपदिक॑ न भवति॥ 


आपोष्न्यतरस्याम्‌॥ १५ ॥ 


१ - “कबन्तेन सह ? इति नास्ति बाल०। 
२ - 'स्त्रीप्रत्ययान्तसमासप्रातिपदिकमू ' इति मुद्रितेषु समस्तः पाठ: । 


एएफएज.ए20-902.00०7 
काशिका ८०६ 
आबलन्तस्याड्स्य कपि हस्वो न भवत्यन्यतरस्याम्‌। बहुखट्वाकः, बहुखट्वकः। 
बहुमालाकः, बहुमालक:ः॥ 
ऋद्ृशो5डि गुणः॥ १६ ॥ 


ऋवर्णान्तानां दृशेश्चाडि परतो गुणो भवति। शकलाइगुष्ठकोज्करत्‌। अ१हं 
तेभ्यों + [॥ + 
5्करं $ नमः ( मा० सं० १६.८ )। असरत्‌। आरत्‌। जरा। दृशेः--अदर्शत्‌, 
अदर्शताम्‌, अदर्शन्‌॥ 


अस्यतेस्थुक्‌॥ १७ ॥ 

अस्यतेर्‌इस्य थुगागमो भवत्यडि परतः। आस्थत्‌, आस्थताम्‌, आस्थन्‌ू॥ 
श्वयतेरः॥ १८ ॥ 

श्वयतेर्‌ड्स्थाकारादेशों भवत्यडि परतः। अश्वत्‌, अश्वतामू, अश्वन्‌ू॥ 
पतः पुम्‌॥ १६ ॥ 

पतेरइस्य पुमागमो भवत्यडि परतः। अपप्ततू, अपप्तताम्‌, अपप्तनू॥ 
वच उम्‌॥ २० ॥ 

वचेरडस्याडि परत उमागमो भवति। अवोचत्‌, अवोचताम्‌, अवोचनू॥ 

शीडः सार्वधातुके गुण:॥ २१ ॥ 


शीडोडड्स्य सार्वधातुके परतो गुणो भवति। शेते, शयाते, शेरते। सार्वधातुक 
इति किम्‌ ? शिश्ये॥ 


अयडू्‌ यि क्डिति॥ २२ ॥ 


यकारादौ किछति प्रत्यये परतः शीडो5्ड्स्यायडित्ययमादेशो भवति। शब्यते। 
शाशय्यते। प्रशय्य। उपशय्य। यीति किम्‌ ? शिश्ये। क्डितीति किमू ? शेयम्‌॥ 


उपसर्गाद्‌ ध्रस्व ऊहतेः॥ २३ ॥ 


उपसर्गादुत्तरस्य ऊहतेर्‌इस्य हस्वो भवति यकारादौ किडति प्रत्यये परतः। समुझयते । 
समुदह्य गतः। अभ्युद्यते। अभ्युद्य गतः। उपसर्गादिति किमू ? ऊद्यते। ऊहतेरिति 

किम्‌ ? समीझते। यीत्येव-समूहितम्‌। क्डितीत्येव--समूद्योउयमर्थ:। अण इत्येव--आ 
ऊद्मत ओह्ाते। समोह्यते॥ 


एतेलिंडि॥ २४ ॥ 


एतेरइस्योपसर्गादित्तरस्थ लिडि यकारादौ क्डिति परतो हस्वो भवति। उदियात्‌। 
समियात्‌ । अन्वियात्‌। आशिषि लिडि “अकृत्सार्वधातुकयोः ०! ( ७.४.२५ ) इति दीर्घ॑त्वे 
कृते हस्वोडनेन भवति। उपसर्गादित्येच-ईयात्‌। अण इत्येव--आ ईयात्‌ एयात्‌। 
समेयात्‌॥ 


अकृत्सार्वधातुकयोर्दीर्ध: ॥ २५ ॥ 


अकृद्यकारेज्सार्वधातुकयकारे च क्डिति परतो5्जन्तस्याडुस्य दी्घो भवति। भृशा- 
यते। सुखायते। दुःखायते। चीयते। चेचीयते। स्तूयते। तोष्टूयते। चीयात्‌। 
स्तूयातू। अक़ृदिति किम्‌ ? प्रकृत्य। प्रहत्य। परत्वाद्‌ दीर्घत्वेन तुको बाधः स्यात्‌। 
असार्वधातुक इति किमू ? चिनुयात्‌। सुनुयात्‌। व्डितीत्येव-उरुया। धुृष्णुया॥ 


च्वो च॥ २६ ॥ 


चिविप्रत्यये परतो5जन्तस्याडुस्य दीर्घो भवति | शुचीकरोति | शुचीभवति। शुची- 
स्थात्‌। पटूकरोति। पटूभवति। पटूस्यात्‌॥ 


रीडू ऋतः॥ २७ ॥ 


ऋकारान्तस्याडस्याकृद्यकारेञ्सार्वधातुके यकारे च्वौ च परतो रीडित्ययमादेशो 
भवति। मात्रीयति। मात्रीयते। पित्रीयति। पित्रीयते। चेक्रीयते। मात्रीभूतः। 
क्डितीत्येतद्‌ निवृत्तम्‌, तेनेहापि भवति-पितुरागतं पित््यमू। ऋत इति तपरकरणं किमू? 
चेकीर्यते। निजेगिल्यते॥ 


रिडू शयग्लिड्क्षु॥ २८ ॥ 


ऋकारान्तस्याडस्य श यक्‌ इत्येतयोरलिंडि च यकारादौ असार्वधातुके परतो रिडि- 
त्ययमादेशों भवति। श--आद्रियते। आध्रियते। यकू-क्रियते। हियते। लिड-- 
क्रियात्‌। हियात्‌। रिडवचन दीर्घनिवृत्त्यर्थमू। असार्वधातुक इत्येव-बिभूयात्‌। 


१ - “अभ्यूह्रोज्यमर्थ: ” इति बाल०। 
२ - “ पित्रीयति ” इति क्वाचित्कः पाठ: । 

यीत्येव--कृषीष्ट । हषीष्ट॥ 


गुणोडर्तिसंयोगाद्योस्‍॥ २६ ॥ 


ऋतो यकि लिडि इति वर्तते। श इत्यसंभवादू निवृत्तम्‌। गुणो भवत्यर्तेः संयोगा- 
दीनामृकारान्तानां यकि परतो लिडि च यकारादावसार्वधातुके | अर्यते। अर्यात्‌। स्मर्यते। 
स्मर्यात्‌4 इह संस्क्रियते, संस्क्रियादिति सुटो बहिर्‌इलक्षणस्यासिद्धत्वादभक्तत्वाद्‌ वा 
संयोगादित्वमड्रस्य नास्तीति गुणो न प्रवर्तते। यीत्येव-स्वृषीष्ट | ध्वृषीष्ट। असार्व- 
धातुक इत्येव-इयूयात्‌॥ 


यडि च॥ ३० ॥ 


यडि च परतो अर्तेः संयोगादेश्च ऋतो गुणो भवति। अरार्यते। सास्वर्यते। 
दाध्वर्यते। सास्मर्यते। अर्ते: अट्यर्त्यशूणोत्तीनामुपसंख्यानम्‌” ( ३.१.२२ वा० ) इति यडू। 
न न्द्राः संयोगादयः (६.१.३ ) इति दिर्वचनप्रतिषेधो यकारपरस्यथ नेष्यते ॥ 
हन्तेहिंसायां यडि घ्नीभावो वक्तव्य:॥ जेघ्नीयते। हिंसायामिति किम्‌ ? जड्डन्यते॥ 


ई प्राध्मोस्‍॥ ३१ ॥ 
प्रा ध्मा इत्येतयोर्यडि परत ईकारादेशो भवति। जेप्रीयते। देध्मीयते॥ 
अस्य च्वौ॥ ३२ ॥ 


ई इति वर्तते। अवर्णान्तस्याड्स्य च्वौ परत ईकारादेशो भवति। शुक्लीभवति। 
शुक्लीस्यातू। खट्वीकरोति। खट्वीस्यात्‌॥ 


क्यचि च॥ ३३ ॥ 


अस्येति वर्तते। क्यचि परतो5वर्णान्तस्याड्स्य ईकारादेशो भवति। पुत्रीयति। 
घटीयति। खट्वीयति | मालीयति। “अक़ृत्सार्वधातुकयोर्दीर्घ:” ( ७.४.२५ ) इत्यस्यापवाद:। 
प्रथग्योगकरणमुत्तरार्थम्‌॥ 


अशनायोदन्यधनाया बुभुक्षापिपासागर्धषु॥ ३४ ॥ 
अशनाय उदन्य धनाय इत्येतानि निपात्यन्ते बुभुक्षा पिपासा गर्ध इत्येतेष्वर्थषु । 


१ - “यकारस्य * इत्यपपाठो है०। 

अशनायेत्यशनशब्दस्य आत्वं क्यचि निपात्यते। अशनायतीति भवति बुभुक्षा चेत्‌। 
अशनीयतीत्येवान्यत्र | उदन्येति उदकशब्दस्य उदन्नादेशो निपात्यते। उदन्यतीति भवति 
पिपासा चेत्‌। उदकीयतीत्येवान्यत्र | धनायेति धनशब्दस्य आत्व॑ निपात्यते। धनायतीति 
भवति गर्धश्चेत्‌। धनीयतीत्येवान्यत्र॥ 


नच्ठछन्दस्यपुत्रस्थ॥ ३५ ॥ 


छन्दसि विषये पुत्रवर्जितस्यावर्णान्तस्याड्स्य क्यचि यदुक्त तदू न भवति। कि 
चोक्तम्‌ ? दीर्घत्वमीत्वं च। मित्र१युं: ( मै० सं० २.६.१२ )। स॑ स्वेद१युं: ( मै० सं० ४. 
१२.२ )। दे१वाज्जिंगाति सुम्नगैयुः (ऋ० ३.२७.१ )। अपुत्रस्थेति किम्‌ ? पुत्रीयन्तः 
सुदान॑वः ( ऋ० ७.६६.४ ) ॥ अपुत्रादीनामिति वक्तव्यमू॥ ज॥१नीयन्तो न्वग्रंवः ( ऋ० 
७.६६.४ )॥ 


दुरस्युर्द्विणस्युर्वृषण्यतिरिषण्यति॥ ३६ ॥ 


दुरस्युः द्रविणस्युः वृषण्यति रिषण्यति इत्येतानि छन्दसि निपात्यन्ते। दुष्टशब्दस्य 
क्यचि दुरस्भावो निपात्यते। अवियोना दुरस्युः। दुष्टीयतीति प्राप्ते। द्रविणशब्दस्य 
द्रविणस्भावो निपात्यते। द्रविण॥स्युर्विप)न्ययां (ऋ० ६.१६.३४ )। द्रविणीयतीति 
प्राप्ते। वृषशब्दस्य वृषण्भावो निपात्यते। वृषण्यति (ऋ० ६.५.६ ) । वृषीयतीति 
प्राप्ते। रिष्टशब्दस्य रिषण्भावो निपात्यते। रिषगण्यतिं (ऋ० २.२३.१२ )। रिष्टीयतीति 
प्राप्ते॥ 


अश्वाघस्यात्‌॥ ३७ ॥ 


अश्व अघ इत्येतयोः क्यचि परतः छन्दसि विषय आकारादेशो भवति। अ१श्वा- 
यन्तों मघवन्‌ ( ऋ० ७.३२.२३ )। मा त्वा वृकां अघायवों विदन्‌ ( मा० सं० ४.३४ )। 
एतदेवात्ववचन ज्ञापक “नच्छन्दस्यपुत्रस्य' ( ७.,४.३५ ) इति दीर्घप्रतिषेधो भवतीति॥ 


देवसुम्नयोर्यजुषि काठके॥ ३८ ॥ 


देव सुम्न इत्येतयो: क्यचि परत आकारादेशो भवति काठके यजुषि। देवायतें 
य॑जमानाय ( काठ० सं० २.६ )। सुम्नाय॑न्तो हंवामहे ( काठ० सं० ८5.१७ )। यजुषीति 
किम्‌ ? दे१वाज्जिगाति सुम्न?युः (ऋ० ३.२७.१ )। काठक इति किमू ? सुम्नयु- 


१ - अवबाढ़ो दुरस्युः ( काठ० सं० २.११ )। 
३ - “देवायन्तो ” इति बाल०। 
३ - बह्डचानां काठक सम्प्रति नोपलभ्यते | 

रिमंसीदम)सि ( तै० सं० २.५.७.४ )॥ 


कव्यध्वरपृतनस्यर्चि लोपः॥ ३६ ॥ 


कवि अध्वर पृतना इत्येतेषामड्रानां क्यचि परतो लोपो भवति ऋचि विषये। 
कव्यन्तः सुममसः। अध्वर-अध्व१र्यन्त॑: ( मा० सं० १७.९६ )। पृतन्यन्तः ( पै० सं० २. 
८६.४ ) तिष्ठन्ति॥ 


दतिस्यतिमास्थामित्‌ ति किति॥ ४० ॥ 


द्ति स्यति मा स्था इत्येतेषामड्रानामिकारादेशो भवति तकारादौ किति प्रत्यये 
परतः। द्यति--निर्दितः। निर्दितवानू। स्यति--अवसितः। अवसितवान्‌। मा-मितः। 
मितवान्‌। स्था-स्थितः। स्थितवानू। तीति किमू ? अवदाय। कितीति किम्‌ ? 
अवदाता॥ 


शाच्छोरन्यतरस्याम्‌ु॥ ४१ ॥ 


शा छा इत्येतयोरन्यतरस्यामिकारादेशो भवति तकारादौ किति। शा--निशितम्‌, 
निशातम्‌। निशितवानू, निशातवान्‌। छा--अवच्छितमू, अवच्छातम्‌। अवच्छितवान्‌, 
अवच्छातवान्‌ ॥ श्यतेरित्वं ब्रते नित्यमिति वक्तव्यम्‌॥ संशितो ब्राह्मण:। संशितव्रत 
इत्यर्थ:। व्यवस्थितविभाषाविज्ञानात्‌ सिद्धम्‌ । 
देवत्रातो गलो ग्राह इतियोगे च सद्दिधिः। 
मिथस्ते न विभाष्यन्ते गवाक्ष: संशितब्रतः॥ 


दधातेहिंः॥ ४२ ॥ 


दधातेरडस्य हीत्ययमादेशो भवति तकारादौ किति प्रत्यये परतः। हितः। हितवान्‌। 
हित्वा॥ 


जहातेश्च क्त्वि॥ ४३ ॥ 


जहातेर्‌इस्य हीत्ययमादेशो भवति क्त्वाप्रत्यये परतः। हित्वा राज्यं वनं गतः। 
हित्वा गच्छति। जहातेनिर्दिशाद्‌ जिहातेः न भवति। हात्वा॥ 


१ - 'जिहीतेः ” इति मुद्रितपाठ:। 
२ - जाहित्वेति प्रयोजनान्तरं द्रष्टव्यं यथान्यासपदमञ्जरि । 

विभाषा छन्दसि॥ ४४॥ 


जहातेर्‌इस्य विभाषा हीत्ययमादेशो भवति छन्दसि विषये क्त्वाप्रत्यये परतः। 
हित्वा शरीर ( तै० ब्रा० २.५.६.५ ) यातव्यम्‌। हात्वा॥ 


सुधितवसुधितनेमधितधिष्वधिषीय च॥ ४५ ॥ 


सुधित वसुधित नेमधित धिष्व धिषीय इत्येतानि छन्दसि विषये निपात्यन्ते। 
तत्र सुधित वसुधित नेमधित इति सुवसुनेमपूर्वस्य दधातेः क्तप्रत्यय इत्वमिडागमो वा 
प्रत्ययस्य निपात्यते। गर्भ माता सुधितम्‌ ( ऋ० १०.२७.१६ )। सुहितमिति प्राप्ते। 
वसुधितमग्नौ जुहोति। वसुहितमिति प्राप्ते। ने)मधिता ( ऋ० १०.६३.१३ ) बाधन्ते। 
नेमहिता इति प्राप्ते॥ धिष्वेति लोण्मध्यमैकवचने दधातेरित्वमिडागमो वा प्रत्ययस्य 
द्विर्वचनाभावश्च निपात्यते। स्तोम धिष्व (ऋ० ८.३३.१५ )। धस्स्वेति प्राप्ते। धिषी- 
येति आशीलिंडिद्यात्मनेपदोत्तमैकवचने दधातेरित्वमिडागमो वा प्रत्ययस्य निपात्यते। 
धिषीय॥ ( तै० सं० १.६.४.४ )। धासीयेति प्राप्ते॥ 


दो ददू घो:॥ ४६ ॥ 


दा इत्येतस्य घुसंज्ञकस्य ददित्ययमादेशों भवति तकारादौ किति प्रत्यये परतः। 
दत्तः। दत्तवान्‌। दत्तिः। द इति किमू ? धीतः। धीतवान्‌। धेट एतद्‌ रूपम्‌। घोरिति 
किम्‌ ? दाप्‌ लवने” ( अदा० ९२ )-दातं बहिः। दिप्‌ शोधने” ( भ्वा० ६५८ )-अवदातं 
मुखम्‌। अयमादेशस्थान्त इष्यते। एवं झुक्तमू- 

तान्ते दोषो दीर्घत्वं स्याद्‌ दान्ते दोषो निष्ठानत्वम्‌ । 

धान्ते दोषो धत्वप्राप्तिस्थान्तेडदोषस्तस्मात्‌ थान्तम्‌॥ ( महाभाष्य ३.३५०-३५१) 


यदि तु दस्ति! ( ६.३.१२४ ) इति तकारादी दीर्घत्वमू, तदा तान्तेउप्यदोष:। 
दान्तधान्तयोरपि 'सन्निपातलक्षणो विधिरनिमित्तं तदिघातस्य' ( परि० ८५ ) इति नत्वधत्वे 
न भविष्यत इति न दोषः। 
अदवदत्तं विदत्तं च प्रदत्त चादिकर्मणि। 
सुदत्तमनुदत्तं च निदत्तमिति चेष्यते॥ 


अच उपसर्गात्‌ तः ( ७.४.४७ ) इति प्राप्ते निपात्यन्ते। अनुपसर्गा वा एते5- 
वादयः क्रियान्तरविषया वेदितव्या:॥ 


१ - पूर्वत्र काशिका ( १.४.५७ ) द्रष्टव्या । 

अच उपसर्गात्‌ तः॥ ४७ ॥ 


अजन्तादुपसर्गादुत्तरस्य दा इत्येतस्य घुसंज्ञकस्य त इत्ययमादेशो भवति तकारादौ 
किति। प्रत्तम्‌। अवत्तम्‌। नीत्तम्‌। परीत्तम्‌। अच इति किम्‌ ? निर्दत्तम्‌। दुर्दत्तम्‌। 
उपसर्गादिति किम्‌ ? दधि दत्तम्‌। मधु दत्तम्‌ | घोरित्येव--अवदातं मुखम्‌ । उपसर्गादिति 
पज्चमीनिर्देशादादेरलः प्राप्नोति। तत्र समाधिमाहुः। अच इत्येतद्‌ दिरावर्तयितव्यम्‌। 
तत्रैकं पञ्चम्यन्तमुपसर्गविशेषणार्थमू, अपरमपि षष्टब्नन्तं स्थानिनिर्देशार्थमित्याकारस्य 
स्थाने तकारो भवति | द्वितकारो वा संयोगो5यमादिश्यते, सो5नेकात्त्वात्‌ सर्वस्य भविष्यति । 
अपो भि! ( ७.४.४८ ) इत्यत्र पज्चम्यन्तमच इत्यनुवर्तते। तेन पकारमात्रस्य भविष्यति 
॥ चतेरित्वादचस्त इत्येतद्‌ भवति विप्रतिषेधेन॥ अवत्तम्‌। प्रौत्त ( मै० सं० १.६. 
६ ) जुहोति॥ 


अपो भि॥ ४८ ॥ 


अप्‌ इत्येतस्याड्स्य भकारादी प्रत्यये परतस्त इत्ययमादेशो भवति। अदूभि:। 
अद्भ्यः। भीति किम्‌ ? अप्सु। स्ववःस्वतवसोर्मास उषसश्च तकारादेश इष्यते छन्दसि 
भकारादौ। स्ववदूभि:ः। स्वतवद्भिः। मादूभिष्ट्वा इन्द्रो वृत्रहा। समुषदूभिरजायथाः 
( ऋ० १.६.३ )॥ 


सः स्यार्धधातुके॥ ४६ ॥ 


सकारान्तस्याड्स्य सकारादावार्धधातुके परतस्तकारादेशो भवति। वत्स्यति। 
अवसल्स्यत्‌। विवत्सति । जिघत्सति। स इति किम्‌ ? वक्ष्यति। सीति किमू ? घासः। 
वासः। आर्धधातुक इति किमू ? आस्से। वस्से॥ 


तासस्त्योलॉपः॥ ५० ॥ 


तासेरस्तेश्व सकारस्य सकारादी प्रत्यये परतो लोपो भवति। तासे:--कर्तासि। 
कतसि। अस्तेः--त्वमसि। व्यतिसे। अस्तेरकारसकारयोर्लुप्तयोः स इति प्रत्ययमात्रमेतत्‌ 
पदम्‌। तेन सात्पदाद्यो: ( 5.३.१०६ ) इति षत्वं न भवति॥ 


१ -  आवर्त्यते ' इति बाल०। 

२ - स्व॑त॒वद्भ्यः ( मै० सं० १.१०.६ )। 

३ - माद्भ्यस्त्वां च*्रो वृत्र।हा ( शौ० सं० १६.२७.२ )। 

४ - यथान्यासपदमज्जरि ' तेन........... भवति ' इति पाठो न स्यात्‌ । 

रिच॥ ९१ ॥ 


रेफादौ च प्रत्यये परतः तासस्त्योः सकारस्य लोपो भवति। कतारी, कर्तारः। 
अध्येतारी, अध्येतार:॥ 


ह एति॥ ५२ ॥ 
तासस्त्योः सकारस्य हकारादेशो भवत्येति परतः। कतहि। अस्तेः--व्यतिहे॥ 


यीवर्णयोर्दीधीवेव्योस्‍॥ ५३ ॥ 


यकारादाविवर्णादी च परतो दीधीवेव्योलॉोपो भवति । यकारादौ--आदीध्य गतः। 
आवेव्य गतः। आदीध्यते। आवेव्यते। इवर्णादी--आदीधिता। आवेबिता। लिडि-- 
आदीधीत । आवेबीत। यीवर्णयोरिति किमू ? आदीध्यनम्‌। आवेव्यनम्‌॥ 


सनि मीमाघुरभलभशकपतपदामच इसू॥ ५४ ॥ 


सनि प्रत्यये सकारादौ परतो मी मा घु रभ लभ शक पत पद इत्येतेषामड्रानामचः 
स्थान इसित्ययमादेशो भवति। मी इति मीनातिमिनोत्योर्दयोरपि ग्रहणमिष्यते । मित्सति। 
प्रमित्सति । मा इति “गामादाग्रहणेष्वविशेषः” ( परि० १०६ )। मित्सते। अपमित्सते। 
घु-दित्सति । धित्मति। रभ--आरिप्सते। लभ--आलिप्सते। शक-शिक्षति | पत- 
पित्सति। पद-प्रपित्सते। सनीति किम्‌ ? दास्यति। सीत्येव--पिपतिषति। तनिपति- 
दरिद्राणामुपसंख्यानम्‌! ( ७.२.४६ का० ) इति पतेरिडागमविकल्पः ॥ सनि राधो 
हिंसायामच इस्‌ वक्तव्यः॥ प्रतिरित्सति। हिंसायामिति किमू ? आरिरात्सति॥ 


आछ्ा्प्युधामीत्‌॥ ५५ ॥ 


आपू ज्ञपि ऋध इत्येतेषामड्रानामच ईकारादेशो भवति सनि सकारादौ परतः। 
आपू-ईप्सति। ज्ञपि-ज्ञीप्सति। ऋधू--ईर्त्सति। ज्ञपेर्दावचौ तत्र णेः पूर्वविप्रतिषेधेन 
लोपः, इतरस्य त्वीत्वम्‌। सनीत्येव-प्राप्स्यति | सीत्येव-जिज्ञपयिषति। अर्दिधिषति। 
सनीवन्तर्ध०” ( ७.२.४६ ) इति ज्नपेर्क्रधेश्चेटो विकल्पः॥ 


दम्भ इच्च॥ ५६ ॥ 


दम्भेरच इकारादेशो भवति, चकारादीत्‌ च, सनि सकारादौ परतः। धिप्सति। 
धीप्सति। सीत्येव-दिदम्भिषति॥ 

मुचो5कर्मकस्य गुणो वा॥ ५७ ॥ 


मुचो5कर्मकस्य गुणो वा भवति सनि सकारादौ परतः। 'हलन्ताच्च' ( १.३.१०) 
इति कित्त्वप्रतिषेधो विकल्प्यते। मोक्षते वत्सः स्वयमेव, मुमुक्षते वत्सः स्वयमेव । अकर्म- 
कस्येति किम्‌ ? मुमुक्षति वत्सं देवदत्त:। कर्मकर्तरि मुचिरकर्मको भवति, कर्मविशेष- 
स्याविवक्षितत्वाद्‌ वा॥ 


अन्न लोपो5षभ्यासस्य॥ ९८ ॥ 


यदेतत्‌ प्रक्रान्त॑ 'सनि मीमा०” ( ७.४.५४ ) इत्यादि 'मुचो5कर्मकस्य०? ( ७.४. 
५७ ) इति यावत्‌, अत्राभ्यासलोपो भवति। तथैवोदाहतम्‌। अभ्यासस्येत्येतत्‌ चाधि- 
कृतं॑ वेदितव्यमाध्यायपरिसमाप्तेः। इत उत्तरं यद्‌ वक्ष्यामो5भ्यासस्येत्येवं तदू वेदितव्यम्‌। 
वक्ष्यति-हस्वः' ( ७.४.५६ )-डुढडौकिषते। तुत्रौकिषते। सनि मीमाघुरभलभशक- 
पतपदामच इस्‌ अभ्यासलोपकश्चेत्येवं सिद्धे यदत्रग्रहणमिह क्रियते, तदू विषयावधारणार्थम्‌-- 
अन्रैवाभ्यासलोपो भवति, सन्वदृूभावविषये न भवति। अमीमपत्‌। अदीदपतू। 'सन्व- 
ल्‍्लघुनि चड्परे०” ( ७.४.६३ ) इति सन्वद्भावात्‌ प्राप्नोति। सर्वस्याभ्यासस्यायं लोप 
इष्यते, तदर्थमेव केचिदत्रग्रहणं वर्णयन्ति | नानर्थकेषलोन्त्यविधिः०? ( परि० ६६ ) इत्यपरे 
सर्वस्य कुर्वन्ति॥ 


हस्वः ॥ ५६ ॥ 


हस्वो भवत्यभ्यासस्य | डुढौकिषते। तुत्रीकिषते। डुढौके। तुत्नीके। अडुढ़ौकत्‌ । 
अतुत्रीौकत्‌ ॥ अभ्यासस्यानचि॥ अभ्यासस्य यदुच्यतेषनचि तद्‌ भवतीति वक्तव्यम्‌। 
चराचरः। चलाचलः। पतापतः। वदावदः। हलादिः शेषः ( ७.४.६० ) न भवति॥ 


हलादिः शेषः॥ ६० ॥ 


अभ्यासस्य हलादिः शिष्यते, अनादिरलुप्यते। जग्लौ। मम्लौ। पपाच। पपाठ। 
आट, आठतुः, आटुः। आदिशेषनिमित्तोड्यमनादेलोपो विधीयते। तत्राभ्यासजातेरा- 
श्रयणात्‌ क्वचिदपि वर्तमानो हलादिरनादेः सर्वत्र निवृत्ति करोति। अपरे तु ब्रुवते- 
शेषशब्दोष्य॑ निवृत्त्या विशिष्टमवस्थानमाह। तदवस्थानमुक्तितो यद्यपि प्रधानम्‌, 
अविधेयत्वात्‌ तु तदप्रधानम्‌। निवृत्तिरेव तु विधेयत्वात्‌ प्रधानम्‌। तत्रायमर्थोउस्य 
जायते-अभ्यासस्यानादे्लो निवृत्तिर्भवतीति | सा किमित्यादेरविधेयां सतीमनिवृत्तिम- 
पेक्षिष्यत इति॥ 

शर्पूर्वा:ः खयः॥ ६१ ॥ 
अभ्यासस्य शर्पूर्वाः खयः शिष्यन्ते, अन्ये हलो लुप्यन्ते | चुश्व्योतिषति | तिष्ठासति । 
पिस्पन्दिषते। शर्पूर्वा इति किमू ? पपाच। खय इति किम्‌ ? ससस्‍्नौ ॥ खर्पूर्वा:खय 


इति वक्तव्यम्‌॥ उचिच्छिषतीत्यत्र उच्छेरन्तरड्तत्वात्‌ तुकि कृते द्विर्वचनम्‌, तत्र हलादिः 
शेषे ( ७.४.६० ) सत्यभ्यासे तकारः श्रूयेत॥ 


कुहोश्चुः॥ ६२ ॥ 
अभ्यासस्य कवर्गहकारयोश्ववगदिशो भवति। चकार। चखान। जगाम। 
जघास | हकारस्य-जहार। जिहीर्षति। जहो॥ 
न कवतेर्यडि॥ ६३ ॥ 


कवतेरभ्यासस्य यडि परतश्चुर्न भवति। कोकूयत उष्ट्रः। कोकूयते खरः। 
कवते- रिति विकरणनिर्देश: कौतेः कुवतेश्च निवृत्त्यर्थ:। तयोश्चुत्वमेव भवति । चोकूयते । 
यडीति किमू्‌ ? चुकुवे॥ 


कृषेश्छन्दसि॥ ६४ ॥ 


कृषेश्छन्दसि विषये यदि परतो5भ्यासस्य चुर्न भवति। करीकृष्यते यज्ञकुणपः। 
छन्दसीति किम्‌ ? चरीकृष्यते कषीवलः॥ 


दारधर्तिदिर्धतिदर्धर्षिबो भूतुतेतिक्ते उलर्ष्यापनीफणत्संसनिष्यदत्क- 
रिक्रत्कनिक्रदद्धरिभ्रद्वविध्वतोदविद्युतत्तरित्रतःसरीसृपतंवरीवृजन्मर्मुज्या- 
गनीगन्तीति च॥ ६५ ॥ 


दाधर्ति दर्धर्ति दर्धर्षि बोभूतु तेतिक्ते अलर्षि आपनीफणत्‌ संसनिष्यदत्‌ 
करिक्रत्‌ कनिक्रदत्‌ भरिभ्रत्‌ दविध्वतः दविद्युतत्‌ तरित्रतः सरीसृपतं वरीवृजत्‌ मर्मुज्य 
आगनीगन्ति इत्येतानि अष्टादश छन्दसि विषये निपात्यन्ते। दार्धर्ति दर्धर्ति दर्धर्षीति 
धारयतेर्धडो वा श्लौ यडूलुकि वाभ्यासस्य दीर्घत्वं णिलोपश्च | दाधर्ति। एवं दर्धर्ति-- 
श्लौ रुगभ्यासस्य निपात्यते। तथा दर्धर्षि (ऋ० ५.८४.३ ) इति। अत्र च यद्‌ 


१ - “चुश्चोतिषति ” इति बाल०, यथान्यासं च । 
२- “जघान ” इत्यपपाठो मुद्रितेषु । 
३ - 'स्वरः ” इति है०। 

लक्षणेनानुपपन्‍नं तत्‌ सर्व निपातनात्‌ सिद्धमू। बोभूत्विति-भवतेर्यडूलुगन्तस्य लोटि 
गुणाभावो निपात्यते। नैतदस्ति प्रयोजनमू, अत्र 'भूसुवोस्तिडि! ( ७.३.८८ ) इति 
गुणाभावः सिद्धः। ज्ञापनार्थ तह्िं निपातनम्‌ू-एतदू ज्ञापपति-अन्यत्र यडूलुगन्तस्य 
गुणप्रतिषेधो न भवतीति । बोभोति। बोभवीति ( ऋ० ३.५३.८ )। तेतिक्ते (ऋ० ४. 
२३.७ )-तिजेर्यडूलुगन्तस्यात्मनेषदं निपात्यते। यडो डित्त्वातू प्रत्ययलक्षणेनात्मनेपदं 
सिद्धमेव। ज्ञापनार्थ त्वात्मनेपदनिपातनम्‌-अन्यत्र यडूलुगन्तादात्मनेपद॑ न भवति। 
अलर्षीति--इयर्तेर्लीटि सिप्यभ्यासस्य हलादिःशेषापवादो रेफस्य लत्वं निपात्यते। सिपा 
निर्देशोउ्तन्त्रमू, तिप्यपि दृश्यते-अर्लर्ति दक्ष: (ऋ० ८.४८.८५ )। आपनींफणत्‌ ( ऋ० 
४.४०,४ ) इति फणतेराइपूर्वस्थ यडूलुगन्तस्थ शतर्यभ्यासस्य नीगू निपात्यते। 
सं१स॑निष्यदत्‌ ( मै० सं० १.११.२ ) इति-स्थन्देः संपूर्वस्थ यडलुकू, शतर्येवाभ्यासस्य 
निक्‌, धातुसकारस्य षत्वं निपात्यते। न चास्य संपूर्वता तन्त्रमू, अन्यत्रापि हि दृश्यते- 
आसनिष्यददिति। कररिंक्र)त्‌ ( ऋ० १.१३१.३ ) इति-करोतेर्यड्लुगन्तस्यथशतरि 
चुत्वाभावो5भ्यासककारस्य, रिगागमो निपात्यते। कनिक्रदत्‌ ( ऋ० १.१२८.३ ) इति-- 
क्रन्देर्लुडि च्लेरडादेशो द्विवचनमभ्यासस्य चुत्वाभावो निगागमश्च निपात्यते। तथा चास्य 
हि विवरणं कृतम्‌। अक्रन्दीदिति भाषायाम्‌। भर्रिंभ)त्‌ ( ऋ० १०.४९.७ ) इति- 
बिभर्तेर्यड्लुगन्तस्य शतरि 'भुजामित्‌” ( ७.४.७६ ) इतीत्वाभावो जश्त्वाभावो5भ्यासस्य 
रिगागमो निपात्यते। दविध्वत इति-ध्वरतेर्यडूलुगन्तस्थ शतरि जसि रूपमेतत्‌। 
अन्राभ्यासस्य विगागम ऋकारलोपश्च निपात्यते। दविध्वतो र१श्मय१: सूर्वस्थ) (ऋ० ४. 
१३.४ )। दविद्युतत्‌ ( ऋ० ६.१६.४५ ) इति--युतेर्यड्लुगन्तस्थ शतर्यभ्यासस्य 
संप्रसारणाभावो5त्वं विगागमश्च निपात्यते। तरित्रत इति-तरतेः शतरि श्लौ षष्टयेक- 
वचनेःभ्यासस्य रिगागमो निपात्यते । सरीसृपतमिति-सृपेः शतरि श्लो द्वितीयैकवचने 5- 
भ्यासस्य रीगागमो निपात्यते। वरींवृज१त्‌ ( ऋ० ७.२४.४ ) इति-वृजेः शतरि श्लौ 
रीगागमो निपात्यते5भ्यासस्य । मर्मुज्येति--मृजेलिंटि णत्रि अभ्यासस्य रुगागमो धातोश्च 
युगागमो निपात्यते। ततो 'ृजेर्वृद्धिः ( ७.२.११४ ) न भवति, अलघूपधत्वात्‌। लघू- 
पधगुणे प्राप्ते वृद्धिरारभ्यते। आगनीगन्तीति-आइपूर्वस्य गमेर्लीटि श्लौ अभ्यासस्य 
चुत्वाभावो नीगागमश्च निपात्यते। वशैक्ष्यन्ती वेदार्गनीगन्ति कर्णम्‌ ( ऋ० ६.७५.३ )। 
इतिकरणमेवंप्रकाराणामन्येषामप्युपसंग्रहार्थम्‌॥ 


उरत्‌ ॥ ६६ ॥ 


ऋवर्णान्तस्याभ्यासस्याकारादेशो भवति। वबृते। ववृधे। शश्रुधे। नर्न्॑ति, 


9 - “करोतेः शतरि श्लौ ” इति पाठोऊच्र युक्तः, तथेव रिगागमनिपातनसंगतेः । 
२ - “बिभर्तेः शतरि श्लौ ! इति पाठोउचत्र युक्त, अन्यथाग्रिमग्रन्थस्यासंगतेः । 

नरिनरत्ति, नरीनरत्ति इत्येवमादी “अभ्यासविकारेष्वपवादो नोत्सर्गान्‌ विधीन्‌ बाधते' 
(सीर० प० ६६ ) इत्युरदत्वे कृते रुगादय आगमाः क्रियन्ते॥ 


युतिस्वाप्यो: संप्रसारणमृ॥ ६७ ॥ 


युति स्वापि इत्येतयोरभ्यासस्य संप्रसारणं भवति। विदिद्युते। व्यदिद्युतत्‌। 
विदि- द्योतिषते, विदिद्युतिषते । विदेद्युत्यते । स्वापे:--सुष्वापयिषति | स्वापिर्ण्यन्तो गृह्मते, 
तस्याभ्यासनिमित्तेन प्रत्ययेनानन्तर्ये सति संप्रसारणमिष्यते। इह न भवति-स्वापयते- 
णर्वुलू स्वापकः, तस्मात्‌ क्यचि स्वापकीयति, स्वापकीयते: सन्‌ सिस्वापकीयिषति॥ 


व्यथो लिटि॥ ६८ ॥ 


व्यथेलिंटि परतो5भ्यासस्य संप्रसारणं भवति। विव्यथे, विव्यथाते, विव्यथिरे। 
हलादिःशेषेण ( ७.४.६० ) यकारस्य निवृत्तौ प्राप्तायां संप्रसारणं क्रियते, वकारस्य “न 
संप्रसारणे संप्रसारणम्‌” ( ६.१.३७ ) इति प्रतिषिध्यते। लिटीति किम्‌ ? वाव्यथ्यते॥ 


दीर्घ इणः किति॥ ६६ ॥ 


इणोड्ड्रस्य यो5्भ्यासस्तस्य दीर्घो भवति किति लिटि परतः। ईयतुः, ईयुः। इणो 
यण्‌! ( ६.४.८१ ) इति यणादेशे कृते स्थानिवद्भावाद्‌ द्विर्वचनम्‌। कितीति किम्‌ ? 
इयाय। इययिथ॥ 


अत आदेः॥ ७० ॥ 


अभ्यासस्यादेरकारस्य दीर्घों भवति लिटि परतः। अतो गुणे ( ६.१.६७ ) पर- 
रूपत्वस्थापवाद:। आट, आठतुः, आटुः। आदेरिति किमू ? पपाच। पपाठ॥ 


तस्माच्नुडू दिहलः॥ ७१ ॥ 


तस्मादतोभ्यासाद दीर्घीभूतादुत्तरस्य दविहलोड्ड्स्य नुडागमो भवति। आनड्भ, 
आनड्डतुड, आनइगुः। आनज्ज, आनउज्जतुः, आनज्जुः। दिहल इति किमू ? आट, 
आठतुः, आटुः। ऋकारैकदेशो रेफो हल्ग्रहणेन गृद्यते। तेनेहापि द्विहलोज्ड्स्य नुडागमो 
भवति--आनृधतुः, आनृधुः॥ 


अश्नोतेश्च॥ ७२ ॥ 


१ - 'सिष्वापकीयिषति ' इत्यपपाटो मुद्रितेषु । 

अश्नोतेश्च दीर्घीभूतादभ्यासादुत्तरस्य नुडागमो भवति। व्यानशे, व्यानशाते, 
व्यानशिरे। अश्नोतेरिति विकरणनिर्देशो5श्नातेर्मा भूदेिति। आश, आशतुः, आशुः॥ 


भवतेरः॥ ७३ ॥ 


भवतेरभ्यासस्याकारादेशो भवति लिटि परत: । बभूव, बभूवतुः, बभूवु:। अनुबभूवे। 
भवतेरिति कर्त॒निर्देशादिह न भवति--अनुबभूवे कम्बलो देवदत्तेन। लिटीत्येव-- 
बुभूषति | बोभूयते॥ 


ससूवेति निगमे॥ ७४ ॥ 


ससूव इति निगमे निपात्यते। सूतेलिंटि परस्मैपदं वुगागमो5भ्यासस्य चात्व॑ 
निपात्यते। संसूब) स्थविरं ( ऋ० ४.१८.१० ) विपश्चिताम्‌। सुषुवे इति भाषायाम्‌॥ 


निजां त्रयाणां गुणः श्लोौ॥ ७५ ॥ 


निजादीनां त्रयाणामभ्यासस्य गुणो भवति श्लौ सति | णिजिर्‌--नेनेक्ति । विजिर-- 
वेवेक्ति। विष्ल--वेवेष्टि। त्रिग्रहणमुत्तरार्थम्‌, एषां हि वृत्करणं समाप्त्यर्थ पट्यत एवेति। 
श्लाविति किमू ? निनेज॥ 


भूजामित्‌॥ ७६ ॥ 


भुजादीनां त्रयाणामभ्यासस्येकारादेशो भवति श्लौ सति। भृज्‌-बिभर्ति | माइ-- 
मिमीते। ओहाइ--जिहीते। त्रयाणामित्येव-जहाति। श्लावित्येव-बभार॥ 


अर्तिपिपर्त्योश्च॥ ७७ ॥ 


अर्ति पिपर्ति इत्येतयोरभ्यासस्येकारादेशो भवति श्लो। इयर्ति धूमम्‌। पिपर्ति 
सोमम्‌॥ 


१ -  धातुनिर्देशादिहापि ” इति तारा०। “क्ृतविकरणनिर्देशादिह न ? इति है०। 


२-इदं मतं क्षीरस्वामिनाप्यूरीक्रियते ( क्षीर० भ्वा० १ ), माधवीयधातुवृत्ती ( भ्वा० १ ) प्रौढमनोरमायां 
च दृष्यते। न्‍्यासपदमज्जर्योस्तु वाक्यमिदं न व्याख्यायते। अतोझ्स्य प्रक्षिप्तत्वमनुमीयते, (अनुबभूवे' इत्युदाहरणमप्यत्रोपोद्बलकम्‌ । 


३ - अत्वाभावे त्वत्र “ अनुबुभूवे ” इति पाठ: स्यात्‌ । 
४- “निगमे ” इति नास्ति मुद्रितेषु । 

बहुल॑ छनन्‍्दसि॥ ७८ ॥ 


छन्दसि विषये5भ्यासस्य श्लौ बहुलमिकारादेशो भवति। पूर्णा विवष्टि (ऋ० ७. 
१६.११ )। वशेरेतद्‌ रूपम्‌। तथा वचे:-जनिमा विवक्ति (ऋ० ६.६७.७ )। 
सचे:--व१तसं न माता सिंषक्ति ( ऋ० १.३८.८ )। जिधघर्ति सोममू। न च भवति- 
ददातीत्येव॑ ब्रयात्‌। ज)ज॑नदिंद्धम्‌ ( मै० सं० १.६.१ )। माता यद्वीरं द)धन१द्धनिष्ठा ( ऋ० 
१०.७३.१ )॥ 


सन्यतः॥ ७६ ॥ 


सनि परतो5कारान्ताभ्यासस्येकारादेशो भवति। पिपक्षति। यियक्षति। तिष्ठासति। 
पिपासति। सनीति किमू ? पपाच। अत इति किम्‌ ? लुलूषति। तपरकरणं किम्‌ ? 
पापचिषते॥ 


ओ:ः पुयण्ज्यपरे॥ ८० ॥ 


सनीति वर्तते, इदिति च। उवर्णान्ताभ्यासस्य पवर्गे यणि जकारे चावर्णपरे परत 
इकारादेशो भवति सनि प्रत्यये परतः। पवर्गेडपरे--पिपविषते । पिपावयिषति | बिभाव- 
यिषति। यण्यपरे--यियविषति | यियावयिषति | रिरावयिषति | लिलावयिषति। ज्यपरे-- 
जु इति सौत्रोष्यं धातु, जिजावयिषति। एतदेव पुयण्ज्यपर इति वचन ज्ञापकम्‌ -- 
अद्विर्वचननिमित्तेषपि णौ स्थानिवद्‌ भवतीति। ओरिति किम्‌ ? पापच्यतेः सन्‌-- 
पापचिषते। पुयणूजीति किमू ? अवतुतावयिषति। जुहावयिषति। अपर इति किमू? 


बुभूषति॥ 
स्रवतिश्रुणोतिद्रवतिप्रवतिप्लवतिच्यवतीनां वा॥ ८१ ॥ 

स्रवति श्रुणोति द्रवति प्रवति प्लवति च्यवति इत्येतेषामभ्यासस्य ओरवर्णपरे 
यणि वेकारादेशो भवति सनि परतः। सिस्रावयिषति, सुस्रावयिषति । श्रुणोति- 
शिश्नावयिषति, शुश्रावयिषति | द्रवति-दिद्रावयिषति, दुद्रावयिषति | प्रवति--पिप्रावयिषति, 
पुप्रावयिषति ।  प्लवति-पिप्लावयिषति, पुप्लावयिषति | च्यवति-चिच्यावयिषति, 
चुच्यावयिषति । वचनसामथ्यदिकेन वर्णेन यणो व्यवधानमाश्रीयते | पूर्वसूत्रेण त्वनन्तर 
एवं यणि भविततव्यमित्यप्राप्तविभाषेयम्‌। अपर इत्येव--सुस्लूषति | शुश्रूषते॥ 

गुणो यडलुकोः॥ ८२ ॥ 


यडि यडूलुकि चेगन्तस्याभ्यासस्य गुणो भवति। चेचीयते। लोलूयते। यडलुकि-- 

जोहवीति। 'यडो वा! ( ७.३.६४ ) इतीड्विकल्पः। चोक्रुशीति॥ 


दीर्घोषकितः॥ ८३ ॥ 


अकितोथभ्यासस्य दीर्घों भवति यदि यडूलुकि च। पापच्यते। पापचीति। 
यायज्यते। यायजीति। अकित इति किम्‌ ? यंयम्यते। यंयमीति। रंरम्यते। रंरमीति। 
ननु चात्रापवादत्वाद्‌ नुकि कृतेडभ्यासस्यानजन्तत्वादेव दीर्घत्व॑ न भविष्यति ? एवं 
तहांकित इत्यनेनैतद्‌ ज्ञाप्पते--“अभ्यासविकारेष्वपवादा नोत्सर्गान्‌ विधीन्‌ बाधन्ते' ( सीर० 
प० ६६ ) इति। किमेतस्य ज्ञापने प्रयोजनम्‌ ? डोढौक्यत इत्यत्र दीर्घोहकित इत्यनेन 
संध्यक्षरहस्वो न बाध्यते, अचीकरदित्यत्र दीर्घो लघोः” ( ७,४.६४ ) इत्यनेन सन्वदित्वं न 
बाध्यते, मान्प्रभुतीनां दीर्घेण सनीत्व॑ं न बाध्यते-मीमांसते, ई च गण: ( ७.४.६७) 
इतीत्वेन हलादिः शेष: ( ७.४.६० ) न बाध्यते--अजीगणत्‌॥ 


नीगू वज्चुस्रंसुध्वंसुभ्रसुकसपतपदस्कन्दामु्‌॥ ८४ ॥ 


वज्चु स्रंसु ध्वंसु भ्रंसु कस पत पद स्कन्द इत्येतेषामभ्यासस्य नीगागमो भवति 
यडि यडलुकि च। वज्चु-वनीवच्यते। वनीवज्चीति। खंसु-सनीस्रस्यते। सनी- 
ख्रंसीति। ध्वंसु-दनीध्वस्यते | दनीध्वंसीति। भ्रंसु-बनीशभ्रस्यते। बनीभ्रंसीति। कस-- 
चनीकस्यते। चनीकसीति | पत-पनीपत्यते | पनीपतीति | पद-पनीपद्यते | पनीपदीति। 
स्कन्द--चनीस्कद्यते। चनीस्कन्दीति॥ 


नुगतोडनुनासिकान्तस्य॥ ८५ ॥ 


अनुनासिकान्तस्याडूस्य यो5भ्यासस्तस्याकारान्तस्य नुगागमो भवति यडूयडूलुकोः 
परतः। तन्‍तन्यते। तन्तनीति। जड़्गम्यते। जड्गमीति। यंयम्यते। यंयमीति। 
रंसम्यते। रंस्मीति। नुगित्येतदनुस्वारोपलक्षणार्थ द्रष्टव्यम्‌। स्थानिना द्यादेशो लक्ष्यते। 
तेन यंयम्यत इत्येवमादावञ्ल्परत्वेउप्यनुस्वारो भवति ॥ पदान्तवच्चेति वक्तव्यमू्‌॥ “वा 
पदान्तस्य” ( ८.४.४६ ) इति परसवर्णविकल्पो यथा स्यादिति। अत इति किम्‌ ? 
तेतिम्यते । तपरकरणं तु भूतपूर्वस्यापि दीर्घस्य निवृत्त्यर्थमू-बाभाम्यते । अनुनासिकान्त- 
स्येति किम्‌ू ? पापच्यते॥ 


जपजभदहदशभज्जपशां च॥ ८६ ॥ 


जप जभ दह दश भज्ज पश इत्येतेषामभ्यासस्य नुगागमो भवति यडूयडलुकोः 
परतः। जज्जप्यते। जज्जपीति। जभ-जज्जभ्यते। जज्जभीति। दह--दन्दह्मयते । 
दन्दहीति। दश--न्दश्यते। दन्‍्दशीति। दश इति दंशिरयं नकारलोपार्थमेव निर्दिष्ट:। 

तेन यड्लुक्यपि नकारलोपो भवति। भज्ज--बम्भज्यते। बम्भज्जीति। पश इति सौत्रो 
धातुः--पम्पश्यते । पम्पशीति॥ 
चरफलोश्वच॥ ८७ ॥ 


चर फल इत्येतयोरभ्यासस्य नुगागमो भवति यडूयड्लुकोः परतः। चज्चूर्यते। 
चज्चुरीति। पम्फुल्यते। पम्फुलीति॥ 


उत्‌ परस्यात:॥ ८८ ॥ 


चरफलोरभ्यासात्‌ परस्यात उकारादेशो भवति यड्यडलुकोः परतः। चज्चूर्यते । 
चज्चुरीति। पम्फुल्यते। पम्फुलीति। परस्थेति किमू ? अभ्यासस्य मा भूतू। अत इति 
किम्‌ ? अलोड्चन्त्यस्य मा भूत्‌। उदिति तपरकरणं चज्चूर्ति, पम्फुल्ति इत्यत्र लघूपधगुण- 
निवृत्त्यर्थम्‌। दीर्घस्यासिद्धत्वादिह लघुत्व॑ं न निवर्तते॥ 


तिच॥ ८६ ॥ 


तकारादी प्रत्यये परतश्चरफलोरकारस्य उकारादेशो भवति । चरण चूर्ति:। ब्रह्मण- 
श्चूर्तिः। प्रफुल्तिः। प्रफुल्ताः सुममनस:। यडूलुकोरभ्यासस्येति चानुवर्तमानमपि वचन- 
सामर्थ्यादिह नाभिसंबध्यते॥ 


रीगृदुपधस्थ च॥ €० ॥ 


ऋदुपधस्याडुस्य यो5्भ्यासस्तस्य रीगागमो भवति यडूयडलुकोः परतः । वरीवृत्यते । 
वरीवृतीति। वरीवृध्यते। वरीवृधीति। नरीनृत्यते। नरीनृतीति ॥ रीग्रृत्वत इति 
वक्तव्यमू॥ इहापि यथा स्यात्‌-वरीवृश्च्यते। परीपृच्छुयते॥ 


रुग्रिकौ च लुकि॥ ६१ ॥ 


यडलुकि ऋदुपधस्याड्स्य योउ्भ्यासस्तस्य रुग्रिकावागमौ भवतः, चकाराद्रीक्‌ 
च। नर्नत्ति, नरिनरत्ति, नरीनर्त्ति। वर्वर्ति, वरिवर्त्ति, वरीवर्त्ति। उकार उच्चारणार्थ: 
॥ मर्मुज्यते मर्मुज्यमानास इत्युपसंख्यानमृ॥ मर्मुज्यते। मर्मुज्यमानासः॥ 


१ - “चज्चूरीति ! इत्यपपाटो मुद्रितेषु । 

२ - “चज्चूरीति ! इत्यपपाटो मुद्रितेषु । 

३ - ' पम्फुलीति  इत्यपपाठो मुद्रितेषु । 

४ - “वरीवृश्चीति ' इत्यधिकः पाटो मुद्रितेषु। स त्वयुक्तः। 
५ - “परीपृच्छीति  इत्यधिकः पाठो है० तारा० । स चायुक्त:। 

ऋतश्च॥ ६२३ ॥ 


ऋकारान्तस्याडुस्य यो5भ्यासस्तस्य रुग्रिकावागमी भवतो रीकू च यडूलुकि। 

चर्कर्ति, चरिकर्ति, चरीकर्ति । ज्ईर्ति, जरिहर्ति, जरीहर्ति | तपरकरणं किम्‌ ? किरतेश्चार्कर्ति । 
किरतिं चर्करीतान्तं पचतीत्यत्र यो नयेत्‌। 
प्राप्तिज्ञं तमहं मन्ये प्रारब्धस्तेन संग्रहः॥ 


तत्रेय॑ प्राप्ति:--तपरकरणसामर्थ्यादड़विशेषणमृत इत्येततू, तथा चाप्राप्तिः किरते 
रुगादीनामिति॥ 


सन्वहूघुनि चड़परेजनग्लोपे॥ ६३ ॥ 


लघुनि धात्वक्षरे परतो यो<्भ्यासस्तस्य चड़्परे णौ परतः सनीव कार्य भवति 
अनग्लोपे। सन्यतः ( ७.४.७६ ) इत्युक्तम्‌ , चड़परेषपि तथा। अचीकरत्‌। अपीपचत्‌। 
ओः पुयण्ज्यपरे! ( ७.४.८० ) इत्युक्तमू, चड़परेषपि तथा। अपीपवत्‌। अलीलवत्‌। 
अजीजवतू्‌। ख्रवतिश्रुणोतिद्रवतिप्रवतिप्लवतिच्यवतीनां वा” ( ७.४.८१ ) इत्युक्तम्‌, 
चड़्परेषपि तथा। असिस्रवत्‌, असुस्रवत्‌। अशिश्रवत्‌, अशुश्रवत्‌। अदिद्रवत्‌, अदुद्र- 
वत्‌। अपिप्रवत्‌, अपुप्रवत्‌। अपिप्लवतू, अपुप्लवत्‌। अचिच्यवतू, अचुच्यवत्‌। 
लघुनीति किमू ? अततक्षत्‌। अररक्षत्‌। जागरयते:--अजजागरतू। अत्र केचिद्‌ 
गशब्द लघुमाश्रित्य सन्वद्भावमिच्छन्ति, सर्वत्रैव लघोरानन्तर्यम्‌ अभ्यासेन नास्तीति 
व्यवधाने5पि वचनप्रामाण्याद्‌ भवितव्यम्‌। तदसत्‌, 'येन नाव्यवधानं तेन व्यवहिते5पि 
वचनप्रामाण्यात्‌” ( व्या० प० ४६ ) इत्येकेन व्यवधानमाश्रीयते, न पुनरनेकेन | यद्येवम्‌, 
कथमचिक्षणदिति ? आचार्यप्रवृतिज्ञॉपयति-भवत्येवंजातीयकानामित्वमिति, यदयं तदू- 
बाधनार्थ स्मरत्यादीनामत्वम्‌ ( ७.४.६५ ) विदधाति। चड्पर इति किम्‌ू ? अहं पपच। 
परग्रहणं किम्‌ ? चड्येव केवले मा भूतू-अचकमत । अनग्लोप इति किमू ? अचकथत्‌। 
दृषदमाख्यातवानू अददृषत्‌। वादितवन्तं प्रयोजितवान्‌ अवीवददित्यत्र योइसौ णौ 
णेलोपो नासावग्लोप इत्याश्रीयते। कि कारणम्‌ ? चड़पर इति णिजातेनिमित्तत्वेना- 
क्षेपात्‌ ततो5न्यस्याको लोपः परिगृह्यते । मीमादीनामत्रग्रहणात्‌ सन्वद्भावेनाभ्यासलोपो न 
भवतीत्युक्तम्‌ ( ७.४.४८ )। कि च सन्वदिति सनाश्रयं कार्यमतिदिश्यते, न च लोपः 
सनमेवापेक्षते। कि तहिं ? इसभावाद्यपि। तदभावादमीमपदित्यादावभ्यासलोपो न 
भविष्यति॥ 


१ - “ अभ्यासे ” इति न्यासे । 

दीर्घो लघोः ॥ €४ ॥ 


दीर्घो भवति लघोरभ्यासस्य लघुनि णौ चड़्परेजनग्लोपे। अचीकरत्‌। अजीहरतू। 
अलीलवतू। अपीपचत्‌। लघोरिति किमू ? अबिश्रजत्‌। लघुनीत्येव--अततक्षत्‌ । 
अररक्षत्‌। चडीत्येव--अहं पपच । पर इत्येव--अचकमत | अनग्लोप इत्येव--अचकथत्‌॥ 


अत्‌ स्मृदृत्वरप्रथम्रदस्तृस्पशाम्‌॥ ६५ ॥ 


स्मृ दृ त्वर प्रथ म्रद स्तृ स्पश इत्येतेषामभ्यासस्यादित्ययमादेशो भवति चड़्परे णो 
परतः। स्मृ-असस्मरत्‌। दू-अददरत्‌। त्वर-अतत्वरत्‌। प्रथ-अपप्रथत्‌। म्रद-- 
अमग्रदत्‌। स्तृ-अतस्तरत्‌। स्पश--अपस्पशत्‌। सन्वद्भावादित्वं प्राप्तमनेन बाध्यते । 
तपरकरणसामर्थ्यदति कृते दीर्घों लघो: ( ७.४.६४ ) इत्येतवपि न भवति। अददरतू॥ 


विभाषा वेष्टिचेष्ट्यो:ः॥ ६६ ॥ 


वेष्टि चेष्टि इत्येतयोरभ्यासस्य विभाषा अदित्ययमादेशो भवति चड़परे णी परतः। 
अववेष्टतू, अविवेष्टत्‌। अचचेष्टतू्‌, अचिचेष्टत्‌ । अभ्यासहस्वत्वे कृते5त्वं पक्षे भवति॥ 


ई च गणः॥ €७ ॥ 


गणेरभ्यासस्य ईकारादेशो भवति चड़परे णौ परतः, चकारादत्‌ च। अजीगणतु, 
अजगणत्‌॥ 


॥ इति श्रीवामनविरचितायां काशिकायां वृत्तो सप्तमाध्यायस्य चतुर्थः पादः ॥ 


शाम ७ व 


